




53





ओ३म्
वेदानुकूला
संक्षिप्तमनुस्मृतिः



संग्रहीता मुन्शीरामः

संवत् १९६६

ओ३स्

गुरुकुलोद्देश्यानि ।

१

लोके तपोधनपुनर्जननं यथा स्या—
तेजोविहीनजनताविलयो यथा स्यात्
सद्वृत्त्यर्च्यचरणप्रसरो यथा स्या—
देतत्तथा गुरुकुलं विबुधाः ! निबद्धम् ।

२

याः कारणं सकलबोधकलोदयाना—
मादो गुरुः स भगवांश्च यदीयवक्ता
तेषां विद्यां त्रिगमपुण्यगिराज्जगत्या—
कुरुतुम्पुनर्गुरुकुलं विबुधाः ! निबद्धम् ।

३

आचार्यशिष्यजनभावनया विहीनां,
कीरोपमाज्ञजनमात्रविभूतिदक्षाम्
शिक्षां, विचार्य मनसः किल दूषयित्रीं,
नव्यम्पुनर्गुरुकुलं विबुधाः ! निबद्धम् ।

ओ३म्
वेदानुकूल
संक्षिप्त मनुस्मृति

जिसे



म० मुंशीराम गुरुकुलाचार्य

ने

गुरुकुल विद्यार्थियों के उपयोगार्थ
संगृहीत और प्रकाशित किया

पं० अनन्तराम शर्मा के प्रबन्ध से

सद्वर्त्मप्रचारक यन्त्रालय

गुरुकुल काङ्गड़ी

में

मुद्रित ।

प्रथमवार

१०००

संवत् १९६६ वि०


श्रीमद्वयानन्दाब्द २७

मूल्य प्रति पुस्तक

॥

ओ३म ।

वेदानुकूल संक्षिप्तमनुस्मृतिः ।



भूमिका ।

“मनु ने जो कुछ कहा है वह औषधि की भी औषधि है” यह ब्राह्मण वाक्य आज समझ में नहीं आता । कारण यह है कि मनु ने क्या कहा था उस का आज निश्चय होना असम्भव सा हो गया है । ब्राह्मण ग्रन्थों में मनु के जिस ग्रन्थ का वर्णन है वह श्लोकबद्ध तो हो नहीं सकता क्योंकि उस समय शास्त्रों के लेख की यह विधि ही न थी । मानवधर्मसूत्रों का कहीं २ वर्णन अवश्य आता है, किन्तु इस समय उन का सर्वथा अभाव है । उस सूत्रग्रन्थ के आधार पर जो एक लक्ष-श्लोकों का ग्रन्थ बना था उस का भी इस समय कहीं चिन्ह दिखाई नहीं देता । उस का वर्णन मात्र ही १२ सहस्र श्लोक वाली नारदसंहिता में मिलता है । उस नारद संहिता के आधार पर जो भृगु संहिता बनी है उसी को मनुस्मृतिके नाम से प्रसिद्ध किया गया है ।

जब ऐसी अवस्था है तो समझ में नहीं आता कि कुछ विद्वानों ने किस प्रमाण से वर्तमान मनुस्मृतिके केतिपय श्लोकों को प्रक्षिप्त ठहराया है । यदि मानव धर्म-सूत्र मिल सके तो उन के साथ मुकाबिला करके यह कहा जा सकता था कि वर्तमान पुस्तक के कौन २ से श्लोक मनु के मन्तव्य के विरुद्ध हैं । किन्तु वर्तमान दशा में ऐसा निश्चय करना असम्भव ही है ।

इस मनुस्मृति में जो २२६८ श्लोक हैं उन के विषय में यह कहना कठिन है कि कब २ और किस २ ने उन्हें बनाया । ग्रन्थ की शैली से प्रतीत होता है कि इस का बनाने वाला न मनु और न भृगु ही है प्रत्युत किसी तीसरे ने ही ऋषियों के नाम से यह ग्रन्थ जोड़ तोड़ करके बना दिया है । बहुत से विद्वानों ने इस ग्रन्थ को ठीक मनु भगवान् का बनाया समझ कर वे सर्वश्लोक ग्रन्थ से पृथक् कर दिये हैं जिन में मनु भगवान् का नाम आया है । मैंने ऐसा करना ठीक नहीं समझा, क्योंकि मेरी सम्मति में यह ग्रन्थ इन महाजुभावों में से किसी का बनाया हुआ भी सिद्ध नहीं होता । यही कारण है कि मैंने लम्बी छानबीन की भूमिका अनावश्यक समझी है ।

(२)

इस ग्रन्थ का नाम मैंने वेदानुकूल संक्षिप्त मनुस्मृति रक्खा है। वेदानुकूल तो इस लिए कि अपनी बुद्धि के अनुसार मैंने एक भी ऐसा श्लोक नहीं रहने दिया जिस का आशय वैदिकशिक्षा से विरुद्ध हो, और संक्षिप्त इसलिए कि मनु ने जिन २ विषयों पर जिस विस्तार से कभी लिखा था उस का चतुर्थांश भी हम लोगों तक नहीं पहुंचा है।

जिन श्लोकों को त्याज्य समझा है उन को दो हेतुओं से इस ग्रन्थ में स्थान नहीं दिया। एक हेतु तो उन के आशय का वेदविरुद्ध होना है और दूसरा ग्रन्थ के माने हुए विषयों के प्रतिकूल होना। जहां जहां मृतकश्राद्ध तथा मद्य मांसादि के विधान पूर्वक तथा स्त्रियों के अपमान सूचक श्लोक दिखाई दिए उन को तथा ऐसे ही अन्य श्लोकों को वेदविरुद्ध समझ कर छोड़ दिया। दूसरे ऐसे श्लोक निकाल दिए गए जो धर्मशास्त्र के विषय को प्रतिपादन ही नहीं करते। दृष्टान्त के लिए प्रथमाध्याय का सृष्टि प्रकरण केवल इसी विचार से छोड़ा गया कि वह धर्मशास्त्र का विषय नहीं है। कूर्मपुराण तक में लिखा है—

सर्गश्च प्रतिसर्गश्च वंशो मन्वन्तराणि च ।

वंशानुचरितं चैव पुराणं पञ्च लक्षणम् ॥

फिर सृष्टि उत्पत्ति के विषय से धर्मशास्त्र का क्या सम्बन्ध ?

वैदिक वर्णाश्रम धर्म सम्बन्धी शिक्षा गुरुकुल में देने के लिए मनुस्मृति का पढ़ाना आवश्यक था। गुरुकुल के ब्रह्मचारियों के लिए ही मैंने यह परिश्रम किया है। किन्तु गुरुकुल के अतिरिक्त अन्य संस्कृत की पाठशालाओं तथा धर्म के जिज्ञासुओं के लिए भी यह पुस्तक बड़ी लाभदायक सिद्ध होगी। मेरा खयाल है कि वेद विरुद्ध आशय युक्त श्लोकों के अलग करने से मनुस्मृति का गौरव बढ़ेगा और जो मान इस समय कृष्ण गीता का हो रहा है उस से बढ़कर सन्मान मनुस्मृति और उपनिषदों के हिस्से आवेगा।

श्लोकों के विषयों की पड़ताल तथा उनके संग्रह करने में मेरे धर्म भाई श्री पण्डित ब्रह्मानन्द जी ने मुझे बहुत सहायता दी है जिसके लिए मैं उन्हें विशेष धन्यवाद देता हूं। अन्तिम प्रूफ देखने में जो कष्ट गुरुकुलाध्यापक श्री पं० रत्नाराम शास्त्री जी ने उठाया है उस के लिए उन का अनुग्रहीत हूं ॥

स्थान गुरुकुलाश्रम

१३ कार्तिक संवत् १९६६ विक्रमी

सुशीराम



संस्कृत-भाषा-माला - पृष्ठ-३७-

१८७८

ओ३म्

मनुस्मृतिः ॥

अथ प्रथमोऽध्यायः ।

मनुमेकाग्रमासीनभाभिगम्य महर्षयः ।

प्रतिपूज्य यथान्यायमिदं वचनमब्रुवन् ॥ १ ॥

भगवन्सर्ववर्णानां यथावदनुपूर्वशः ।

अन्तरप्रभवाणां च धर्मान्नो वक्तुमर्हसि ॥ २ ॥

त्वमेकोह्यस्य सर्वस्य विधानस्य स्वयंभुवः ।

अत्रिन्त्यस्याप्रमेयस्य कार्यतत्त्वार्थवित्प्रभो ॥ ३ ॥

स तैः पृष्ठस्तथा सम्यगमितौजामहात्मभिः ।

प्रत्युवाचाचार्य तान् सर्वान्महर्षिञ्श्रूयतामिति ॥ ४ ॥

सर्वस्यास्य तु सर्गस्य गुप्त्यर्थं स महाद्युतिः ।

मुखबाहूरुपज्जानां पृथक्कर्माण्यकल्पयत् ॥ ५ ॥

अध्यापनमध्ययनं यजनं याजनं तथा ।

दानं प्रतिग्रहं चैव ब्राह्मणानामकल्पयत् ॥ ६ ॥

प्रजानां रक्षणं दानमिज्याध्ययनमेव च ।

विषयेष्वप्रसक्तिश्च क्षत्रियस्य समासतः ॥ ७ ॥

पशूनां रक्षणं दानमिज्याध्ययनमेव च ।

वणिकूपथं कुसीदं च वैश्यस्य कृषिमेव च ॥ ८ ॥

एकमेव तु शूद्रस्य प्रभुः कर्म समादिशत् ।
एतेषामेव वर्णानां शुश्रूषामनसूयया ॥ ५ ॥

ऊर्ध्वं नाभेर्मेध्यतरः पुरुषः परिकीर्तितः ।
तस्मान्मेध्यतमंत्वस्य सुखमुक्तं स्वयंभुवा १० ॥

उत्तमाङ्गोद्भवाज्ज्यैष्ठ्याद्ब्रह्मणश्चैव धारणात् ।
सर्वस्यैवास्य सर्गस्य धर्मतो ब्राह्मणः प्रभुः ॥ ११ ॥

भूतानां प्राणिनः श्रेष्ठाः प्राणिनां बुद्धिजीविनः ।
बुद्धिमत्सुनराः श्रेष्ठानरेषु ब्राह्मणाः स्मृताः ॥ १२ ॥

ब्राह्मणेषु च विद्वांसो विद्वत्सु कृतबुद्धयः ।
कृतबुद्धिषु कर्तारः कर्तृषु ब्रह्मवेदिनः ॥ १३ ॥

उत्पत्तिरेव विप्रस्य मूर्तिर्धर्मस्य शाश्वती ।
स हि धर्मार्थं सुत्पन्नो ब्रह्मभूयाय कल्पते ॥ १४ ॥

ब्राह्मणोजायमानो हि पृथिव्यामधिजायते ।
ईश्वरः सर्वभूतानां धर्मकोशस्य गुप्तये ॥ १५ ॥

सर्वं स्वं ब्राह्मणस्येदं यत्किञ्चिज्जगतीगतम् ।
श्रेष्ठ्येनाभिजनेनेदं सर्वं वै ब्राह्मणोऽर्हति ॥ १६ ॥

स्वमेव ब्राह्मणो भुङ्क्ते स्वं वस्ते स्वं ददाति च ।
आनृशंस्याद्ब्राह्मणस्य भुञ्जते हीतरेजनाः ॥ १७ ॥

अस्मिन्धर्मोऽखिलेनोक्तो गुणदोषौ च कर्मणाम् ।
चतुर्णामपि वर्णानामाचारश्चैव शाश्वतः ॥ १८ ॥

आचारः परमो धर्मः श्रुत्युक्तः स्मार्त एव च ।
तस्मादस्मिन्सदा युक्तो नित्यं स्यादात्मवान् द्विजः ॥ १९ ॥

आचाराद्विच्युतो विप्रो न वेदफलमश्नुते ।
आचारेण तु संयुक्तः सम्पूर्णफलभागभवेत् ॥ २० ॥

८१ अमृतसुखादिस

एवमाचारतो दृष्ट्वा धर्मस्थ मुनयो गतिम् ।
सर्वस्य तपसो मूलमाचारं जगृहुः परम् ॥ २१ ॥

अथ द्वितीयोऽध्यायः ।

विद्वद्भिः सेवितः सद्भिर्नित्यमद्वेषरागिभिः ।
हृदयेनाभ्यनुज्ञातो यो धर्मस्तं निबोधत ॥ १ ॥

कामात्मता न प्रशस्ता न चैवेहास्त्यकामता ।
काम्यो हि वेदाधिगमः कर्मयोगश्च वैदिकः ॥ २ ॥

संकल्पमूलः कामो वै यज्ञाः संकल्पसंभवाः ।
व्रता नियमधर्माश्च सर्वे संकल्पजाः स्मृताः ॥ ३ ॥

० अकामस्य क्रियाकाचिद् दृश्यते नेह कर्हिचित् ।
यद्यद्वि कुरुते किञ्चित्तत्तत्कामस्य चेष्टितम् ॥ ४ ॥

तेषु सम्यग्वर्त्तमानो गच्छत्यमरलोकताम् ।
यथा संकल्पितांश्चेह सर्वान् कामान्समश्नुते ॥ ५ ॥

वेदोऽखिलो धर्ममूलं स्मृतिशीले च तद्विदाम् ।
आचारश्चैव साधूनामात्मनस्तुष्टिरेव च ॥ ६ ॥

यः कश्चित्कस्यचिद्धर्मो मनुना परिकीर्तितः ।
स सर्वोऽभिहितो वेदे सर्वज्ञानमयो हि सः ॥ ७ ॥

० सर्वं तु समवेक्ष्येदं निखिलं ज्ञानचक्षुषा ।
श्रुतिप्रामाण्यतो विद्वान्स्वधर्मे निविशेत् वै ॥ ८ ॥

श्रुतिस्मृत्युदितं धर्ममनुतिष्ठन् हि मानवः ।
इह कीर्तिमवाप्नोति प्रैत्यचानुत्तमं सुखम् ॥ ९ ॥

श्रुतिस्तु वेदो विज्ञेयो धर्मशास्त्रं तु वै स्मृतिः ।
ते सर्वार्थेष्वमीमांस्ये ताभ्यां धर्मो हि निर्वर्तौ ॥ १० ॥

योऽवमन्येत ते मूले हेतुशास्त्राश्रयाद् द्विजः ।
स साधुभिर्बहिष्कार्यो नास्तिको वेदनिन्दकः ॥ ११ ॥

वेदः स्मृतिः सदाचारः स्वस्य च प्रियमात्मनः ।
एतच्चतुर्विधं प्राहुः साक्षाद्धर्मस्यलक्षणम् ॥ १२ ॥

अर्थकामेष्वसक्तानां धर्मज्ञानं विधीयते ।
धर्मं जिज्ञासमानानां ब्रह्माणं परमं श्रुतिः ॥ १३ ॥

श्रुतिद्वैधं तु यत्र स्यात्तत्र धर्मावुभौ स्मृतौ ।
उभावपि हि तौ धर्मौ सम्यगुक्तौ मनीषिभिः ॥ १४ ॥

उदितेऽनुदिते चैव समयाध्युषिते तथा ।
सर्वथा वर्तते यज्ञ इतीयं वैदिकीश्रुतिः ॥ १५ ॥

श्रुतिं पश्यन्ति मुनयः स्मरन्ति तु यथास्मृतिः ।
तस्मात्प्रमाणं मुनयः प्रमाणं प्रथितं सुवि ॥ १६ ॥

धर्मव्यतिक्रमो दृष्टः श्रेष्ठानां साहसं तथा ।
तदन्वीक्ष्य प्रयुञ्जानाः सीदन्त्यपरधर्मजाः ॥ १७ ॥

निषेकादिश्मशानान्तो मन्त्रैर्यस्योदितोविधिः ।
तस्य शास्त्रेऽधिकारोऽस्मिन्ज्ञेयोनान्यस्यकस्यचित् ॥ १८ ॥

सरस्वतीदृषद्वत्योर्देवनयोर्दन्तरम् ।
तं देवनिर्मितं देशं ब्रह्मावर्त्तं प्रचक्षते ॥ १९ ॥

तस्मिन्देशे य आचारः पारस्पर्यक्रमागतः ।
वर्णानां सान्तरालानां स सदाचार उच्यते ॥ २० ॥

कुरुक्षेत्रं च मत्स्याश्च पञ्चालाः शूरसेनकाः ।
एष ब्रह्मर्षिदेशो वै ब्रह्मावर्त्तादनन्तरः ॥ २१ ॥

५ अथवा ५५

एतद्देशप्रसूतस्य सकाशादग्रजन्मनः ।

स्वं स्वं चरित्रं शिक्षेरन् पृथिव्यां सर्वमानवाः ॥ २२ ॥

हिमवद्विन्ध्ययोर्मध्ये यत्प्राग्विनशनादपि ।

प्रत्यगेव प्रयागाच्च मध्यदेशः प्रकीर्तितः ॥ २३ ॥

आसमुद्रात्तु वै पूर्वादासमुद्रात्तु पश्चिमात् ।

तयोरेवान्तरं गिर्योरार्यावर्त्तं विदुर्बुधाः ॥ २४ ॥

कृष्णसारस्तु चरति मृगो यत्र स्वभावतः ।

स ज्ञेयो यज्ञियो देशो म्लेच्छदेशस्तवतः परः ॥ २५ ॥

एतान् द्विजातयो देशान् संश्रयेरन् प्रयत्नतः ।

शूद्रस्तु यस्मिन्कस्मिन् वा निवसेद्वृत्तिकर्षितः ॥ २६ ॥

एषा धर्मस्य वो योनिः समासेन प्रकीर्तिता ।

सम्भवश्चास्य सर्वस्य वर्णधर्मान्निबोधत ॥ २७ ॥

वैदिकैः कर्मभिः पुण्यैर्निषेकादि द्विजन्मनाम् ।

कार्यः शरीरसंस्कारः पावनः प्रेत्यचेह च ॥ २८ ॥

गार्भे ह्येर्जातकर्मचौडमौञ्जीनिबन्धनैः ।

बैजिकं गार्भिकं चैनौ द्विजानामपमुज्यते ॥ २९ ॥

स्वाध्यायेन व्रतैर्ह्येवैस्त्रैविद्येनेज्यया सुतैः ।

महायज्ञैश्च यज्ञैश्च ब्राह्मीयं क्रियते तनुः ॥ ३० ॥

प्राङ्नाभिवर्धनात्पुंसो जातकर्म विधीयते ।

मन्त्रवत्प्राशनं चास्य हिरण्यमधुसर्पिषाम् ॥ ३१ ॥

नामधेयं दशम्यां तु द्वादश्यां वास्यंकारयेत् ।

पुण्ये तिथौ मुहूर्ते वा नक्षत्रे वा गुणान्विते ॥ ३२ ॥

मङ्गल्यं ब्राह्मणस्य स्यात् क्षत्रियस्य बलान्वितम् ।

वैश्यस्य धनसंयुक्तं शूद्रस्य तु जुगुप्सितम् ॥ ३३ ॥

स्त्रीणां सुखोद्यमकूरं विस्पष्टार्थं मनोहरम् ।
मङ्गल्यं दीर्घवर्णान्तमाशीर्वादाभिधानवत् ॥ ३४॥

चतुर्थे मासि कर्त्तव्यं शिशोर्निष्क्रमणं गृहात् ।
षष्ठेऽन्नप्राशनं मासि यद्वेष्टं मङ्गलं कुले ॥ ३५ ॥

चूडाकर्म द्विजातीनां सर्वेषामेव धर्मतः ।
प्रथमेऽव्दे तृतीये वा कर्त्तव्यं श्रुतिचोदनात् ॥ ३६ ॥

गर्भाष्टमेऽव्दे कुर्वीत ब्राह्मणस्योपनायनम् ।
गर्भादेकादशे राज्ञो गर्भात्तु द्वादशे विशः ॥ ३७ ॥

ब्रह्मवर्चसकामस्य कार्यं विप्रस्य पञ्चमे ।
राज्ञो बलार्थिनः षष्ठे वैश्यस्येहार्थिनोऽष्टमे ॥ ३८ ॥

आषोडशाद् ब्राह्मणस्य सावित्री नातिवर्त्तते ।
आद्वाविंशात् क्षत्रबन्धोराचतुर्विंशतेर्विशः ॥ ३९ ॥

अत ऊर्ध्वं त्रयोऽप्येते यथाकालमसंस्कृताः ।
सावित्रीपतिता ब्राह्म्या भवन्त्यार्यविगर्हिताः ॥ ४० ॥

नैतैरपूतैर्विधिवदाप्यपि हि कर्हिचित् ।
ब्राह्म्यान्धौनांश्च संबन्धानाचरेद् ब्राह्मणः सह ॥ ४१ ॥

मौजो त्रिवृत्समा श्लक्ष्णा कार्या विप्रस्य मेखला ।
क्षत्रियस्य तु मौर्वीज्या वैश्यस्य शण्णतान्तवी ॥ ४२ ॥

ऋजवस्तेतु सर्वस्यु रवणाः सौम्यदर्शनाः ।
अनुद्वेगकरा नृणां सत्वचो नाग्निदूषिताः ॥ ४३ ॥

प्रतिगृह्येप्सितं दण्डमुपस्थाय च भास्करम् ।
प्रदक्षिणं परीत्याग्निं चरेद्भैक्षं यथाविधि ॥ ४४ ॥

मातरं वा स्वसारं वा मातुर्वा भगिनीं निजाम् ।
भिक्षेत भिक्षां प्रथमं या चैनं नावमानयेत् ॥ ४५ ॥

समाहृत्य तु तद्वैचं यावदर्थममायया ।

निवेद्य गुरवेऽश्रीयादाचम्य प्राङ्मुखः शुचिः ॥ ४६ ॥

सायं प्रातर्द्विजातीनामशनं स्मृति (श्रुति) नोदितम् ।

नान्तरे भोजनं कुर्यादग्निहोत्रसमो विधिः ॥ ४७ ॥

उपस्पृश्य द्विजो नित्यमन्नमद्यात्समाहितः ।

मुक्त्वा चोपरस्पृशेत्सम्पगद्भिः खानि च संस्पृशेत् ॥ ४८ ॥

पूजयेदशनं नित्यमद्याचैतदकुत्सयन् ।

दृष्ट्वा हृष्येत्प्रसीदेच्च प्रतिनन्देच्च सर्वशः ॥ ४९ ॥

पूजितं ह्यशनं नित्यं बलमूर्जं च यच्छति ।

अपूजितं तु तद्भुक्तमुभयं नाशयेदिदम् ॥ ५० ॥

नोच्छिष्टं कस्यचिदद्यान्नाद्याचैव तथान्तरा ।

न चैवाध्यशनं कुर्यान्न चोच्छिष्टः कचिद्व्रजेत् ॥ ५१ ॥

अनारोग्यमनायुष्यमस्वर्गं चातिभोजनम् ।

अपुण्यं लोकावद्विष्टं तस्मात्तत्परिवर्जयेत् ॥ ५२ ॥

त्रिराचामेदपः पूर्वं द्विःप्रमृज्यात्ततो मुखम् ।

खानि चैव स्पृशेदद्विरात्मानं शिर एव च ॥ ५३ ॥

अनुष्णाभिरफेनाभि रद्भिस्तीर्थेन धर्मवित् ।

शौचेप्सुः सर्वदाऽऽचामेदेकान्ते प्रागुदङ्मुखः ॥ ५४ ॥

मेखलामजिनं दण्डमुपवीतं कमण्डलुम् ।

अप्सु प्रास्य विनष्टानि गृहीतान्यानि मन्त्रवत् ॥ ५५ ॥

केशान्तः षोडशे वर्षे ब्राह्मणस्य विधीयते ।

राजन्यबन्धोर्द्वाविंशे वैश्यस्य द्रव्यधिके ततः ॥ ५६ ॥

एष प्रोक्तो द्विजातीनामौपनायनिको विधिः ।

उत्पत्तिव्यञ्जकः पुण्यः कर्मयोगं निबोधत ॥ ५७ ॥

उपनीय गुरुः शिष्यं शिक्षयेच्छौच मादितः ।

आचारमग्निकार्यं च सन्ध्योपासनमेव च ॥ ५८ ॥

अध्येष्यमाणस्त्वाचान्तो यथाशास्त्रमुदङ्मुखः ।

ब्रह्माञ्जलिकृतोऽध्याप्यो लघुवासा जितेन्द्रियः ॥ ५९ ॥

ब्रह्मारम्भेऽवसाने च पादौ ग्राह्यौ गुरोः सदा ।

संहत्यहस्तावध्येयं स हि ब्रह्माञ्जलिः स्मृतः ॥ ६० ॥

व्यत्यस्तपाणिना कार्यं मुपसंग्रहणं गुरोः ।

सव्येन सव्यः स्पृष्टव्यो दक्षिणेन च दाक्षिणः ॥ ६१ ॥

अध्येष्यमाणं तु गुरुर्नित्यकालमतन्द्रितः ।

अधीष्व भो इति ब्रूयाद्विरामोस्त्विति चारमेत् ॥ ६२ ॥

ब्रह्मणः प्रणवं कुर्यादादावन्ते च सर्वदा ।

स्रवत्यनोकृतं पूर्वं पुरस्ताच्च विशीर्यति ॥ ६३ ॥

प्राक्कूलान् पर्युपासीनः पवित्रैश्चैव पावितः ।

प्राणायामैस्त्रिभिः पूतस्तत ओङ्कारं मर्हति ॥ ६४ ॥

अकारं चाप्युकारं च मकारं च प्रजापतिः ।

वेदत्रयान्निरदुहद् भूर्भुवःस्वरितीति च ॥ ६५ ॥

त्रिभ्य एव तु वेदेभ्यः पादं पादमदुहत् ।

तदित्यृचोऽस्याः सावित्र्याः परमेष्ठी प्रजापतिः ॥ ६६ ॥

एतदक्षरमेतां च जपन्व्याहृतिपूर्विकाम् ।

सन्ध्ययोर्वेदविद्विप्रो वेदपुण्येन युज्यते ॥ ६७ ॥

एतयर्चा विसंयुक्तः काले च क्रियया स्वया ।

ब्रह्मक्षत्रियविड्योनिर्गर्हणां याति साधुषु ॥ ६८ ॥

ओङ्कारपूर्विकास्तिस्रो महाव्याहृतयोऽव्ययाः ।

त्रिपदा चैव सावित्री विज्ञेयं ब्रह्मणो मुखम् ॥ ६९ ॥

✕ *संस्कृतम्* ॥

योऽधीतेऽहन्यहन्येतांस्त्रीणि वर्षाण्यतन्द्रितः ।

स ब्रह्म परमभ्येति वायुभूतः खमूर्तिमान् ॥ ७० ॥

एकाक्षरं परं ब्रह्म प्राणायामः परं तपः ।

सावित्र्यास्तु परं नास्ति मौनात्सत्यं विशिष्यते ॥ ७१ ॥

क्षरन्ति सर्वा वैदिक्यो जुहोति यजति क्रियाः ।

अक्षरं दुष्करं ज्ञेयं ब्रह्म चैव प्रजापतिः ॥ ७२ ॥

विधियज्ञाज्जपयज्ञो विशिष्टो दशभिर्गुणैः ।

उपांशुः स्याच्छतगुणः साहस्रो मानसः स्मृतः ॥ ७३ ॥

ये पाकयज्ञाश्चत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ॥ ७४ ॥

जप्येनैव तु संसिध्येद्ब्राह्मणो नात्र संशयः ।

कुर्यादन्यन्न वा कुर्यान्मैत्रो ब्राह्मण उच्यते ॥ ७५ ॥

इन्द्रियाणां विचरतां विषयेष्वपहारिषु ।

संयमे यत्नमातिष्ठेद्विद्वान्यन्तेव वाजिनाम् ॥ ७६ ॥

एकादशेन्द्रियाण्याहुर्यानि पूर्वे मनीषिणः ।

तानि सम्यक् प्रवक्ष्यामि यथावदनुपूर्वशः ॥ ७७ ॥

श्रोत्रं त्वक् चक्षुषी जिह्वा नासिका चैव पञ्चमी ।

पायूपस्थं हस्तपादं वाक् चैव दशमी स्मृता ॥ ७८ ॥

बुद्धीन्द्रियाणि पञ्चैषां श्रोत्रादीन्यनुपूर्वशः ।

कर्मेन्द्रियाणि पञ्चैषां पाखादीनि प्रचक्षते ॥ ७९ ॥

एकादशं मनोज्ञेयं स्वगुणेनोभयात्मकम् ।

यस्मिन् जिते जितावेतौ भवतः पञ्चकौ गुणौ ॥ ८० ॥

इन्द्रियाणां प्रसङ्गेन दोष मृच्छत्यसंशयम् ।

सन्नियम्य तु तान्येव ततः सिद्धिं नियच्छति ॥ ८१ ॥

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ ८२ ॥

यश्चैतान्प्राप्नुयात्सर्वान्यश्चैतान् केवलांस्त्यजेत् ।

प्रापणात्सर्वकामानां परित्यागो विशिष्यते ॥ ८३ ॥

न तथैतानि शक्यन्ते संनियन्तुमसेवया ।

विषयेषु प्रजुष्टानि यथा ज्ञानेन नित्यशः ॥ ८४ ॥

वेदास्त्यागश्च यज्ञाश्च नियमाश्च तपांसि च ।

न विप्रदुष्टभावस्य सिद्धिं गच्छन्ति कर्हिचित् ॥ ८५ ॥

श्रुत्वा स्पृष्ट्वा च दृष्ट्वा च भुक्त्वा घ्रात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ ८६ ॥

इन्द्रियाणां तु सर्वेषां यद्येकं क्षरतीन्द्रियम् ।

तेनास्य क्षरति प्रज्ञा दृतेः पात्रादिवोदकम् ॥ ८७ ॥

वशे कृत्वेन्द्रियग्रामं संयम्य च मनस्तथा ।

सर्वान्संसाधयेदर्थानक्षिणवन्योगतस्तनुम् ॥ ८८ ॥

पूर्वां संध्यां जपंस्तिष्ठेत्सावित्रीमार्कदर्शनात् ।

पश्चिमां तु समासीनः सम्यगृचाविभावनात् ॥ ८९ ॥

पूर्वां संध्यां जपंस्तिष्ठन्नैशमेनो व्यपोहति ।

पश्चिमां तु समासीनो मलं हन्ति दिवाकृतम् ॥ ९० ॥

न तिष्ठति तु यः पूर्वां नोपास्ते यश्च पश्चिमाम् ।

स शूद्रवद् बहिष्कार्यः सर्वस्माद्द्विजकर्मणः ॥ ९१ ॥

अपां समीपे नियतो नैत्यकं विधिमास्थितः ।

सावित्रीमप्यधीयात् गत्वारण्यं समाहितः ॥ ९२ ॥

वेदोपकरणे चैव स्वाध्याये चैव नैत्यके ।

नानुरोधोऽस्त्यनध्याये होममन्त्रेषु चैव हि ॥ ९३ ॥

नैत्यके नास्त्यनध्यायो ब्रह्मसंज्ञं हि तत्स्मृतम् ।

ब्रह्माहुतिहुतं पुण्यमनध्याय वषट्कृतम् ॥ ६४ ॥

यः स्वाध्यायमधीतेऽब्दं विधिना नियतः शुचिः ।

तस्य नित्यं क्षरत्येष पयो दधि घृतं मधु ॥ ६५ ॥

अग्नीन्धनं भैक्षचर्यामधःशय्यां गुरोर्हितम् ।

आसमावर्तनात्कुर्यात्कृतोपनयनो द्विजः ॥ ६६ ॥

आचार्यपुत्रः शुश्रूषुर्ज्ञानदो धार्मिकः शुचिः ।

आप्तः शक्ताऽर्थदः साधुः स्वाध्याय्या दश धर्मतः ॥ ६७ ॥

नापृष्टः कस्यचिद् ब्रूयान्नचान्यायेन पृच्छतः ।

ज्ञानन्नपि हि मेधावी जडवल्लोक आचरेत् ॥ ६८ ॥

अधर्मेण च येः प्राहयश्चाधर्मेण पृच्छति ।

तयोरन्यतरः प्रैति विद्वेषं वाधिगच्छति ॥ ६९ ॥

धर्मार्थौ यत्र न स्यातां शुश्रूषा वापि तद्विधा ।

तत्र विद्या न वक्तव्या शुभं बीजमिवोषरे ॥ १०० ॥

विद्यैव समं कामं मर्तव्यं ब्रह्मवादिना ।

आपद्यपि हि घोरायां न त्वेनामिरिणे वपेत् ॥ १०१ ॥

विद्या ब्राह्मणमेत्याह शेवधिस्तेऽस्मि रक्ष माम् ।

असूयकाय मां मादास्तथा स्यां वीर्यवत्तमा ॥ १०२ ॥

यमेव तु शुचिं विद्यान्नियतब्रह्मचारिणम् ।

तस्मै मां ब्रूहि विप्राय निधिपायाऽप्रमादिने ॥ १०३ ॥

ब्रह्म यस्त्वननुज्ञातमधीयानादवाप्नुयात् ।

स ब्रह्मस्तेयसंयुक्तो नरकं प्रतिपद्यते ॥ १०४ ॥

लौकिकं वैदिकं वापि तथाध्यात्मिकमेव च ।

आददीत यतो ज्ञानं तं पूर्वमभिवादयेत् ॥ १०५ ॥

सावित्रीमात्रसारोऽपि वरं विप्रः सुयन्त्रितः ।

नायन्त्रितस्त्रिवेदोऽपि सर्वाशी सर्वविक्रयी ॥१०६॥

शय्यासनेऽध्याचरिते श्रेयसा न समाविशेत् ।

शय्यासनस्थश्चैवैनं प्रत्युत्थायाभिवादयेत् ॥ १०७ ॥

ऊर्ध्वं प्राणाह्युत्क्रामन्ति यूनः स्थविर आयति ।

प्रत्युत्थानाभिवादाभ्यां पुनस्तान्प्रतिपद्यते ॥ १०८ ॥

अभिवादनशीलस्य नित्यं वृद्धोपसेविनः ।

चत्वारि तस्य वर्धन्ते आयुर्विद्या यशो बलम् ॥ १०९ ॥

अभिवादात्परं विप्रो ज्यायांसमभिवादयन् ।

असौ नामाहमस्मीति स्वं नाम परिकीर्तयेत् ॥ ११० ॥

नामधेयस्य ये केचिदभिवादं न जानते ।

तान्प्राज्ञोहमितिब्रूयात्स्त्रियः सर्वास्तथैव च ॥ १११ ॥

भोः शब्दं कीर्तयेदन्ते स्वस्यनाम्नोऽभिवादाने ।

नाम्नां स्वरूपभावो हि भोभाव ऋषिभिः स्मृतः ॥ ११२ ॥

आयुष्मान्भव सौम्येतिवाच्यो विप्रोऽभिवादाने ।

अकारश्चास्य नाम्नोऽन्ते वाच्यः पूर्वाक्षरः प्लुतः ॥ ११३ ॥

यो न वेत्त्यभिवादस्य विप्रः प्रत्याभिवादनम् ।

नाभिवाद्यः स विदुषा यथा शूद्रस्तथैव सः ॥ ११४ ॥

ब्राह्मणं कुशलं पृच्छेत् क्षत्रबन्धुमनामयम् ।

वैश्यं क्षेमं समागम्य शूद्रमारोग्यमेव च ॥ ११५ ॥

अवाच्यो दीक्षितो नाम्ना यवीयानपि यो भवेत् ।

भोभवत्पूर्वकं त्वेनमभिभाषेत धर्मवित् ॥११६॥

परपत्नी तु यास्त्री स्यादसंबन्धा च योनितः ।

तां ब्रूयाद्भवतीत्येवं सुभगे भगिनीति च ॥ ११७ ॥

मातुलांश्च पितृव्यांश्च इवशुरानृत्विजो गुरून् ।
असावहमिति ब्रूयात्प्रत्युत्थाय यवीयसः ॥ ११८ ॥

मातृष्वसा मातुलानी इवश्रूरथ पितृष्वसा ।
संपूज्या गुरुण्त्वीवत्समास्ता गुरुभार्यया ॥ ११९ ॥

आतुभार्योपसंग्राह्या सवर्णाहिन्यहन्यपि ।
विप्रोऽप्य तूपसंग्राह्या ज्ञातिसंबन्धियोषिनः ॥ १२० ॥

पितुर्भगिन्यां मातुश्च ज्यायस्यां च स्वसर्गपि ।
मातृवद् वृत्तिमातिष्ठेन्माता ताभ्यो गरीयसी ॥ १२१ ॥

दशाब्दाख्यं पौरसख्यं पञ्चाब्दाख्यं कलाभृताम् ।
ज्यब्दपूर्वं श्रोत्रियाणां स्वल्पेनापि स्वयोनिषु ॥ १२२ ॥

ब्राह्मणं दशवर्षं तु शतवर्षं तु भूमिपम् ।
पिता पुत्रौ विजानीयात् ब्राह्मणस्तु तयोः पिता ॥ १२३ ॥

वित्तं बन्धुर्वयः कर्म विद्या भवति पञ्चमी ।
एतानि मान्यस्थानानि गरीयो यद्यदुत्तरम् ॥ १२४ ॥

पञ्चानां त्रिषु वर्णेषु भूयांसि गुणवन्ति च ।
यत्र स्युः सांऽत्र मानार्हः शूद्रोऽपि दशमीं गतः ॥ १२५ ॥

चक्रिणो दशमीस्थस्य रोगिणो भारिणः स्त्रियाः ।
स्नातकस्य च राज्ञश्च पन्था देयो वरस्य च ॥ १२६ ॥

तेषां तु समवेतानां मान्यौ स्नातकपार्थिवौ ।
राजस्नातकयोश्चैव स्नातको नृपमानभाक् ॥ १२७ ॥

उपनीय तु यः शिष्यं वेदमध्यापयेद्द्विजः ।
सकल्पं सरहस्यं च तमाचार्यं प्रचक्षते ॥ १२८ ॥

एरुदेशं तु वेदस्य वेदाङ्गान्यपि वा पुनः ।
योऽध्यापयति वृत्त्यर्थमुपाध्यायः स उच्यते ॥ १२९ ॥

निषेकादीनि कर्माणि यः करोति यथाविधि ।
संभावयति चाग्नेन स विप्रो गुरुरुच्यते ॥ १३० ॥

अग्न्याधेयं पाकयज्ञानग्निष्टोमादिकान्मखान् ।
यः करोति वृत्तो यस्य स तस्यर्तिवगिहोच्यते ॥ १३१ ॥

य आवृणोत्यवितथं ब्रह्मणा श्रवणाबुभौ ।
स माता स पिता ज्ञेयस्तं न द्रुह्येत्कदाचन ॥ १३२ ॥

उपाध्यायान्दशाचार्य आचार्याणां शतं पिता ।
सहस्रं तु पितृन्माता गौरवेणातिरिच्यते ॥ १३३ ॥

उत्पादक ब्रह्मदात्रोर्गरीयान्ब्रह्मदः पिता ।
ब्रह्मजन्म हि विप्रस्य प्रेत्य चेह च शाश्वतम् ॥ १३४ ॥

कामान्माता पिता चैनं यदुत्पादयतो मिथः ।
संभूतिं तस्य तां विद्याद्ययोनावभिजायते ॥ १३५ ॥

आचार्य स्त्वस्य यां जातिं विधिवद्वेदपारगः ।
उत्पादयति सावित्र्या सा सत्या साऽजराऽमरा ॥ १३६ ॥

अल्पं वा बहु वा यस्य श्रुतस्योपकरोति यः ।
तमपीह गुरुं विद्याच्छ्रुतोपक्रियया तथा ॥ १३७ ॥

ब्राह्मस्य जन्मनः कर्त्ता स्वधर्मस्य च शासिता ।
बालोऽपि विप्रो वृद्धस्य पिता भवति धर्मतः ॥ १३८ ॥

अज्ञो भवति वै बालः पिता भवति मन्त्रदः ।
अज्ञं हि बालमित्याहुः पितेत्येव तु मन्त्रदम् ॥ १३९ ॥

न हायनैर्न पञ्चितैर्न वित्तेन न बन्धुभिः ।
ऋषयश्चक्रिरे धर्मं योऽनूचानः स नो महान् ॥ १४० ॥

विप्राणां ज्ञानतो ज्यैष्ठ्यं क्षत्रियाणां तु वीर्यतः ।
वैश्यानां धान्यधनतः शूद्राणामेव जन्मतः ॥ १४१ ॥

न तेन वृद्धो भवति येनास्य पलितं शिरः ।

यो वै युवाप्यधीयानस्तं देवाः स्थविरं विदुः ॥ १४२ ॥

यथा काष्ठमयोहस्ती यथा चर्ममयोमृगः ।

यश्च विप्रोऽनधीयानस्त्रयस्ते नाम विभ्रति ॥ १४३ ॥

अहिंसयैव भूतानां कार्यं श्रेयोऽनुशासनम् ।

वाक्चैव मधुरा श्लक्ष्णा प्रयोज्या धर्ममिच्छता ॥ १४४ ॥

यस्य वाङ्मनसे शुद्धे सम्पद्गुप्ते च सर्वदा ।

स वै सर्वमवाप्नोति वेदान्तोपगतं फलम् ॥ १४५ ॥

नारुन्तुदः स्यादार्तोऽपि न परद्रोहकर्मधीः

ययास्याद्विजतं वाचा नालोकां तामुदीरयेत् ॥ १४६ ॥

संमानाद् ब्राह्मणो नित्यमुद्विजेत विषादिव ।

अमृतस्येव चाकाङ्क्षेदवमानस्य सर्वदा ॥ १४७ ॥

सुखं ह्यवमतः शेते सुखं च प्रतिबुध्यते ।

सुखं चरति लोकेस्मिन्नवमन्ता विनश्यति ॥ १४८ ॥

अनेन क्रमयोगेन संस्कृतात्मा द्विजः शनैः ।

गुरौ वसन्संचिनुयाद् ब्रह्माधिगमिकं तपः ॥ १४९ ॥

तपोविशेषैर्विविधैर्व्रतैश्च विधिचोदितैः ।

वेदः कृत्स्नोऽधिगन्तव्यः सरहस्यो द्विजन्मना ॥ १५० ॥

वेदमेव सदाभ्यस्येत्तपस्तप्यन्दिजोत्तमैः ।

वेदाभ्यासो हि विप्रस्य तपः परमिहोच्यते ॥ १५१ ॥

आहैव स नखाग्नेभ्यः परमं तप्यते तपः ।

यः स्रग्व्यपिद्विजोऽधीते स्वाध्यायं शक्तितोऽन्वहम् ॥ १५२ ॥

योऽनधीत्य द्विजो वेदं मन्यत्र कुरुते श्रमम् ।

सर्जीवन्नेव शूद्रत्वमाशुगच्छति सान्वयः ॥ १५३ ॥

मातुरग्रेऽधिजननं द्वितीयं मौञ्जिबन्धने ।

तृतीयं यज्ञदीक्षायां द्विजस्य श्रुतिचोदनात् ॥ १५४ ॥

तत्र यदूब्रह्मजन्मास्य मौञ्जीबन्धनचिह्नितम् ।

तत्रास्य माता सावित्री पितात्वाचार्य उच्यते ॥ १५५ ॥

वेदप्रदानादाचार्यं पितरं परिचक्षते ।

न ह्यस्मिन् युज्यते कर्म किञ्चिदामौञ्जिबन्धनात् ॥ १५६ ॥

नाभिव्याहारयेद् ब्रह्म स्वधानिनयनादृते ।

शूद्रेण हि समस्तावद् यावद्वेदे न जायते ॥ १५७ ॥

कृतोपनयनस्यास्य व्रतादेशनमिष्यते ।

ब्रह्मणो ग्रहणं चैव क्रमेण विधिपूर्वकम् ॥ १५८ ॥

यद्यस्य विहितं चर्म यत्सूत्रं या च मेखला ।

यो दण्डो यच्च वसनं तत्तदस्यव्रतेष्वपि ॥ १५९ ॥

सेवेतेमांस्तु नियमान्ब्रह्मचारी गुरौ वसन् ।

सन्नियम्येन्द्रियग्रामं तपोवृद्ध्यर्थं मात्मनः ॥ १६० ॥

नित्यं स्नात्वा शुचिः कुर्याद्देवर्षिपितृतर्पणम् ।

देवताभ्यर्चनं चैव समिदाधानमेव च ॥ १६१ ॥

वर्जयेन्मेधुमांसं च गन्धं माल्यं रसान् स्त्रियः ।

शुक्तानि यानि सर्वाणि प्राणिनां चैव हिंसनम् ॥ १६२ ॥

अभ्यङ्गमञ्जनं चाक्ष्णो रूपानच्छत्रधारणम् ।

कामं क्रोधं च लोभं च नर्तनं गीतवादनम् ॥ १६३ ॥

द्युतं च जनवादं च परिवादं तथानृतम् ।

स्त्रीणां च प्रेक्षणात्ममुपघातं परस्य च ॥ १६४ ॥

एकः शयीत सर्वत्र न रेतः स्कन्दयेत्कचित् ।

कामाद्धि स्कन्दयन् रेतो हिनस्ति व्रतमात्मनः ॥ १६५ ॥

वेदयज्ञैरहीनानां प्रशस्तानां स्वकर्मसु ।
 ब्रह्मचार्याहरेद्वैक्षं गृहेभ्यः प्रयतोऽन्वहम् ॥ १६६ ॥
 गुरोः कुले न भिक्षेत न ज्ञातिकूलबन्धुषु ।
 अलाभे त्वन्यगेहानां पूर्वं पूर्वं विवर्जयेत् ॥ १६७ ॥
 सर्वं वापि चरेद् ग्रामं पूर्वोक्तानामसंभवे ।
 नियम्य प्रयतो वाचमभिः शस्तांस्तु वर्जयेत् ॥ १६८ ॥
 दूरादाहृत्य समिधः संनिदध्याद्विहायसि ।
 सायं प्रातश्च जुहुयात्ताभिरग्निमतान्द्रितः ॥ १६९ ॥
 चोदितो गुरुणा नित्यमप्रचोदित एव वा ।
 कुर्यादध्ययने यत्नमाचार्यस्य हितेषु च ॥ १७० ॥
 शरीरं चैव वाचं च बुद्धीन्द्रियमनांसि च ।
 नियम्य प्राञ्जलिस्तिष्ठेद्दीक्षमाणो गुरोर्मुखम् ॥ १७१ ॥
 प्रतिश्रवणसंभाषे शयानो न समाचरेत् ।
 नासीनो न च भुञ्जानो न तिष्ठन्न पराङ्मुखः ॥ १७२ ॥
 आसीनस्य स्थितः कुर्यादभिगच्छंस्तु तिष्ठतः ।
 प्रत्युद्गम्य त्वान्नजतः पश्चाद्वावंस्तु धावतः ॥ १७३ ॥
 पराङ्मुखस्याभिमुखो दूरस्थस्यैत्य चान्तिकम् ।
 प्रणम्य तु शयानस्य निदेशे चैव तिष्ठतः ॥ १७४ ॥
 नीचं शय्यासनं चास्य सर्वदा गुरुसन्निधौ ।
 गुरोस्तु चक्षुर्विषये न यथेष्टासनो भवेत् ॥ १७५ ॥
 नोदाहरेदस्य नाम परोक्षमपि केवलम् ।
 न चैवास्यानुकुर्वीत गतिभाषितचेष्टितम् ॥ १७६ ॥
 गुरोर्यत्र परीवादो निन्दा वापि प्रवर्तते ।
 कर्णौ तत्र पिघातव्यौ गन्तव्यं वा ततोऽन्यतः ॥ १७७ ॥

परीवादात्खरो भवति श्वा वै भवति-निन्दकः ।

परिभोक्ता कृमिर्भवति कीटो भवति मत्सरी ॥ १७८ ॥

प्रतिवातेऽनुवाते च नासीत गुरुणा सह ।

असंश्रवे चैव गुरोर्न किञ्चिदपि कीर्तयेत् ॥ १७९ ॥

गोऽश्वोऽष्ट्रयानप्रासादस्त्रस्तरेषु कटेषु च ।

आसीत गुरुणा सार्धं शिलाफलकनौषु च ॥ १८० ॥

गुरोर्गुरौ सन्निहिते गुरुवद् वृत्तिमाचरेत् ।

न चानिसृष्टो गुरुणा स्वान्गुरुनभिवादयेत् ॥ १८१ ॥

विद्यागुरुष्वेतदेव नित्या वृत्तिः स्वयोनिषु ।

प्रतिषेधत्सु चाधर्माद्धितं चोपदिशत्स्वपि ॥ १८२ ॥

श्रेयःसु गुरुवद्वृत्ति नित्यमेव समाचरेत् ।

गुरुपुत्रेषु चार्येषु गुरोश्चैव स्वबन्धुषु ॥ १८३ ॥

बालः समानजन्मा वा शिष्यो वा यज्ञकर्मणि ।

अध्यापयन्गुरुसुतो गुरुवन्मानमर्हति ॥ १८४ ॥

मात्रा स्वस्त्रा दुहित्रा वा न विविक्तासनो भवेत् ।

बलवानिन्द्रियग्रामो विद्वांसमपि कर्षति ॥ १८५ ॥

कामं तु गुरुपत्नीनां युवतीनां युवा भुवि ।

विधिवद्वन्दनं कुर्यादसावहमितिब्रुवन् ॥ १८६ ॥

विप्रोष्य पादग्रहणमन्वहं चाभिवादनम् ।

गुरुदारेषु कुर्वीत सतां धर्ममनुस्मरन् ॥ १८७ ॥

यथा खनन्खनित्रेण नरो चार्यधिगच्छति ।

तथा गुरुगतां विद्यां शूश्रूषुरधिगच्छति ॥ १८८ ॥

मुण्डो वा जटिलो वा स्यादथ वा स्याच्छिखाजटः ।

नैनं ग्रामेऽभिनिम्नलोचेत्सूर्यो नाभ्युदियात्कचित् ॥ १८९ ॥

तं चेदभ्युदियात्सूर्यः शयानं कामचारतः ।

निम्लोचेद्वाप्यविज्ञानाञ्जपन्नुपवसेद्दिनम् ॥ १९० ॥

सूर्येण ह्यभिनिर्मुक्तः शयानोऽभ्युदितश्च यः ।

प्रायश्चित्तमकुर्वाणो युक्तः स्यान्महतैनसा ॥ १९१ ॥

आचम्य प्रयतो नित्यमुभे सन्ध्ये समाहितः ।

शुचौ देशे जपञ्जप्यमुपासीत यथाविधि ॥ १९२ ॥

यदि स्त्री यद्यवरजः श्रेयः किञ्चित्समाचरेत् ।

तत्सर्वमाचरेद्युक्तो यत्र चास्य रमेन्मनः ॥ १९३ ॥

धर्मार्थाबुच्यते श्रेयः कामार्थो धर्म एव च ।

अर्थ एवेह वा श्रेयस्त्रिवर्ग इति तु स्थितिः ॥ १९४ ॥

आचार्यो ब्रह्मणो मूर्तिः पितामूर्तिः प्रजापतेः ।

माता पृथिव्या मूर्तिस्तु भ्राता स्वोमूर्तिरात्मनः ॥ १९५ ॥

आचार्यश्च पिता चैव माता भ्राता च पूर्वजः ।

नार्त्तेनाप्यवमन्तव्या ब्राह्मणेन विशेषतः ॥ १९६ ॥

यं मातापितरौ क्लेशं सहेते संभवे नृणाम् ।

न तस्य निष्कृतिः शक्या कर्तुं वर्षशतैरपि ॥ १९७ ॥

तयोर्नित्यं प्रियं कुर्यादाचार्यस्य च सर्वदा ।

तेष्वेव त्रिषु तुष्टेषु तपः सर्वं समाप्यते ॥ १९८ ॥

तेषां त्रयाणां शुश्रूषा परमं तप उच्यते ।

न तैरभ्यननुज्ञातो धर्ममन्यं समाचरेत् ॥ १९९ ॥

त एव हि त्रयो लोकास्त एव त्रय आश्रमाः ॥

त एव हि त्रयो वेदास्त एवोक्तास्त्रयोऽग्नयः ॥ २०० ॥

पिता वै गार्हपत्योऽग्निर्माताग्निर्दक्षिणः स्मृतः ।

गुरुराहवनीयस्तु साग्नित्रेता गरीयसी ॥ २०१ ॥

त्रिष्वप्रमाद्यन्नेतेषु त्रीँल्लोकान्विजयेद् गृही ।
दीप्यमानः स्वपुषौ देववद्विवि मोदते ॥ २०२ ॥

इमं लोकं मातृभक्त्या पितृभक्त्या तु मध्यमम् ।
गुरुशुश्रूषया त्वेवं ब्रह्मलोकं समश्नुते ॥ २०३ ॥

सर्वे तस्यादृता धर्मा यस्यैते त्रय आदृताः ।
अनादृतास्तु यस्यैते सर्वास्तस्याऽफलाः क्रियाः ॥ २०४ ॥

यावत्त्रयस्ते जीवेयुस्तावन्नान्यं समाचरेत् ।
तेष्वेव नित्यं शुश्रूषां कुर्यात्प्रियहिते रतः ॥ २०५ ॥

तेषामनुपरोधेन पारत्र्यं यद्यदाचरेत् ।
तत्तन्निवेदयेत्तेभ्यो मनोवचनकर्मभिः ॥ २०६ ॥

त्रिष्वेतेष्विति कृत्यं हि पुरुषस्य समाप्यते ।
एष धर्मः परः साक्षादुपधर्मोऽन्य उच्यते ॥ २०७ ॥

अदधानः शुभां विद्यां माददीताचरादपि ।
अन्त्यादपि परं धर्मं स्त्रीरत्नं दुष्कुलादपि ॥ २०८ ॥

विषादप्यमृतं ग्राह्यं बालादपि सुभाषितम् ।
अमित्रादपि सद्वृत्तममेध्यादपि काञ्चनम् ॥ २०९ ॥

स्त्रियो रत्नान्यथो विद्या धर्मः शौचं सुभाषितम् ।
विविधानि च शिल्पानि समादेयानि सर्वतः ॥ २१० ॥

अब्राह्मणादध्ययनमापत्काले विधीयते ।
अनुव्रज्या च शुश्रूषा यावदध्ययनं गुरोः ॥ २११ ॥

नाऽब्राह्मणे गुरौ शिष्यां वासमात्यन्तिकं वसेत् ।
ब्राह्मणे चान्ननृचाने काङ्क्षन्गतिमनुत्तमाम् ॥ २१२ ॥

यदि त्वात्यन्तिकं वासं रोचयेत गुरोः कुले ।
युक्तः परिचरेदेनमाशरीरविमोक्षणात् ॥ २१३ ॥

आसमाप्तेः शरीरस्य यस्तु शुश्रूषते गुरुम् ।
 स गच्छत्यञ्जसा विप्रो ब्रह्मणः सद्मं शाश्वतम् ॥ २१४ ॥
 न पूर्वं गुरुवे किञ्चिदुपकुर्वीत धर्मचित् ।
 स्नास्यंस्तु गुरुणाज्ञप्तः शक्त्या गुर्वर्थमाहरेत् ॥ २१५ ॥
 क्षेत्रं हिरण्यं गामश्वं छत्रोपानहमासनम् ।
 धान्यं शाकं च वासांसि गुरुवे प्रीतिमावेहेत् ॥ २१६ ॥
 आचार्ये तु खलु प्रेते गुरुपुत्रे गुणान्विते ।
 गुरुदारे सपिण्डे वा गुरुवद् वृत्तिमाचरेत् ॥ २१७ ॥
 एवं चरति यो विप्रो ब्रह्मचर्यमविप्लुतः ।
 स गच्छत्युत्तमस्थानं न चेहाजायते पुनः ॥ २१८ ॥

अथ तृतीयोऽध्यायः ।

षट् त्रिंशदाब्दिकं चर्यं गुरौ त्रैवैदिकं व्रतम् ।
 तदर्धिकं पादिकं वा ग्रहणान्तिकमेव वा ॥ १ ॥
 वेदानधीत्य वेदौ वा वेदं वापि यथाक्रमम् ।
 अविप्लुतब्रह्मचर्यो गृहस्थाश्रममाविशेत् ॥ २ ॥
 तं प्रतीतं स्वधर्मेण ब्रह्मदायहरं पितुः ।
 स्रग्विणं तल्प आसीनमर्हयेत्प्रथमं गवा ॥ ३ ॥
 गुरुणानुमतः स्नात्वा समावृत्तो यथाविधि ।
 उद्वहेत् द्विजो भार्यां सवर्णां लक्षणान्विताम् ॥ ४ ॥
 असपिण्डा च या मातुरसगोत्रा च या पितुः ।
 सा प्रशस्ता द्विजातीनां दारकर्मणि मैथुने ॥ ५ ॥

महान्त्यपि समृद्धानि गोजाविधनधान्यतः ।

स्त्रीसम्बन्धे दशैतानि कुलानि परिवर्जयेत् ॥ ६ ॥

हीनक्रियं निष्पुरुषं निश्छन्दो रोमशार्शसम् ।

क्षय्यामयाव्यपस्मारि श्वित्रिकुष्ठिकुलानि च ॥ ७ ॥

नोद्वहेत्कपिलां कन्यां नाधिकाङ्गीं न रोगिणीम् ।

नालोमिकां नातिलोमां न वाचाटां न पिङ्गलाम् ॥ ८ ॥

नर्क्षवृक्षनदीनाङ्गीं नान्त्यपर्वतनामिकाम् ।

न पक्ष्यहिप्रेष्यनाङ्गीं न च भीषणनामिकाम् ॥ ९ ॥

अव्यङ्गाङ्गीं सौम्यनाङ्गीं हंसवारणगामिनीम् ।

तनुलोमकेशदशनां मृद्वङ्गीमुद्वहेत्स्त्रियम् ॥ १० ॥

यस्यास्तु न भवेद्भ्राता न विज्ञायेत वा पिता ।

नोपयच्छेत् तां प्राज्ञः पुत्रिकाधर्मशङ्कया ॥ ११ ॥

न ब्राह्मणक्षत्रिययोरापद्यपि हि.तिष्ठतोः ।

कस्मिंश्चिदपि वृत्तान्ते शूद्रा भार्योपदिश्यते ॥ १२ ॥

शूद्रां शयनमारोप्य ब्राह्मणो यात्यधोगतिम् ।

जनयित्वा सुतं तस्यां ब्राह्मण्यादेव हीयते ॥ १३ ॥

दैवपित्र्यातिथेयानि तत्प्रधानानि यस्य तु ।

नाश्रन्ति पितृदेवास्तत्र स्वर्गं स गच्छति ॥ १४ ॥

चतुर्णामपि वर्णानां प्रेत्य चेह हिताहितान् ।

अष्टाद्विमान्समासेन स्त्रीविवाहान्निबोधत ॥ १५ ॥

ब्राह्मो दैवस्तथैवार्षः प्राजापत्यस्तथासुरः ।

गान्धर्वो राजसश्चैव पैशाचश्चाष्टमोऽधमः ॥ १६ ॥

आच्छाद्य चार्चयित्वा च श्रुतिशीलवते स्वयम् ।

आहूय दानं कन्याया ब्राह्मो धर्मः प्रकीर्तितः ॥ १७ ॥

यज्ञे तु वितते सम्यगृत्विजे कर्म कुर्वते ।

अलंकृत्य सुतादानं दैवं धर्मं प्रचक्षते ॥ १८ ॥

एकं गोमिथुनं द्वे वा वरादादाय धर्मतः ।

कन्याप्रदानं विधिवदार्षो धर्मः स उच्यते ॥ १९ ॥

सहोभौ चरतं धर्ममिति वाचानुभाष्य च ।

कन्या प्रदानमभ्यर्च्य प्राजापत्यो विधिः स्मृतः ॥ २० ॥

ज्ञातिभ्यो द्रविणं दत्वा कन्यायै चैव शक्तितः ।

कन्याप्रदानं स्वाच्छन्यादासुरो धर्म उच्यते ॥ २१ ॥

इच्छयान्योन्यसंयोगः कन्यायाश्च वरस्य च ।

गान्धर्वः स तु विज्ञेयो मैथुन्यः कामसंभवः ॥ २२ ॥

हत्वा छित्वा च भित्वा च क्रोशन्तीं रुदन्तीं गृहात् ।

प्रसह्य कन्याहरणं राक्षसो विधिरुच्यते ॥ २३ ॥

सुप्तां मत्तां प्रमत्तां वा रहो यत्रोपगच्छति ।

स पापिष्ठो विवाहानां पैशाचश्चाष्टमोऽधमः ॥ २४ ॥

यो यस्यैषां विवाहानां मनुना कीर्तितो गुणः ।

सर्वं शृणुत तं विप्राः सर्वं कीर्तयतो मम ॥ २५ ॥

ब्राह्मादिषु विवाहेषु चतुर्वर्तानु पूर्वशः ।

ब्रह्मवर्चस्विनः पुत्रा जायन्ते शिष्टसम्मताः ॥ २६ ॥

रूपसत्वगुणोपेता धनवन्तो यशस्विनः ।

पर्याप्तभोगा धर्मिष्ठा जीवन्ति च शतं समाः ॥ २७ ॥

इतरेषु तु शिष्टेषु नृशंसानृतवादिनः ।

जायन्ते दुर्विवाहेषु ब्रह्मधर्मद्विषः सुताः ॥ २८ ॥

अनिन्दितैः स्त्रीविवाहैरनिन्या भवति प्रजा ।

निन्दितैर्निन्दिता नृणां तस्मान्निन्यान्विवर्जयेत् ॥ २९ ॥

ऋतुकालाभिगामी स्यात्स्वदारनिरतः सदा ।
पर्ववर्जं व्रजेच्चैनां तद्व्रतो रतिकाम्यया ॥ ३० ॥

ऋतुः स्वाभाविकः स्त्रीणां रात्रयः षोडश स्मृताः ।
चतुर्भिरितरैः सार्धमहोभिः सद्भिर्गर्हितैः ॥ ३१ ॥

तासामाद्याश्चतस्रस्तु निन्दितैकादशी च या ।
त्रयोदशी च शेषास्तु प्रशस्ता दश रात्रयः ॥ ३२ ॥

युग्मासु पुत्रा जायन्ते स्त्रियोऽयुग्मासु रात्रिषु ।
तस्माद् युग्मासु पुत्रार्थी संचिशेदार्तवे स्त्रियम् ॥ ३३ ॥

पुमान्पुंसोऽधिके शुके स्त्री भवत्यधिके स्त्रियाः ।
समेऽपुमान्पुंस्त्रियौ वा चीणेऽल्पे च विपर्ययः ॥ ३४ ॥

निन्द्यास्वष्टासु चान्यासु स्त्रियो रात्रिषु वर्जयन् ।
ब्रह्मचार्येव भवति यत्र तत्राश्रमे वसन् ॥ ३५ ॥

न कन्यायाः पिता विद्वान् गृहीयाच्छुल्कमणवपि ।
गृह्णच्छुल्कं हि लोभेन स्यान्नरोऽपत्यविक्रयी ॥ ३६ ॥

स्त्रीधनानि तु ये मोहादुपजीवन्ति बान्धवाः ।
नारी धानानि वस्त्रे वा ते पापा यान्त्यधोगतिम् ॥ ३७ ॥

आर्षे गोमिथुनं शुल्कं केचिदाहुर्मृषैव तत् ।
आल्पोऽप्येवं महान्वापि विक्रयस्तावदेव सः ॥ ३८ ॥

यासां नाददते शुल्कं ज्ञातयो न स विक्रयः ।
अर्हणं तत्कुमारीणामावृशस्यं च केवलम् ॥ ३९ ॥

पितृभिर्भ्रातृभिश्चैताः पतिभिर्देवरैस्तथा ।
पूज्या ऋषयितव्याश्च बहुकल्याणमीप्सुभिः ॥ ४० ॥

यत्र नार्यस्तु पूज्यन्ते रमन्ते तत्र देवताः ।
यत्रैतास्तु न पूज्यन्ते सर्वास्तत्राऽफलाः क्रियाः ॥ ४१ ॥

शोचन्ति जामयो यत्र विनश्यन्त्याशु तत्कुलम् ।
न शोचन्ति तु यत्रैता वर्धन्ते तद्धि सर्वदा ॥ ४२ ॥

जामयो यानि गेहानि शपन्त्यप्रतिपूजिताः ।
तानि कृत्याहृतार्नाव विनश्यन्ति समन्ततः ॥ ४३ ॥

तस्मादेताः सदा पूज्या भूषणाच्छादनाशनैः ।
भूतिकामैर्नरैर्नित्यं सत्कारेषूत्सवेषु च ॥ ४४ ॥

संतुष्टो आर्यया अर्ता भर्ता आर्या तथैव च ।
यस्मिन्नेव कुले नित्यं कल्याणं तत्र वै भुवस् ॥ ४५ ॥

यदि हि स्त्री न रोचेत् पुसांसं न प्रमोदयेत् ।
अप्रमोदात्पुनः पुंसः प्रजनं न प्रवर्तते ॥ ४६ ॥

स्त्रियां तु रोचमानायां सर्वं तद्रोचते कुलम् ।
तस्यां त्वरोचमानायां सर्वमेव न रोचते ॥ ४७ ॥

कुविवाहैः क्रियालोपैर्वेदानध्ययनेन च ।
कुलान्यकुलतां यान्ति ब्राह्मणातिक्रमेण च ॥ ४८ ॥

वैवाहिकेऽग्नौ कुर्वीत गृह्यं कर्म यथाविधि ।
पञ्चयज्ञविधानं च पक्तिं चान्वाहिकीं गृही ॥ ४९ ॥

पञ्च सुना गृहस्थस्य चुल्ली पेषण्युपस्करः ।
कण्डनी चोदकुम्भश्च बध्यते यास्तु वाहयन् ॥ ५० ॥

तासां क्रमेण सर्वासां निष्कृत्यर्थं महर्षिभिः ।
पञ्च क्लृप्ता महायज्ञाः प्रत्यहं गृहमेधिनाम् ॥ ५१ ॥

अध्यापनं ब्रह्मयज्ञः पितृयज्ञस्तु तर्पणम् ।
होमो दैवो बलिर्भौतो नृयज्ञोऽतिथिपूजनम् ॥ ५२ ॥

पञ्चैतान्यो महायज्ञान्न हापयति शक्तिः ।
स गृहेऽपि वसन्नित्यं सुनादोषैर्न लिप्यते ॥ ५३ ॥

देवतातिथिभृत्यानां पितृणामात्मनश्च यः ।

न निर्वपति पञ्चानामुच्छ्वसन्न स जीवति ॥ ५४ ॥

अहुतं च हुतं चैव तथा प्रहुतमेव च ।

ब्राह्मं हुतं प्राशितं च पञ्चयज्ञान् प्रचक्षते ॥ ५५ ॥

जपोऽहुतो हुतो होमः प्रहुतो भौतिको बलिः ।

ब्राह्मं हुतं द्विजाग्रथार्चा, प्राशितं पितृतर्पणम् ॥ ५६ ॥

स्वाध्याये नित्ययुक्तः स्यादैवे चैवेह कर्मणि ।

दैवे कर्मणि युक्तो हि बिभर्तीदं चराचरम् ॥ ५७ ॥

अग्नौ प्रास्ताहुतिः सम्यगादित्यमुपातिष्ठते ।

आदित्याज्जायते वृष्टिर्वृष्टेरन्नं ततः प्रजाः ॥ ५८ ॥

यथा वार्युं समाश्रित्य वर्तन्ते सर्वजन्तवः ।

तथा गृहस्थमाश्रित्य वर्तन्ते सर्व आश्रमाः ॥ ५९ ॥

यस्मात् त्रयोऽप्याश्रमिणो ज्ञानेनानेन चान्वहम् ।

गृहस्थेनैव धार्यन्ते तस्माज्ज्येष्ठाश्रमो गृही ॥ ६० ॥

स संधार्यः प्रयत्नेन स्वर्गमक्षयमिच्छता ।

सुखं चेहेच्छता नित्यं योऽधार्यो दुर्बलेन्द्रियैः ॥ ६१ ॥

ऋषयः पितरो देवा भूतान्यतिथयस्तथा ।

आशासते कुटुम्बिभ्य स्तेभ्यः कार्यं विजानता ॥ ६२ ॥

स्वाध्यायेनार्चयेत्तृतीन् होमैर्देवान्यथाविधि ।

पितॄन् आद्वैश्च नूनन्नैर्भूतानि बलिकर्मणा ॥ ६३ ॥

कुर्यादहरहः आहमन्नाद्येनोदकेन वा ।

पयोमूलफलैर्वापि पितृभ्यः प्रीतिमावहन् ॥ ६४ ॥

एकमप्याशयेद्विप्रं पित्रर्थे पाञ्चयज्ञिके ।

न चैवात्राशयेत्किञ्चिद्वैश्वदेवं प्रातिद्विजम् ॥ ६५ ॥

वैश्वदेवस्य सिद्धस्य गृह्येऽग्नौ विधिपूर्वकम् ।

आभ्यः कुर्याद्देवताभ्यो ब्राह्मणो होममन्वहम् ॥ ६६ ॥

अग्नेः सोमस्य चैवादौ तयोश्चैव समस्तयोः ।

विश्वेभ्यश्चैव देवेभ्यो धन्वन्तरय एव च ॥ ६७ ॥

कुहू चैवानुमत्यै च प्रजापतय एव च ।

सह द्यावापृथिव्योश्च तथा स्विष्टकृतेऽन्ततः ॥ ६८ ॥

एवं सम्यग्घविर्हुत्वा सर्वदिक्षु प्रदक्षिणम् ।

इन्द्रान्तकाप्पतीन्दुभ्यः सानुगेभ्यो बलिं हरेत् ॥ ६९ ॥

मरुद्भ्य इति तु द्वारि क्षिपेदप्स्वदुभ्य इत्यपि ।

वनस्पतिभ्य इत्येवं मुसलोलूखले हरेत् ॥ ७० ॥

उच्छीर्षके श्रियै कुर्याद्भद्रकाल्यै च पादतः ।

ब्रह्मवास्तोष्पतिभ्यां तु वास्तुमध्ये बलिं हरेत् ॥ ७१ ॥

विश्वेभ्यश्चैव देवेभ्यो बलिमाकाश उत्क्षिपेत् ।

दिवाचरेभ्यो भूतेभ्यो नक्तचारिभ्य एव च ॥ ७२ ॥

पृष्ठवास्तुनि कुर्वीत बलिं सर्वात्मभूतये ।

पितृभ्यो बलिशेषं तु सर्वं दक्षिणतो हरेत् ॥ ७३ ॥

शुनां च पतितानां च श्वपचां पापरोगिणाम् ।

वायसानां कृमीणां च शनकैर्निर्वपेद् भुवि ॥ ७४ ॥

एवं यः सर्वभूतानि ब्राह्मणो नित्यमर्चति ।

स गच्छति परं स्थानं तेजोमूर्तिः पथर्जुना ॥ ७५ ॥

कृत्वैतद् बलिकर्मैवमतिथिं पूर्वमाशयेत् ।

भिक्षां च भिचवे दद्याद्विधिवद् ब्रह्मचारिणे ॥ ७६ ॥

यत्पुण्यफलमाप्नोति गां दत्त्वा विधिवद् गुरोः ।

तत्पुण्यफलमाप्नोति भिक्षां दत्त्वा द्विजो गृही ॥ ७७ ॥

भिक्षामप्युदपात्रं वा सत्कृत्य विधिपूर्वकम् ।
वेदतत्त्वार्थविदुषे ब्राह्मणायोपपादयेत् ॥ ७८ ॥

विद्यातपःसमृद्धेषु हुतं विप्रमुखाग्निषु ।
निस्तारयति दुर्गाच्च महतश्चैव किल्बिषात् ॥ ७९ ॥

संप्राप्ताय त्वतिथये प्रदद्यादासनोदके ।
अन्नं चैव यथाशक्ति सत्कृत्य विधिपूर्वकम् ॥ ८० ॥

शिलानप्युच्छतो नित्यं पञ्चाग्नीनापजुह्वतः ।
सर्वं सुकृतस्मादत्ते ब्राह्मणोऽनर्चितो वसन् ॥ ८१ ॥

तृणानि भूमिरुदकं वाक्चतुर्थी च सूनृता ।
एतान्यपि सतां गृहे नोच्छिद्यन्ते कदाचन ॥ ८२ ॥

एकरात्रं तु निवसन्नतिथिर्ब्राह्मणः स्मृतः ।
अनित्यं हि स्थितो यस्मात्तस्मादतिथिरुच्यते ॥ ८३ ॥

नैकग्रामीणमतिथिं विप्रं साङ्गतिकं तथा ।
उपस्थितं गृहे विद्याङ्गार्या यत्राग्नयोऽपि वा ॥ ८४ ॥

उपासते ये गृहस्थाः परपाकमबुद्धयः ।
तेन ते प्रेत्य पशुतां व्रजन्त्यन्नादिदायिनाम् ॥ ८५ ॥

अप्रणोद्यऽतिथिः सायं सूर्योदो गृहमेधिना ।
काले प्राप्तस्त्वकाले वा नास्यानश्नन्गृहे वसन् ॥ ८६ ॥

न वै स्वयं तदश्नीयादतिथिं यन्न भोजयेत् ।
धन्यं यशस्यमायुष्यं स्वर्ग्यं वाऽतिथिपूजनम् ॥ ८७ ॥

आसनावसथौ शय्यामनुव्रज्यामुपासनाम् ।
उत्तमेषूत्तमं कुर्याद्धीने हीनं समे समम् ॥ ८८ ॥

वैश्वदेवे तु निर्वृत्ते यद्यन्योऽतिथिराब्रजेत् ।
तस्याप्यन्नं यथाशक्ति प्रदद्यान्न बलिहरेत् ॥ ८९ ॥

न भोजनार्थं स्वे विप्रः कुलगोत्रे निवेदयेत् ।
भोजनार्थं हि ते शंसन्वान्ताशीत्युच्यते बुधैः ॥ ६० ॥

सुवासिनीः कुमारीश्च रोगिणो गर्भिणीः स्त्रियः ।
अतिथिभ्योऽग्र एवैतान्भोजयेदविचारयन् ॥ ६१ ॥

अदत्त्वा तु य एतेभ्यः पूर्वं भुङ्क्तेऽविचक्षणः ।
स भुञ्जानो न जानाति श्वगृध्रैर्जग्धिमात्मनः ॥ ६२ ॥

भुक्तवत्स्वथ विप्रेषु स्वेषु भृत्येषु चैव हि ।
भुञ्जीयातां ततः पश्चादवाशिष्टं तु दम्पती ॥ ६३ ॥

देवानृषीन्मनुष्यांश्च पितृन्गृह्याश्च देवताः ।
पूजयित्वा ततः पश्चाद् गृहस्थः शेषमुग्रभवेत् ॥ ६४ ॥

अथ स केवलं भुङ्क्ते यः पचत्यात्मकारणात् ।
यज्ञशिष्टाशनं ह्येतत् सतामन्नं विधीयते ॥ ६५ ॥

राजत्विक्कुस्नातकगुरुन्प्रियश्वशुरमातुलान् ।
अर्हयेन्मधुपर्केण परिसंवत्सरात्पुनः ॥ ६६ ॥

राजा च श्रोत्रियश्चैव यज्ञकर्मण्युपास्थितौ ।
मधुपर्केण संपूज्यौ न त्वयज्ञ इति स्थितिः ॥ ६७ ॥

विघसाशी भवेन्नित्यं नित्यं वामृतभोजनः ।
विघसो भुक्तशेषं तु यज्ञशेषं तथामृतम् ॥ ६८ ॥

अथ चतुर्थोऽध्यायः ।

चतुर्थमायुषोभागमुषित्वाद्यं गुरौ द्विजः ॥
द्वितीयमायुषोभागं कृतदारो गृहे वसेत् ॥ १ ॥

अद्रोहेणैव श्रुताना मल्पद्रोहेण वा पुनः ।
 या वृत्तिस्तां समास्थाय विप्रो जीवेदनापदि ॥ १ ॥
 यात्राभात्रप्रसिद्धयर्थं स्वैः कर्मभिरगर्हितैः ।
 अक्लेशेन शरीरस्य कुर्वीत धनसञ्चयम् ॥ ३ ॥
 ऋतामृताभ्यां जीवेत्तु मृतेन प्रमृतेन वा ।
 सत्यानृताभ्यामपि वा न श्ववृत्या कदाचन ॥ ४ ॥
 कृतमुञ्छशिलं ज्ञेयममृतं स्यादयाचितम् ।
 मृतं तु याचितं भैक्षं प्रमृतं कर्षणं स्मृतम् ॥ ५ ॥
 सत्यानृतं तु बाणिज्यं तेन चैवापि जीव्यते ।
 सेवा श्ववृत्तिराख्याता तस्मात्तां परिवर्जयेत् ॥ ६ ॥
 षट्कर्मैको भवत्येषां त्रिभिरन्यः प्रवर्तते ।
 द्वाभ्यामेकश्चतुर्थस्तु ब्रह्मसत्रेण जीवति ॥ ७ ॥
 वर्तयश्च शिलोज्झाभ्या मग्निहोत्रपरायणः ।
 इष्टीः पार्वीयनान्तीयाः केवला निर्वपेत्सदा ॥ ८ ॥
 न लोकवृत्तं वर्तेत वृत्तिहेतोः कथञ्चन ।
 अजिह्वाभशठां शुद्धां जीवेद् ब्राह्मणजीविकाम् ॥ ९ ॥
 संतोषं परमास्थाय सुखार्थी संयतो भवेत् ।
 संतोषमूलं हि सुखं दुःखमूलं विपर्ययः ॥ १० ॥
 अतोऽन्यतमया वृत्त्या जीवंस्तु स्नातको द्विजः ।
 स्वर्गायुष्ययशस्यानि व्रतानीमानि धारयेत् ॥ ११ ॥
 वेदोदितं स्वकं कर्म नित्यं कुर्यादतन्द्रितः ।
 तद्धि कुर्वन्ध्यांशक्तिं प्राप्नोति परमां गतिम् ॥ १२ ॥
 नेहेतार्थान्प्रसंगेन न विरुद्धेन कर्मणा ।
 न विद्यमानेष्वर्थेषु नात्यामपि यतस्ततः ॥ १३ ॥

इन्द्रियाण्येषु सर्वेषु न प्रसज्येत कामतः ।

अतिप्रसक्तिं चैतेषां मनसा संनिवर्तयेत् ॥ १४ ॥

सर्वान्परित्यजेदर्थान्स्वाध्यायस्य विरोधिनः ।

यथातथाध्यापयंस्तु सा ह्यस्य कृतकृत्यता ॥ १५ ॥

वयसः कर्मणोऽर्थस्य श्रुतस्याभिजनस्य च ।

वेषवाग्बुद्धिसारूप्यमाचरन्विचरोदिह ॥ १६ ॥

बुद्धिवृद्धिकराण्याशु धन्यानि च हितानि च ।

नित्यं शास्त्राण्यवेक्षेत निगमांश्चैव वैदिकान् ॥ १७ ॥

यथायथा हि पुरुषः शास्त्रं समधिगच्छति ।

तथातथा विजानाति विज्ञानं चास्य रोचते ॥ १८ ॥

शास्त्रस्य पारङ्गत्वा तु श्रूयो श्रूयस्तदभ्यसेत् ।

तच्छास्त्रं शबलं कुर्यान्नचाधीत्य त्यजेत्पुनः ॥ १९ ॥

सस्यान्ते नवसस्येष्ट्या तथर्त्तन्ते द्विजोऽध्वरैः ।

पशुना त्वयनस्यादौ समान्ते सौमिकैर्मखैः ॥ २० ॥

आसनाशनशय्याभि रङ्गिर्मूलफलेन वा ।

नास्य कश्चिद्व सेद्गृहे शक्तितोऽनर्चितोऽतिथिः ॥ २१ ॥

पाषण्डिनो विकर्मस्थान्वैडालव्रतिकाञ्छटान् ।

हैतुकान् बकवृत्तींश्च वाङ्मात्रेणापि नार्चयेत् ॥ २२ ॥

वेदविद्याव्रतस्नाताञ्छ्रोत्रियान्गृहमेधिनः ।

पूजयेद्धव्यकव्येन विपरीतांश्च वर्जयेत् ॥ २३ ॥

शक्तितोऽपचमानेभ्यो दातव्यं गृहमेधिना ।

संविभागश्च श्रुतेभ्यः कर्तव्योऽनुपरोधतः ॥ २४ ॥

राजतो धनमान्विच्छेत्संसीदन्स्नातकः क्षुधा ।

याज्यान्ते वासिनोर्वापि न त्वन्यत इति स्थितिः ॥ २५ ॥

न सीदेत्स्नातको विप्रः क्षुधाऽशक्तः कथंचन ।
न जीर्णमलवद्वासा भवेच्च विभवे सति ॥ २६ ॥

कल्मषकेशनखश्मश्रुर्दान्तः शुक्लाम्बरः शुचिः ।
स्वाध्याये चैव युक्तः स्यान्नित्यमात्महितेषु च ॥ २७ ॥

वैणवीं धारयेद्यष्टिं सोदकं च कमण्डुलम् ।
यज्ञोपवीतं वेदं च शुभेरौकमे च कुण्डले ॥ २८ ॥

नेक्षेतोद्यन्तमादित्यं नास्तं यान्तं कदाचन ।
नोपसृष्टं न वारिस्थं न मध्यं नभसो गतम् ॥ २९ ॥

न लंघयेद्दृत्तसतन्त्रीं न प्रधावेच्च वर्षति ।
न चोदके निरीक्षेत स्वरूपमिति धारणा ॥ ३० ॥

मृदं गां दैवतं विप्रं घृतं मधु चतुष्पथम् ।
प्रदक्षिणानि कुर्वीत प्रज्ञातांश्च वनस्पतीन् ॥ ३१ ॥

नोपगच्छेत्प्रमत्तोऽपि स्त्रियमार्तवदर्शने ।
समानशयने चैव न शयीत तथा सह ॥ ३२ ॥

रजसाभिप्लुतां नारीं नरस्य ह्युपगच्छतः ।
प्रज्ञा तेजो बलं चक्षु रायुश्चैव प्रहीयते ॥ ३३ ॥

तां विवर्जयतस्तस्य रजसा समभिप्लुताम् ।
प्रज्ञा तेजो बलं चक्षु रायुश्चैव प्रवर्धते ॥ ३४ ॥

उपेत्य स्नातको विद्वान्नेक्षेत्रां परस्त्रियम् ।
सरहस्यं च संवादं परस्त्रीषु विवर्जयेत् ॥ ३५ ॥

नान्नमद्यादेकवासा न नग्नः स्नानमाचरेत् ।
न मूत्रं पथि कुर्वीत न भस्मनि न गोव्रजे ॥ ३६ ॥

न फालकृष्टे न जले न चित्यां न च पर्वते ।
न जीर्णदेवायतने न वल्मीके कदाचन ॥ ३७ ॥

न ससत्त्वेषु गर्तेषु न गच्छन्नापि च स्थितः ।

न नदीतीरमासाद्य न च पर्वतमस्तके ॥ ३८ ॥

वाय्वग्निविप्रमादित्यमपः पश्यंस्तथैव गाः ।

न कदाचन कुर्वीत बिण्मूत्रस्य विसर्जनम् ॥ ३९ ॥

तिरस्कृत्योच्चरेत्काष्ठलोष्टपत्रतृणादिना ।

नियम्य प्रयतो वाचं संवीताङ्गोऽवगुण्ठितः ॥ ४० ॥

मूत्रोच्चारसमुत्सर्गं दिवा कुर्यादुदङ्मुखः ।

दक्षिणाभिमुखो रात्रौ संध्ययोश्च यथा दिवा ॥ ४१ ॥

छायायामन्धकारे वा रात्रावहनि वा द्विजः ।

यथासुखमुखः कुर्यात्प्राणबाधाभयेषु च ॥ ४२ ॥

प्रत्यग्निं प्रतिसूर्यं च प्रतिसोमोदकद्विजान् ।

प्रतिगां प्रतिवातं च प्रज्ञा नश्यति मेहतः ॥ ४३ ॥

नाग्निं मुखेनोपधमेन्नग्नां नेक्षेत च स्त्रियम् ।

नामेध्यं प्रक्षिपेदग्नौ न च पादौ प्रतापयेत् ॥ ४४ ॥

अधस्तान्नोपदध्याच्च न चैनमभिलङ्घयेत् ।

न चैनं पादतः कुर्यान्न प्राणाबाधमाचरेत् ॥ ४५ ॥

नाश्रीयात्संधिवेलायां न गच्छेन्नापि संविशेत् ।

न चैव प्रलिखेद् भूमिं नात्मनोपहरत्स्त्रजम् ॥ ४६ ॥

नाप्सु मूत्रं पुरीषं वा छीवनं वा समुत्सृजेत् ।

अमेध्यलिप्तमन्यद्रा लोहितं वा विषाणि वा ॥ ४७ ॥

नैकः स्वपेच्छून्यगेहे श्रेयांसं न प्रबोधयेत् ।

नोदकययाभिभाषेत यज्ञं गच्छेन्न चाऽवृतः ॥ ४८ ॥

एकः स्वादु न भुञ्जीत स्वार्थमेको न चिन्तयेत् ।

एको न गच्छेदध्वानं नैकः सुप्तेषु जागृयात् ॥ ४९ ॥

अग्न्यगारे गवा गोष्ठे ब्राह्मणानां च सन्निधौ ।
 स्वध्याये भोजनं चैव दक्षिणं पाणिमुडरेत् ॥ ५० ॥
 नावारयेद्गवा धयन्तीं न चाचक्षीत कस्यचित् ।
 न दिवीन्द्रायुधं दृष्ट्वा कस्यचिद्दर्शयद् बुधः ॥ ५१ ॥
 नाधार्मिके वसेद्ग्रामे न व्याधिबहुले भृशम् ।
 नैकः प्रपद्येताध्वानं न चिरं पर्वते वसेत् ॥ ५२ ॥
 न शूद्रराज्ये निवसेन्नाधार्मिकजनावृते ।
 न पाषण्डिगणाक्रान्तं नोपसृष्टेऽन्त्यजैर्नृभिः ॥ ५३ ॥
 न भुञ्जीतोद्धृतस्नेहं नातिसौहित्यमाचरेत् ।
 नातिप्रगे नातिसायं न सायं प्रातराशितः ॥ ५४ ॥
 न कुर्वीत वृथाचेष्टां न वार्यञ्जलिना पिबेत् ।
 नोत्सङ्गे भक्षयेद्भक्ष्यान्न जातु स्यात्कुतूहली ॥ ५५ ॥
 न नृत्येदथवा गायेन्न वादित्राणि वादयेत् ।
 नास्फोटयेन्न च क्ष्वेडेन्न च रक्तो विरावयेत् ॥ ५६ ॥
 न पादौ धावयेत्कास्ये कदाचिदपि भाजने ।
 न भिन्नभाण्डे भुञ्जीत न भावप्रतिदूषिते ॥ ५७ ॥
 उपानहौ च वासश्च धृतमन्यैर्न धारयेत् ।
 उपवीतमलङ्कारं स्रजं करकमेव च ॥ ५८ ॥
 नाविनीतैर्ब्रजेर्जुनैर्न च क्षुद्रयाधिपीडितैः ।
 न भिन्नशृङ्गाक्षिखुरैर्न बालाधिविरूपितैः ॥ ५९ ॥
 विनीतैस्तु ब्रजं नित्यमाशुगैर्लक्षणान्वितैः ।
 वर्णरूपोपसंपन्नैः प्रतोदेनातुदन्भृशम् ॥ ६० ॥
 बालातपः प्रेतधूमो वज्र्यं भिन्नं तथासनम् ।
 न क्षिन्धान्नखलोमानि दन्तैर्नोत्पादयेन्नखान् ॥ ६१ ॥

न मृल्लोष्टं च मृद्रीयान्नच्छिन्द्यात्करजैस्तृणम् ।

न कर्मनिष्फलं कुर्यान्नायत्यामसुखोदयम् ॥ ६२ ॥

लोष्टमर्दी तृणच्छेदी नखखादी च यो नरः ।

स विनाशं ब्रजत्याशु सूचकोऽशुचिरेव च ॥ ६३ ॥

न विगर्ह्यकथां कुर्याद्वाहिर्माल्यं न धारयेत् ।

गवां च यानं पृष्ठेन सर्वथैव विगर्हितम् ॥ ६४ ॥

आर्द्रपादस्तु भुञ्जीत नार्द्रपादस्तु संविशेत् ।

आर्द्रपादस्तु भुञ्जानो दीर्घमायुरवाप्नुयात् ॥ ६५ ॥

न संहताभ्यां पाणिभ्यां कण्डूयेदात्मनः शिरः ।

न स्पृशेच्चैतदुच्छिष्टो न च स्नायाद्विना ततः ॥ ६६ ॥

केशग्रहान्प्रहारांश्च शिरस्येतान्विवर्जयेत् ।

शिरः स्नातश्च तैलेन नाङ्गं किञ्चिदपि स्पृशेत् ॥ ६७ ॥

ब्राह्मे सुहृते बुध्येत धर्मार्थौ चानुचिन्तयेत् ।

कायक्लेशांश्च तन्मूलान् वेदतत्त्वार्थमेव च ॥ ६८ ॥

उत्थायावश्यकं कृत्वा कृतशौचः समाहितः ।

पूर्वा सन्ध्यां जपंस्तिष्ठेत्सकालं चापरां चिरम् ॥ ६९ ॥

ऋषयो दीर्घसन्ध्यात्वादीर्घमायुरवाप्नुयुः ।

प्रज्ञां यशश्च कीर्तिं च ब्रह्मवर्चसमेव च ॥ ७० ॥

आवण्यां प्रौष्टपद्यां वाऽप्युपाकृत्य यथाविधि ।

युक्तश्छन्दांस्यधीयीत मासान्विप्रोऽर्धपञ्चमान् ॥ ७१ ॥

पुष्पे तु छन्दसां कुर्याद्वाहिरुत्सर्जनं द्विजः ।

माधशुक्लस्य वा प्राप्ते पूर्वाह्णे प्रथमेऽहनि ॥ ७२ ॥

यथाशास्त्रं तु कृत्वैवमुत्सर्गं छन्दसां बहिः ।

विरमेत्पक्षिणीं रात्रिं तदेवैकमहर्निशम् ॥ ७३ ॥

अत ऊर्ध्वं तु छन्दांसि शुक्लेषु नियतः पठेत् ।
वेदाङ्गानि च सर्वाणि कृष्णपक्षेषु संपठेत् ॥ ७४ ॥

नाविस्पष्टमधीयीत न शूद्रजनसन्निधौ ।
न निशान्ते परिश्रान्तो ब्रह्माधीत्य पुनः स्वपेत् ॥ ७५ ॥

यथोदितेन विधिना नित्यं छन्दस्कृतं पठेत् ।
ब्रह्मछन्दस्कृतं चैव द्विजो युक्तो ह्यनापदि ॥ ७६ ॥

इमान्नित्यमनध्यायानधीयानो विवर्जयेत् ।
अध्यापनं च कुर्वाणः शिष्याणां विधिपूर्वकम् ॥ ७७ ॥

कर्णश्रवेऽनिले रात्रौ दिवा पांसुसमूहने ।
एतौ वर्षास्वनध्यायावध्यायज्ञाः प्रचक्षते ॥ ७८ ॥

विद्युत्स्तनितवर्षेषु महोल्कानां च सङ्गवे ।
आकालिकमनध्यायमेतेषु मनुरब्रवीत् ॥ ७९ ॥

निर्घाते श्रूमिचलने ज्योतिषां चोपसर्जने ।
एतानाकालिकान्विद्यादनध्यायानृतावपि ॥ ८० ॥

नीहारे वाणशब्दे च सन्ध्ययोरेव चोभयोः ।
अमावास्याचतुर्दश्योः पौर्णमास्यष्टकासु च ॥ ८१ ॥

चौरैरुपप्लुते ग्रामे संभ्रमे चाग्निकारिते ।
आकालिकमनध्यायं विद्यात्सर्वाद्भुतेषु च ॥ ८२ ॥

उपाकर्मणि चोत्सर्गे त्रिरात्रं क्षेपणं स्मृतम् ।
अष्टकासु त्वहोरात्रमृत्वन्तासु च रात्रिषु ॥ ८३ ॥

नाधीयीताश्वमारूढो न वृक्षं न च हस्तिनम ।
न नावं न खरं नोष्ट्रं नेरिणस्थो न यानगः ॥ ८४ ॥

न विवादे न कलहे न सेनायां न सङ्गरे ।
न भुक्तमात्रे नाजीर्णे न वामित्वां न सूतके ॥ ८५ ॥

अतिथिं चाऽननुज्ञाप्य मारुते वाति वा भृशम् ।
रुधिरे च सुते गात्राच्छस्त्रेण च परिक्षते ॥ ८६ ॥

एतद्विदन्तो विद्वांसस्त्रयीनिष्कर्षमन्वहम् ।
क्रमतः पूर्वमभ्यस्य पश्चाद्वेदमधोयते ॥ ८७ ॥

द्वावेव वर्जयेन्नित्यमनध्यायौ प्रयत्नतः ।
स्वाध्यायभूमिंचाशुद्धामात्मानं चाशुचिं द्विजः ॥ ८८ ॥

अमावास्यामष्टमीं च पौर्णमासीं चतुर्दशीम् ।
ब्रह्मचारी भवेन्नित्यमप्यृतौ स्नातको द्विजः ॥ ८९ ॥

न स्नानमाचरेद् भुक्त्वा नातुरो न महानिशि ।
न वासोभिः सहाजस्त्रं नाऽविज्ञाते जलाशये ॥ ९० ॥

उद्धर्तनमपस्नानं विण्मूत्रे रक्तमेव च ।
श्लेष्मनिष्ठ्यूतवान्तानि नाधितिष्ठेत्तु कामतः ॥ ९१ ॥

वैरिणं भोपसेवेत सहायं चैव वैरिणः ।
अधार्मिकं तस्करं च परस्यैव च योषितम् ॥ ९२ ॥

न हीदृशमनायुष्यं लोके किञ्चन विद्यते ।
यादृशं पुरुषस्येह परदारोपसेवनम् ॥ ९३ ॥

क्षत्रियं चैव सर्पं च ब्राह्मणं च बहुश्रुतम् ।
नावमन्येत वै शूष्णुः कृशानपि कदाचन ॥ ९४ ॥

एतत्त्रयं हि पुरुषं निर्देहेदवमानितम् ।
तस्मादेतत् त्रयं नित्यं नावमन्येत बुद्धिमान् ॥ ९५ ॥

नात्मानमवमन्येत पूर्वाभिरसमृद्धिभिः ।
आमृत्योः श्रियमन्विच्छन्नैनां मन्येत दुर्लभाम् ॥ ९६ ॥

सत्यं ब्रूयात्प्रियं ब्रूयान्न ब्रूयात्सत्यमप्रियम् ।
प्रियं च नावृत्तं ब्रूयादेष धर्मः सनातनः ॥ ९७ ॥

भद्रं भद्र मिति ब्रूयाद्भद्र मित्येव वा वदेत् ।
शुष्कवैरं विवादं च न कुर्यात्केनचित्सह ॥ ९८ ॥

नातिकल्यं नातिसायं नातिमध्यं दिने स्थिते ।
नाऽज्ञातेन समं गच्छन्नैको न वृषलैः सह ॥ ९९ ॥

हीनाङ्गानतिरिक्ताङ्गान्विद्याहीनान्वयोधिकान् ।
रुपद्रव्यविहीनांश्च जातिहीनांश्च नाक्षिपेत् ॥ १०० ॥

न स्पृशेत्पाणिनोच्छिष्टो विप्रो गोब्राह्मणानलान् ।
न चापि पश्येदशुचिः सुस्थो ज्यातिर्गणान्दिवि ॥ १०१ ॥

अनातुरः स्वानि खानि न स्पृशेदनिमित्ततः ।
रोमाणि च रहस्यानि सर्वाण्येव विवर्जयेत् ॥ १०२ ॥

मङ्गलाचारयुक्तः स्यात्प्रयतात्मा जितेन्द्रियः ।
जपेच्च जुहुयाच्चैव नित्यमग्निमतान्द्रितः ॥ १०३ ॥

मङ्गलाचारयुक्तानां नित्यं च प्रयतात्मनाम् ।
जपतां जुहतां चैव विनिपातो न विद्यते ॥ १०४ ॥

वेदमेवाभ्यसेन्नित्यं यथाकालमतान्द्रितः ।
तं ह्यस्याहुः परं धर्ममुपधर्मोऽन्य उच्यते ॥ १०५ ॥

वेदाभ्यासेन सततं शौचेन तपसैव च ।
अद्रोहेण च भूतानां जातिं स्मरति पौर्विकीम् ॥ १०६ ॥

पौर्विकीं संस्मरज्जातिं ब्रह्मैवाभ्यसते पुनः ।
ब्रह्माभ्यासेन चाजस्रमनन्तं सुखमश्नुते ॥ १०७ ॥

सावित्राञ्छान्तिहोमांश्च कुर्यात् पर्वसु नित्यशः ।
पितृंश्चैवाष्टकास्वर्चैन्नित्यमन्वष्टकासु च ॥ १०८ ॥

दूरादावसथान्मूत्रं दूरात्पादावसेचनम् ।
उच्छिष्टान्ननिषेकं च दूरादेव समाचरेत् ॥ १०९ ॥

मैत्रं प्रसाधनं स्नानं दन्तधावन मञ्जनम् ।

पूर्वाह्ण एव कुर्वीत देवतानां च पूजनम् ॥ ११० ॥

दैवतान्यभिगच्छेत्तु धार्मिकांश्च द्विजोत्तमान् ।

ईश्वरं चैव रक्षार्थं गुरुनैव च पर्वसु ॥ १११ ॥

अभिवादेयद् वृद्धांश्च दद्याच्चैवासनं स्वकम् ।

कृताञ्जलिरुपासीत गच्छतः पृष्ठतोऽन्विधात् ॥ ११२ ॥

श्रुतिस्मृत्युदितं सम्यङ् निबद्धं सेषु कर्मसु ।

धर्ममूलं निषेवंत सदाचारमतद्रितः ॥ ११३ ॥

आचाराल्लभने ह्यायुराचारादीप्सिताः प्रजाः ।

आचाराद्धनमक्षय्यमाचारो हन्त्यलक्षणम् ॥ ११४ ॥

दुराचारो हि पुरुषो लोके भवति निन्दितः ।

दुःखभागी च सततं व्याधितोऽल्पायुरेव च ॥ ११५ ॥

सर्वलक्षणहीनोऽपि यः सदाचारवान्नरः ।

अदधानोऽनसूयश्च शतं वर्षाणि जीवति ॥ ११६ ॥

यद्यत्परवशं कर्म तत्तद्यत्नेन वर्जयेत् ।

यद्यदात्मवशं तु स्यात्तत्तत्सेवंत यत्नतः ॥ ११७ ॥

सर्वं परवशं दुःखं सर्वमात्मवशं सुखम् ।

एतद्विद्यात्समासेन लक्षणं सुखदुःखयोः ॥ ११८ ॥

यत्कर्म कुर्वतोऽस्य स्यात्परितोषोन्तरात्मनः ।

तत्प्रयत्नेन कुर्वीत विपरीतं तु वर्जयेत् ॥ ११९ ॥

आचार्यं च प्रवक्तारं पितरं मातरं गुरुम् ।

न हिंस्याद् ब्राह्मणान् गांश्च सर्वाश्चैव तपस्विनः ॥ १२० ॥

नास्तिक्यं वेदनिन्दां च देवतानां च कुत्सनम् ।

द्वेषं दम्भं च मानं च क्रोधं तैक्ष्ण्यं च वर्जयेत् ॥ १२१ ॥

परस्य दण्डं नोद्यच्छेत्कुड्डो नैव निपातयेत् ।
अन्यत्र पुत्राच्छिष्याद्वा शिष्ट्यर्थं ताडयेत्तु तौ ॥ १२२ ॥

ब्राह्मणायावगुर्यैव द्विजातिर्बधकास्यया ।
शतं वर्षाणि तामिस्त्रे नरके परिवर्तते ॥ १२३ ॥

ताडयित्वा तृणेनापि संरभान्मतिपूर्वकम् ।
एकविंशतिमाजातीः पापयोनिषु जायते ॥ १२४ ॥

अयुध्यमानस्योत्पाद्य ब्राह्मणस्यासृगङ्गतः ।
दुःखं सुमहदप्नोति प्रेत्याऽप्राज्ञतया नरः ॥ १२५ ॥

न कदाचिद् द्विजे तस्माद्विद्वानवगुरेदपि ।
न ताडयेत्तृणेनापि न गात्रात्स्त्रावयेदसृक् ॥ १२६ ॥

अधार्मिको नरो यो हि यस्य चाप्यनृतं धनम् ।
हिंसारतश्च यो नित्यं नेहाऽसौ सुखमेधते ॥ १२७ ॥

न सीदन्नपि धर्मेण मनोऽधर्मे निवेशयेत् ।
अधार्मिकाणां पापानामाशु पश्यन्विपर्ययम् ॥ १२८ ॥

नाधर्मश्चरितो लोके सद्यः फलति गौरिव ।
शनैरावर्तमानस्तु कर्तुर्मूलानि कृन्तति ॥ १२९ ॥

यदि नात्मनि पुत्रेषु न चेत् पुत्रेषु नप्तृषु ।
न त्वेव तु कृतोऽधर्मः कर्तुर्भवति निष्फलः ॥ १३० ॥

अधर्मेणैधते तावत्ततोभद्राणि पश्यति ।
ततः सपत्न्याञ्जयति समूलस्तु विनश्यति ॥ १३१ ॥

सत्यधर्मार्यवृत्तेषु शौचे चैवारमेत्सदा ।
शिष्यांश्च शिष्याद्धर्मेण वाग्बाहूदरसंयतः ॥ १३२ ॥

पारित्यजेदर्धकामौ यौ स्यातां धर्मवर्जितौ ।
धर्मं चाप्यसुखोदर्कं लोकविकुष्टमेव च ॥ १३३ ॥

न पाणिपादचपलो न नेत्रचपलोऽवृजुः ।

न स्याद्वाक्चपलश्चैव न परद्रोहकर्मधीः ॥ १३४ ॥

येनास्य पितरो याता येन याताः पितामहाः ।

तेन यायात्सतां मार्गं तेन गच्छन्न रिष्यते ॥ १३५ ॥

ऋत्विक् पुरोहिताचार्यैर्मातुलातिथिसंश्रितैः ।

बालवृद्धातुरैर्वैद्यैर्ज्ञातिसंबन्धिवान्धवैः ॥ १३६ ॥

मातापितृभ्यां यामीभिर्भ्रात्रा पुत्रेण भार्यया ।

दुहित्रा दासवर्गेण विवादं न समाचरेत् ॥ १३७ ॥

एतैर्विवादान्संत्यज्य सर्वपापैः प्रमुच्यते ।

एभिर्जितैश्च जयति सर्वल्लोकानिमान्गृही ॥ १३८ ॥

आचार्यो ब्रह्मलोकेशः प्राजापत्ये पिता प्रभुः ।

अतिथिस्त्विन्द्रलोकेशो देवलोकस्य चर्त्विजः ॥ १३९ ॥

जामयोऽप्सरसां लोके वैश्वदेवस्य बान्धवाः ।

संबन्धिनो ह्यपां लोके पृथिव्यां मातृमातुलौ ॥ १४० ॥

आकाशेशास्तु विज्ञेया बालवृद्धकृशातुराः ।

भ्राता ज्येष्ठः समाः पित्रा भार्या पुत्रः स्वका तनुः ॥ १४१ ॥

छाया स्वो दासवर्गश्च दुहिता कृपणं परम् ।

तस्मादेतैरधिंक्षिप्तः सहेताऽसंज्वरः सदा ॥ १४२ ॥

प्रतिग्रहसमर्थोऽपि प्रसंगं तत्र वर्जयेत् ।

प्रतिग्रहेण ह्यस्याशु ब्राह्मं तेजः प्रशाम्यति ॥ १४३ ॥

न द्रव्याणामविज्ञाय विधिं धर्म्यं प्रतिग्रहे ।

प्राज्ञः प्रतिग्रहं कुर्यादवसीदन्नपि क्षुधा ॥ १४४ ॥

हिरण्यं भूमिमश्वं गामन्नं वासस्तिलान्घृतम् ।

प्रतिगृह्णन्नऽविद्वांस्तु भस्मीभवति दारुवत् ॥ १४५ ॥

हिरण्यमायुरन्नं च श्रूगौश्चाप्योषतस्तनुम् ।

अश्वश्चक्षुस्त्वचं वासो धृतं तेजस्तिळाः प्रजाः ॥ १४६ ॥

अतपास्त्वनधीयानः प्रतिग्रहरुचिर्द्विजः ।

अम्भस्यश्मप्लवंनेव सह तेनैव मज्जति ॥ १४७ ॥

तस्मादविद्वान् बिभियाद् यस्मात्तस्मात् प्रतिग्रहात् ।

स्वल्पकेनाप्यऽविद्वान्हि पङ्क गौरिच सीदति ॥ १४८ ॥

न वार्यपि प्रयच्छेत्तु बैडालव्रतिकं द्विजे ।

न बकव्रतिके विप्रे नावेदविदि धर्मवित् ॥ १४९ ॥

त्रिष्वप्येतेषु दत्तं हि विधिनाऽप्यर्जितं धनम् ।

दातुर्भक्ष्यनर्थाय परत्रादातुरेव च ॥ १५० ॥

यथा प्लवेनोपलेन निमज्जत्युदके तरन् ।

तथा निमज्जतोऽधस्तादज्ञौ दातृप्रतीच्छकौ ॥ १५१ ॥

धर्मध्वजी सदालुब्धश्छाद्मिको लोकदम्भकः ।

बैडालव्रतिको ज्ञयां हिंस्रः सर्वामिसन्धकः ॥ १५२ ॥

अधोदृष्टिर्नैष्कृतिकः स्वार्थसाधनतत्परः ।

शठो मिथ्याविनीतश्च बकव्रतचरौ द्विजः ॥ १५३ ॥

यस्य धर्मध्वजो नित्यं सुरध्वज इवोच्छ्रितः ।

प्रच्छिन्नानि च पापानि बैडालं नाम दूव्रतम् ॥ १५४ ॥

ये बकव्रतिनो विप्रा ये च मार्जारलिङ्गिनः ।

ते पतन्त्यन्धतामिस्त्रे तेन पापेन कर्मणा ॥ १५५ ॥

न धर्मस्यापदेशेन पापं कृत्वा व्रतं चरेत् ।

व्रतेन पापं प्रच्छाद्य कुर्वन् स्त्रीशूद्रदम्भनम् ॥ १५६ ॥

नदीषु देवखातेषु तडागेषु सरःसु च ।

स्नानं समाचरेन्नित्यं गर्तप्रसवणेषु च ॥ १५७ ॥

यमान्सेवेत सततं न नियमान् केवलान्वुधः । १८३१ ।
यमान्पतत्यकुर्वाणो नियमान्केवलान्भजन् ॥ १५८ ॥

आनृशंस्यं क्षमा सत्यमहिंसा दममस्पृहा । १०
ध्यानं प्रसादो माधुर्यमार्जवं च यमा दश ॥ १५९ ॥

अहिंसा सत्यवचनं ब्रह्मचर्यमकल्पता । १२
अस्तेयमिति पञ्चैते यमाश्चोपव्रतानि च ॥ १६० ॥

शौचमिज्या तपो दानं स्वाध्यायोपस्थनिग्रहौ । १३
व्रतोपवासौ मौनं च स्नानं च नियमा दश ॥ १६१ ॥

अक्रोधो गुरुशुश्रूषा शौचमाहारलाघवम् ।
अप्रमादश्च नियमाः पञ्चैवोपव्रतानि च ॥ १६२ ॥

मत्तक्रुद्धातुराणां च न भुञ्जीत कदाचन ।
केशकीटावपन्नं च पदा स्पृष्टं च कामतः ॥ १६३ ॥

भ्रूणघनावेक्षितं चैव संस्पृष्टं चाप्युदक्यया ।
पतत्रिणावलीढं च शुना संस्पृष्टमेव च ॥ १६४ ॥

गवा चान्नमुपाघ्रातं घुष्टान्नं च विशेषतः ।
गणान्नं गणिकान्नं च विदुषां च जुगुप्सितम् ॥ १६५ ॥

स्तेनगायकयोश्चान्नं तक्षणो वार्धुषिकस्य च ।
दीक्षितस्य कर्दर्यस्य बद्धस्य निगडस्य च ॥ १६६ ॥

अभिशस्तस्य षण्ढस्य पुंश्चल्या दाम्भिकस्य च ।
शुक्तं पर्युषितं चैव शूद्रस्योच्छिष्टमेव च ॥ १६७ ॥

अद्धयेष्टं च पूर्णं च नित्यं कुर्यादतन्द्रितः ।
अद्धाकृते ह्यक्षये ते भवतः स्वागतैर्धनैः ॥ १६८ ॥

दानधर्मं निषेवेत नित्यमैष्टिकपौर्तिकम् ।
परितुष्टेन भावेन पात्रमासाद्य शक्तितः ॥ १६९ ॥

यत्किञ्चिदपि दातव्यं याचितेनानसूयया ।
 उत्पत्स्यते हि तत्पात्रं यत्तारयति सर्वतः ॥ १७० ॥
 पात्रभृतो हि यो विप्रः प्रतिगृह्य प्रतिग्रहम् ।
 असत्सु विनियुञ्जीत तस्मै देयं न किञ्चन ॥ १७१ ॥
 संचयं कुरुते यस्तु प्रतिगृह्य समन्ततः ।
 धर्मार्थं नोपयुङ्क्ते च न तं तस्करमर्चयेत् ॥ १७२ ॥
 सर्वेषामेव दानानां ब्रह्मदानं विशिष्यते ।
 वार्यन्नगोमहीवासस्तिलकाञ्जनसर्पिषाम् ॥ १७३ ॥
 येन येन तु भावेन यद्यद्दानं प्रयच्छति ।
 तत्तत्तेनैव भावेन प्राप्नोति प्रतिपूजितः ॥ १७४ ॥
 यज्ञोऽमृतेन क्षरति तपः क्षरति विस्मयात् ।
 आयुर्विप्रापवादेन दानं च परिकीर्तनात् ॥ १७५ ॥
 धर्मं शनैः संचिनुयाद्वल्मीकमिव पुत्तिकाः ।
 परलोकसहायार्थं सर्वभूतान्यपीडयन् ॥ १७६ ॥
 नामुत्र हि सहायार्थं पिता भ्राता च तिष्ठतः ।
 न पुत्रदारं न ज्ञातिर्धर्मस्तिष्ठति केवलः ॥ १७७ ॥
 एकः प्रजायते जन्तुरेक एव प्रलीयते ।
 एकोऽनुमुङ्क्ते सुकृतमेक एव च दुष्कृतम् ॥ १७८ ॥
 मृतं शरीरमुत्सृज्य काष्ठलोष्ठसमं क्षितौ ।
 विमुखा बान्धवा यान्ति धर्मस्तमनुगच्छति ॥ १७९ ॥
 तस्माद्धर्मं सहायार्थं नित्यं संचिनुयाच्छनैः ।
 धर्मेण हि सहायेन तमस्तरति दुस्तरम् ॥ १८० ॥
 धर्मप्रधानं पुरुषं तपसा हतकिल्बिषम् ।
 परलोकं नयत्याशु भास्वन्तं खशरीरिणम् ॥ १८१ ॥

उत्तमैरुत्तमैर्नित्यं संबन्धानाचरेत्सह ।

निनीषुः कुलमुत्कर्षमभमानधर्मास्त्यजेत् ॥ १८२ ॥

उत्तमानुत्तमान्गच्छन्हीनान्हीनांश्च वर्जयन् ।

ब्राह्मणः श्रेष्ठतामेति प्रत्यवायेन शूद्रताम् ॥ १८३ ॥

दृढकारी मृदुर्दान्तः क्रूराचारैरभवसन् ।

अहिंसो दमदानाभ्यां जयेत्स्वर्गं तथाव्रतः ॥ १८४ ॥

यादृशोऽस्य भवेदात्मा यादृशं च चिकीर्षितम् ।

यथा चोपचरेदेनं तथात्मानं निवेदयेत् ॥ १८५ ॥

योऽन्यथा सन्तमात्मानमन्यथा सत्सु भाषते ।

स पापकृत्तमो लोके स्तेन आत्मापहारकः ॥ १८६ ॥

वाच्यर्था नियताः सर्वे वाङ्मूला वाग्विनिःसृताः ।

तां तु यः स्तेनयेद्वाचं स सर्वस्तेयकृत्तरः ॥ १८७ ॥

महर्षिपितृदेवानां गत्वाऽऽनृण्यं यथाविधि ।

पुत्रे सर्वे समासज्य वसेन्मध्यस्थमाश्रितः ॥ १८८ ॥

एकाकी चिन्तयेन्नित्यं विविक्ते हितमात्मनः ।

एकाकी चिन्तयानो हि परं श्रेयोऽधिगच्छति ॥ १८९ ॥

एषोदिता गृहस्थस्य वृत्तिर्विप्रस्य शाश्वती ।

स्नातकव्रतकल्पश्च सत्त्ववृद्धिकरः शुभः ॥ १९० ॥

अनेन विप्रो वृत्तेन वर्तयन्वेदशास्त्रवित् ।

व्यपेतकल्मषो नित्यं ब्रह्मलोके महीयते ॥ १९१ ॥

अथ पंचमोऽध्यायः ।

श्रुत्वैतानृषयो धर्मान्स्नातकस्य यथोदितान् ।

इदमृचुर्महात्मानमनलप्रभवं भृगुम् ॥ १ ॥

एवं यथोक्तं विप्राणां स्वधर्ममनुतिष्ठताम् ।

कथं मृत्युः प्रभवति वेदशास्त्रविदां प्रभो ॥ २ ॥

स तानुवाच धर्मात्मा महर्षीन् मानवो भृगुः ।

श्रूयतां येन दोषेण मृत्युर्विप्राञ्जिघांसति ॥ ३ ॥

अनभ्यासेन वेदानामाचारस्य च वर्जनात् ।

आलस्यादन्नदोषाच्च मृत्युर्विप्राञ्जिघांसति ॥ ४ ॥

यत्किञ्चित्स्नेहसंयुक्तं भक्ष्यं भोज्यमगार्हितम् ।

तत्पर्युषितमप्याद्यं हविः शेषं च यद्भवेत् ॥ ५ ॥

चिरस्थितमपि त्वाद्यमस्नेहाक्तं द्विजातिभिः ।

यवगोधूमजं सर्वं पयसश्चैव विक्रिया ॥ ६ ॥

गृहे गुरावरण्ये वा निवसन्नात्मवान्द्विजः ।

नावेदविहितां हिंसामापद्यपि समाचरेत् ॥ ७ ॥

या वेदविहिता हिंसा नियतास्मिंश्चराचरे ।

अहिंसामेव तां विद्याद्वेदाद्धर्मो हि निर्बभौ ॥ ८ ॥

योऽहिंसकानि श्रूतानि हिनस्त्यात्मसुखेच्छया ।

स जीवंश्च मृतश्चैव न क्वचित्सुखमेधते ॥ ९ ॥

यो बन्धनवधक्लेशान्प्राणिनां न चिकीर्षति ।

स सर्वस्य हितप्रेप्सुः सुखमत्यन्तमश्नुते ॥ १० ॥

यच्चायति यत्कुरुते धृतिं बध्नाति यत्र च ।

तदवाप्नोत्ययत्नेन यो हिनस्ति न किञ्चन ॥ ११ ॥

नाऽकृत्वा प्राणिनां हिंसां मांसमुत्पद्यते क्वचित् ।

न च प्राणिवधः स्वर्ग्यस्तस्मान्मांसं विवर्जयेत् ॥ १२ ॥

समुत्पत्तिं च मांसस्य वधबन्धौ च देहिनाम् ।

प्रसमीक्ष्य निवर्तेत सर्वमांसस्य भक्षणात् ॥ १३ ॥

न भक्षयति यो मांसं विधिं हित्वा पिशाचवत् ।

स लोके प्रियतां याति व्याधिभिश्च न पीड्यते ॥ १४ ॥

अनुमन्ता विशसिता निहन्ता क्रयविक्रयी ।

संस्कर्ता चोपहर्ता च खादकश्चेति घातकाः ॥ १५ ॥

वर्षे वर्षेऽश्वमेधेन यो यजेत शतं समाः ।

मांसानि च न खादेद्यस्तयोः पुण्यफलं समम् ॥ १६ ॥

फलमूलाशनैर्मैधैर्मुन्यन्नानां च भोजनैः ।

न तत्फलमवाप्नोति यन्मांसपरिवर्जनात् ॥ १७ ॥

सदा यजति यज्ञेन सदा दानानि यच्छति ।

स तपस्वी सदा विप्रो यश्च मांसं विवर्जयेत् ॥ १८ ॥

मांसभक्षयिताऽमुत्र यस्य मांसमिहादुम्यहम् ।

एतन्मांसस्य मांसत्वं प्रवदन्ति मनीषिणः ॥ १९ ॥

प्रेतशुद्धिं प्रवक्ष्यामि द्रव्यशुद्धिं तथैव च ।

चतुर्णामपि वर्णानां यथावदनुपूर्वशः ॥ २० ॥

दन्तजातेऽनुजाते च कृतचूडे च संस्थिते ।

अशुद्धा बान्धवाः सर्वे सूतके च तथोच्यते ॥ २१ ॥

दशाहं शावमाशौचं सपिण्डेषु विधीयते ।

अर्वाकसंक्षयनादस्थनां त्र्यहमेकाहमेव च ॥ २२ ॥

सपिण्डता तु पुरुषे सप्तमे विनिवर्तते ।

समानोदकभावस्तु जम्ननाम्नोरवेदने ॥ २३ ॥

यथेदं शावमाशौचं सपिण्डेषु विधीयते ।

जननेऽप्येवमेवस्यान्निपुणं शुद्धिमिच्छताम् ॥ २४ ॥

सर्वेषां शावमाशौचं मातापित्रोस्तु सूतकम् ।

सूतकं मातुरेव स्यादुपस्पृश्य पिता शुचिः ॥ २५ ॥

अह्ना चैकेन रात्र्या च त्रिरात्रैरेव च त्रिभिः ।

शवस्पृशो विशुद्ध्यन्ति त्र्यहादुदकदायिनः ॥ २६ ॥

गुरोः प्रेतस्य शिष्यस्तु पितृमेधं समाचरन् ।

प्रेतहारैः समं तत्र दश रात्रेण शुद्ध्यति ॥ २७ ॥

रात्रिभिर्मासतुल्याभिर्गर्भस्त्रावे विशुद्ध्यति ।

रजस्युपरते साध्वी स्नानेन स्त्री रजस्वला ॥ २८ ॥

वृणामकृतचूडानां विशुद्धिर्नैशिकी स्मृता ।

निर्वृत्तचूडकानां तु त्रिरात्राच्छुद्धिरिष्यते ॥ २९ ॥

स ब्रह्मचारिण्येकाहमतीते क्षपणं स्मृतम् ।

जन्मन्येकोदकानां तु त्रिरात्राच्छुद्धिरिष्यते ॥ ३० ॥

न वर्धयेदघाहानि प्रत्यूहेन्नाग्निषु क्रियाः ।

न च तत्कर्मकुर्वाणः सनाभ्योऽप्यशुचिर्भवेत् ॥ ३१ ॥

दिवाकीर्तिमुदक्यां च पतितं सूतिकां तथा ।

शवं तत्स्पृष्टिनं चैव स्पृष्ट्वा स्नानेन शुद्ध्यति ॥ ३२ ॥

नारं स्पृष्ट्वास्थि सस्नेहं स्नात्वा विप्रो विशुद्ध्यति ।

आचम्यैव तु निःस्नेहं गामालभ्यार्कमीक्ष्य वा ॥ ३३ ॥

आचार्यं स्वमुपाध्यायं पितरं मातरं गुरुम् ।

निहत्य तु व्रती प्रेतान्न व्रतेन वियुज्यते ॥ ३४ ॥

न राज्ञामघदोषोऽस्ति व्रतिनां न च सत्रिणाम् ।
ऐन्द्रं स्थानमुपासीना ब्रह्मभूताहि ते सदा ॥ ३५ ॥

राज्ञो माहात्मिके स्थाने सद्यः शौचं विधीयते ।
प्रजानां परिरक्षार्थमासनं चात्र कारणम् ॥ ३६ ॥

असपिण्डं द्विजं प्रेतं विप्रो निर्हृत्य बन्धुवत् ।
विशुद्ध्यति त्रिरात्रेण मातुरासांश्च बान्धवान् ॥ ३७ ॥

यद्यन्नमस्ति तेषां तु दशाहेनैव शुद्ध्यति ।
अनदन्नन्नमहैव न चेत्तस्मिन्गृहे वसेत् ॥ ३८ ॥

अनुगम्येच्छया प्रेतं ज्ञातिमज्ञातिमेव च ।
स्नात्वा सचैलः स्पृष्ट्वाग्निं घृतं प्राश्य विशुद्ध्यति ॥ ३९ ॥

ज्ञानं तपोऽग्निराहारो मृन्मनो वार्युपाञ्जनम् ।
वायुः कर्मार्ककालौ च शुद्धेः कर्तृणि देहिनाम् ॥ ४० ॥

सर्वेषामेव शौचानामर्थशौचं परं स्मृतम् ।
योऽर्थे शुचिर्हि स शुचिर्न मृद्धारिशुचिः शुचिः ॥ ४१ ॥

क्षान्त्या शुद्ध्यन्ति विद्वांसो दानेनाकार्यकारिणः ।
प्रच्छन्नपापा जप्येन तपसा वेदवित्तमाः ॥ ४२ ॥

मृत्तोयैः शुद्ध्यते शोध्यं नदीवेगेन शुद्ध्यति ।
रजसा स्त्री मनोदुष्टा संन्यासेन द्विजोत्तमाः ॥ ४३ ॥

अद्विर्गात्राणि शुद्ध्यन्ति मनः सत्येन शुद्ध्यति ।
विद्यातपोभ्यां भूतात्मा बुद्धिज्ञानेन शुद्ध्यति ॥ ४४ ॥

एष शौचस्य वः प्रोक्तः शरीरस्य विनिर्णयः ।
नानाविधानां द्रव्याणां शुद्धेः शृणुत निर्णयम् ॥ ४५ ॥

तैजसानां मणीनां च सर्वस्याश्ममयस्य च ।
भस्मनाद्भिर्मृदा चैव शुद्धिरुक्ता मनीषिभिः ॥ ४६ ॥

निर्लेपं काञ्चनं भाण्डमङ्गिरेव विशुद्ध्यति ।
 अब्रजमश्ममयं चैव राजतं चानुपस्कृतम् ॥ ४७ ॥
 अपामग्रेश्च संयोगाद्धैमं रौप्यं च निर्बभौ ।
 तस्मात्तयोः स्वयोन्यैव निर्णयो गुणवत्तरः ॥ ४८ ॥
 ताम्रायः कांसरैत्यानां त्रपुणः सीसकस्य च ।
 शौचं यथार्हं कर्त्तव्यं क्षारास्लोदकवारिभिः ॥ ४९ ॥
 द्रवाणां चैव सर्वेषां शुद्धिराप्नुवन् स्मृतम् ।
 प्रोक्षणं संहतानां च दारवाणां च तक्षणम् ॥ ५० ॥
 मार्जनं यज्ञपात्राणां पाणिना यज्ञकर्मणि ।
 चमसानां ग्रहाणां च शुद्धिः प्रक्षालनेन तु ॥ ५१ ॥
 चरुणां सुकुसुवाणां च शुद्धिरुष्णेन वारिणा ।
 स्फ्यशूर्पशकटानां च मुसलोत्खलस्य च ॥ ५२ ॥
 अङ्गिस्तु प्रोक्षणं शौचं बहूनां धान्यवाससाम् ।
 प्रक्षालनेन त्वल्पानामङ्गिः शौचं विधीयते ॥ ५३ ॥
 चेलवचर्मणां शुद्धिर्वै दलानां तथैव च ।
 शाकमूलफलानां च धान्यवच्छुद्धिरिष्यते ॥ ५४ ॥
 कौशेयाविकयोरुषैः कुतपानामरिष्ठकैः ।
 श्रीफलैरंशुपट्टानां क्षौमाणां गौरसर्षपैः ॥ ५५ ॥
 चौमवच्छुद्ध्यशृङ्गाणामस्थिदन्तमयस्य च ।
 शुद्धिर्विजानता कार्या गोमूत्रेणैव दकेन वा ॥ ५६ ॥
 प्रोक्षणात्तृणकाष्ठं च पलातं चैव शुद्ध्यति ।
 मार्जनोपाजनैर्वैश्वं पुनः पाकेन मृण्मयम् ॥ ५७ ॥
 मद्यैर्मूत्रैः पुरीषैर्वा छीवनैः पूयशोणितैः ।
 संस्पृष्टं नैव शुद्ध्येत पुनः पाकेन मृण्मयम् ॥ ५८ ॥

५ संमार्जनोपाजनेन सेकेनोल्लेखनेन च ।
 गवां च परिवासेन भूमिः शुद्ध्यति पृथ्विभिः ॥ ५६ ॥
 पक्षिजग्धं गवाघ्रातमवधूतमवक्षुतम् ।
 दूषितं केशकीटैश्च मृत्प्रक्षेपेण शुद्ध्यति ॥ ६० ॥
 शुचिरग्निः शुचिर्वायुः प्रवृत्तो हि बहिश्चर ।
 जलं शुचि विविक्तस्थं पन्थाः संचरणे शुचिः ॥ ६१ ॥
 ऊर्ध्वं नाभेर्यानि खानि तानि मेध्यानि सर्वशः ।
 यान्यधस्तान्यमेध्यानि देहाच्चैव मलाश्च्युताः ॥ ६२ ॥
 माक्षिका विप्रुषश्छाया गौरश्वः सूर्यरश्मयः ।
 रजोभूर्वायुरग्निश्च स्पर्शो मेध्यानि निर्दिशेत् ॥ ६३ ॥
 विण्मूत्रोत्सर्गशुद्ध्यर्थं मृद्वार्यादेयमर्थवत् ।
 दैहिकानां मलानां च शुद्धिषु द्वादशस्वपि ॥ ६४ ॥
 वसा शुक्रमसृङ्मज्जा मूत्रविड् घ्राणकर्णविद् ।
 श्लेष्माश्रु दूषिका स्वेदो द्वादशैते नृणां मलाः ॥ ६५ ॥
 कृत्वा मूत्रं पुरीषं वा खान्याचान्त उपस्पृशेत् ।
 वेदमध्येष्यमाणश्च अन्नमश्वंश्च सर्वदा ॥ ६६ ॥
 शूद्राणां मासिकं कार्यं वपनं न्यायवर्तिनाम् ।
 वैश्यवच्छौचकल्पश्च द्विजोच्छिष्टं च भोजनम् ॥ ६७ ॥
 नोच्छिष्टं कुर्वते मुख्या विप्रुषोऽङ्गे पतन्ति याः ।
 न श्मश्रूणि गतान्यास्यान्न दन्तान्तरधिष्ठितम् ॥ ६८ ॥
 स्पृशन्ति बिन्दवः पादौ य आचामयतः परान् ।
 भौमिकैस्ते समाज्ञेया न तैराप्रयतो भवेत् ॥ ६९ ॥
 दन्तवदन्तलग्नेषु जिह्वास्पर्शेषु चेन्न तु ।
 परिच्युतेषु तत्स्थानान्निगिरन्नेव तच्छुचिः ॥ ७० ॥

सुप्त्वा क्षुत्वा च भुक्त्वा च निष्ठीव्योक्तानृतानि च ।

पीत्वापोऽध्येष्यमाणश्च आचामेत् प्रयतोऽपि सन् ॥ ७१ ॥

एषः शौचविधिः कृत्स्नो द्रव्यशुद्धिस्तथैव च ।

उक्तो वः सर्ववर्णानां स्त्रीणां धर्मान्निबोधत ॥ ७२ ॥

सदा प्रहृष्टया भाव्यं गृहकार्येषु दक्षया ।

सुसंस्कृतोपस्करया व्यये चासुक्तहस्ताया ॥ ७३ ॥

यस्मै दद्यात् पिता त्वेनां आता चानुमते पितुः ।

तं शुश्रूषेत जीवन्तं सांस्थितं च न लङ्घयेत् ॥ ७४ ॥

मङ्गलार्थं स्वस्त्ययनं यज्ञश्चासां प्रजापतेः ।

प्रयुज्यते विवाहेषु प्रदानं स्वास्यकारणम् ॥ ७५ ॥

अनृतावृतुकाले च मन्त्रसंस्कारकृत्पातिः ।

सुखस्य नित्यं दातेह परलोके च योषितः ॥ ७६ ॥

विशीलः कामवृत्तो वा गुणैर्वा परिवर्जितः ।

उपचर्यः स्त्रिया साध्व्या सततं देववत्पातिः ॥ ७७ ॥

दानप्रभृति या तु स्याद्यावदायुः पतिव्रता ।

भर्तृलोकं न त्यजति यथैवारुन्धती तथा ॥ ७८ ॥

नास्ति स्त्रीणां पृथग्यज्ञो न व्रतं नाप्युपोषितम् ।

पतिं शुश्रूषते येन तेन स्वर्गे महीयते ॥ ७९ ॥

पाणिग्राहस्य साध्वी स्त्री जीवतो वा मृतस्य वा ।

पतिलोकमभीप्सन्ती नाचरेत्किञ्चिदप्रियम् ॥ ८० ॥

कामं तु क्षपयेद्देहं पुष्पमूलफलैः शुभैः ।

न तु नामापि गृहीयात्पत्यौ प्रेते परस्य तु ॥ ८१ ॥

आसीतामरणात् क्षान्ता नियता ब्रह्मचारिणी ।

यो धर्म एकपत्नीनां काङ्क्षन्ती तमनुत्तमम् ॥ ८२ ॥

अनेकानि सहस्राणि कुमारब्रह्मचारिणाम् ।
 दिवं गतानि विप्राणामकृत्वा कुलसन्ततिम् ॥ ८३ ॥
 मृते भर्तरि साध्वी स्त्री ब्रह्मचर्ये व्यवस्थिता ।
 स्वर्गं गच्छत्यपुत्रापि यथा ते ब्रह्मचारिणः ॥ ८४ ॥
 अपत्यलोभाद्यातु स्त्री भर्तारमतिवर्तते ।
 स्नेहं निन्दामवाप्नोति पतिलोकाच्च ह्रीयते ॥ ८५ ॥
 नान्योत्पन्ना प्रजास्तीह न चाप्यन्यपरिग्रहे ।
 न द्वितीयश्च साध्वीनां कचिद्भर्तोपदिश्यते ॥ ८६ ॥
 पतिं हित्वापकृष्टं स्वसुत्कृष्टं या निषेवते ।
 निन्द्यैव सा भवेत्लोके परपूर्वेति चोच्यते ॥ ८७ ॥
 व्यभिचारात्तु भर्तुः स्त्री लोके प्राप्नोति निन्द्यताम् ।
 शृगालयोनिं प्राप्नोति पापरोगैश्च पीड्यते ॥ ८८ ॥
 पतिं या नाभिचरति मनोवाग्देहसंयता ।
 सा भर्तृलोकमाप्नोति सद्भिः साध्वीति चोच्यते ॥ ८९ ॥
 अनेन नारी वृत्तेन मनोवाग्देहसंयता ।
 इहाश्रयां कीर्तिमाप्नोति पतिलोकं परत्र च ॥ ९० ॥
 एवं वृत्तां सवर्णां स्त्रीं द्विजातिः पूर्वमारिणीम् ।
 दाहयेदग्निहोत्रेण यज्ञपात्रैश्च धर्मवित् ॥ ९१ ॥
 अनेन विधिना नित्यं पञ्चयज्ञान्नं हापयेत् ।
 द्वितीयमायुषो भागं कृतदारो गृहे वसेत् ॥ ९२ ॥

अथ षष्ठोऽध्यायः ।

एवं गृहाश्रमे स्थित्वा विधिवत्स्नातको द्विजः ।
वने वसेत्तु नियतो यथावद्विजितेन्द्रियः ॥ १ ॥

गृहस्थस्तु यदा पश्येद्वलीपलितमात्मनः ।
अपत्यस्यैव चापत्यं तदारण्यं समाश्रयेत् ॥ २ ॥

संत्यज्य ग्राम्यमाहारं सर्वं चैव परिच्छदम् ।
पुत्रेषु भार्यां निक्षिप्य वनं गच्छेत्सहैव वा ॥ ३ ॥

अग्निहोत्रं समादाय गृह्यं चाग्निपरिच्छदम् ।
ग्रामादरण्यं निःसृत्य निवसेन्नियतोन्द्रियः ॥ ४ ॥

मुन्यन्नैर्विविधैर्मेध्यैः शाकमूलफलेन वा ।
एतानेव महायज्ञान्निर्वपेद्विधिपूर्वकम् ॥ ५ ॥

यद्भक्षं स्यात्ततो दद्याद् बलिं भिक्षां च शक्तितः ।
अमूलफलभिक्षाभिरर्चयेदाश्रमागतान् ॥ ६ ॥

स्वाध्याये नित्ययुक्तः स्याद्दान्तो मैत्रः समाहितः ।
दाता नित्यमनादाता सर्वभूतानुकम्पकः ॥ ७ ॥

वैतानिकं च जुहुयादग्निहोत्रं यथाविधि ।
दर्शमस्कन्दयन् पर्वण्यमासं च योगतः ॥ ८ ॥

ऋचेष्टयाग्रायणं चैव चातुर्मास्यानि चाहरेत् ।
उत्तरायणं च क्रमशो दाक्षस्पायनमेव च ॥ ९ ॥

वासन्तशारदैर्मेध्यैर्मुन्यन्नैः स्वयमाहृतैः ।
पुरोडाशांश्चरुंश्चैव विधिवन्निर्वपेत् पृथक् ॥ १० ॥

देवताभ्यस्तु तद्भुत्वा वन्यं मेध्यतरं हविः ।
 शेषमात्मनि युञ्जीत लवणं च स्वयं कृतम् ॥ ११ ॥
 अग्निपकाशनो वा स्यात्कालपक्वभुगेव वा ।
 अश्मकुट्टो भवेद्वापि दन्तोलूखलिकोऽपि वा ॥ १२ ॥
 सद्यःप्रक्षालको वा स्यान्माससंचयिकोऽपि वा ।
 षण्मासनिचयो वा स्यात्समानिचय एव वा ॥ १३ ॥
 नक्तं वान्नं समश्नीयाद्दिवा वा हृत्य शक्तिः ।
 चतुर्थकालिको वा स्यात्स्याद्वाप्यष्टमकालिकः ॥ १४ ॥
 चान्द्रायणविधानैर्वा शुक्लकृष्णे च वर्तयेत् ।
 पक्षान्तयोर्वाप्यश्नीयाद्यवागूं कथितां सकृत् ॥ १५ ॥
 पुष्पमूलफलैर्वापि केवलं वर्तयेत्सदा ।
 कालपक्वैः स्वयं शीर्णैर्वैखानसमते स्थितः ॥ १६ ॥
 भूमौ विपरिवर्तेत तिष्ठेद्वा प्रपदैर्दिनम् ।
 स्थानासनाभ्यां विहरेत्सवनेषूपयन्नपः ॥ १७ ॥
 अग्नीनात्मनि वैतानान्समारोप्य यथाविधि ।
 अग्निरनिकेतः स्यान्मुनिर्मूलफलाशनः ॥ १८ ॥
 अप्रयत्नः सुखार्थेषु ब्रह्मचारी धराशयः ।
 शरणेष्वममश्चैव वृक्षमूलनिकेतनः ॥ १९ ॥
 तापसेष्वेव विप्रेषु यात्रिकं भैक्षमाहरेत् ।
 गृहमेधिषु चान्येषु द्विजेषु वनवासिषु ॥ २० ॥
 ग्रामादाहृत्य वाश्नीयादष्टौ ग्रासान् वने वसन् ।
 प्रतिगृह्य पुटेनैव पाणिना शकलेन वा ॥ २१ ॥
 एताश्चान्याश्च सेवेत दीक्षा विप्रो वने वसन् ।
 विविधाश्चौपनिषदीरात्मसंसिद्धये श्रुतीः ॥ २२ ॥

ऋषिभिर्ब्राह्मणैश्चैव गृहस्थैरेव सेविताः ।

विद्यातपोविवृद्धयर्थं शरीरस्य च शुद्धये ॥ २३ ॥

अपराजितां वांस्थाय ब्रजेद्दिशमजिह्मगः ।

आनिपाताच्छरीरस्य युक्तो वार्यनिलाशनः ॥ २४ ॥

आसां महर्षिचर्याणां त्यक्त्वाऽन्यतमया तनुम् ।

वीतशोकभयो विप्रो ब्रह्मलोके महीयते ॥ २५ ॥

वनेषु च विहृत्यैवं तृतीयं भागमायुषः ॥

चतुर्थमायुषो भागं त्यक्त्वा सङ्गान्परिव्रजेत् ॥ २६ ॥

आश्रमादाश्रमं गत्वा हुतहोमो जितेन्द्रियः ।

भिक्षाबलिपरिश्रान्तः प्रव्रजन् प्रेत्य वर्धते ॥ २७ ॥

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु सेवमानो व्रजत्यधः ॥ २८ ॥

अधीत्य विधिवद्वेदान् पुत्रांश्चोत्पाद्य धर्मतः ।

इष्ट्वा च शक्तितो यज्ञैर्मनो मोक्षे निवेशयेत् ॥ २९ ॥

अनधीत्य द्विजो वेदाननुत्पाद्य तथा सुतान् ।

अनिष्ट्वा चैव यज्ञैश्च मोक्षमिच्छन् व्रजत्यधः ॥ ३० ॥

प्राजापत्यां निरूप्येष्टिं सर्ववेदसदक्षिणाम् ।

आत्मन्यग्निं समारोप्य ब्राह्मणः प्रव्रजेद् गृहात् ॥ ३१ ॥

यो दत्त्वा सर्वभूतेभ्यः प्रव्रजत्यभयं गृहात् ।

तस्य तेजोमया लोका भवन्ति ब्रह्मवादिनः ॥ ३२ ॥

यस्मादण्वपि भूतानां द्विजान्नोत्पद्यते भयम् ।

तस्य देहाद् विमुक्तस्य भयं नास्ति कुतश्चन ॥ ३३ ॥

आगारादभिनिष्क्रान्तः पवित्रोपचितो मुनिः ।

समुपोदेषु कामेषु निरपेक्षः परिव्रजेत् ॥ ३४ ॥

एक एव चरेन्नित्यं सिद्ध्यर्थमसहायवान् ।
 सिद्धिमेकस्य संपश्यन्न जहाति न हीयते ॥ ३५ ॥
 अग्निरनिकेतः स्याद् ग्राममन्नार्थमाश्रयेत् ।
 उपेक्षकोऽशङ्कुसुको मुनिर्भावसमाहितः ॥ ३६ ॥
 कपालं वृक्षमूलानि कुचैलमसहायता ।
 समता चैव सर्वस्मिन्नेतन्मुक्तस्य लक्षणम् ॥ ३७ ॥
 नाभिनन्देत मरणं नाभिनन्देत जीवितम् ।
 कालमेव प्रताञ्चेत निर्देशं श्रुतको यथा ॥ ३८ ॥
 दृष्टिपूतं न्यसेत्पादं वस्त्रपूतं जलं पिबेत् ।
 सत्यपूतां वदेद्वाचं हनःपूतं समाचरेत् ॥ ३९ ॥
 अतिवादांस्तितिक्षेत नावमन्येत कञ्चन ।
 न चेमं देहमाश्रित्य वैरं कुर्वीत केनचित् ॥ ४० ॥
 कुड्यन्तं न प्रतिकुन्देदाकुष्टः कुशलं वदेत् ।
 सप्तद्वारावकीर्णं च न वाचमनृतां वदेत् ॥ ४१ ॥
 अध्यात्मरतिरासीनो निरपेक्षो निरामिषः ।
 आत्मनैव सहायेन सुखार्थी विचरोदिह ॥ ४२ ॥
 न तापसैर्ब्राह्मणैर्वा वयोभिरपि वा श्वभिः ।
 आकीर्णं भिक्षुकैर्वान्यैरागारमुपसंग्रजेत् ॥ ४३ ॥
 क्लृप्तकेशनखश्मश्रुः पात्री दण्डी कुसुम्भवान् ।
 विचरेन्नित्यतो नित्यं सर्वभूतान्यपीडयन् ॥ ४४ ॥
 अतैजसानि पात्राणि तस्य स्युर्निर्व्रणानि च ।
 तेषामद्भिः स्मृतं शौचं चमसानामिवाध्वरे ॥ ४५ ॥
 अलातुं दारुपात्रं च मृण्मयं वैदलं तथा ।
 एतानि यतिपात्राणि मनुः स्वायंभुवोऽब्रवीत् ॥ ४६ ॥

एककालं चरेद्भैक्षं न प्रसज्येत विस्तरे ।

भैक्षे प्रसक्तो हि यतिर्विषयेष्वपि सज्जति ॥ ४७ ॥

विधूमे सन्नमुसले व्यङ्गारे भुक्तवज्जने ।

वृत्ते शरावसंपाते भिक्षां नित्यं यतिश्चरेत् ॥ ४८ ॥

अलाभे न विषादी स्याल्लाभे चैव न हर्षयेत् ।

प्राणयात्रिकमात्रः स्यान्मात्रासंगाद् विनिर्गतः ॥ ४९ ॥

अभिपूजितलाभांस्तु जुगुप्सेतैव सर्वशः ।

अभिपूजितलाभैश्च यतिर्मुक्तोऽपि बद्धयते ॥ ५० ॥

अल्पान्नाभ्यवहारेण रहःस्थानासनेन च ।

हियमाणानि विषयैरिन्द्रियाणि निवर्तयेत् ॥ ५१ ॥

इन्द्रियाणां निरोधेन रागद्वेषक्षयेण च ।

अहिंसया च भूतानाममृतत्वाय कल्पते ॥ ५२ ॥

अवेक्षेत गतीर्नृणां कर्मदोषसमुद्भवाः ।

निरये चैव पतनं यातनाश्च यमक्षये ॥ ५३ ॥

विप्रयोगं प्रियैश्चैव संयोगं च तथाऽप्रियैः ।

जरया चाभिभवानं व्याधिभिश्चोपपीडनम् ॥ ५४ ॥

देहादुत्क्रमणं चास्मात्पुनर्गर्भे च संभवम् ।

योनिकोटिसहस्रेषु सृतीश्चास्यान्तरात्मनः ॥ ५५ ॥

अधर्मप्रभवं चैव दुःखयोगं शरीरिणाम् ।

धर्मार्थप्रभवं चैव सुखसंयोगमक्षयम् ॥ ५६ ॥

सूक्ष्मतां चान्वेचेत् योगेन परमात्मनः ।

देहेषु च संसृत्पत्तिमुत्तमेष्वधमेषु च ॥ ५७ ॥

दूषितोऽपि चरेद्धर्मं यत्र तत्राश्रमे रतः ।

समः सर्वेषु भूतेषु न लिङ्गं धर्मकारणम् ॥ ५८ ॥

फलं कतकवृक्षस्य यद्यप्यम्बुप्रसादकम् ।

न नामग्नहृणादेव तस्य वारि प्रसीदति ॥ ५६ ॥

संरक्षणार्थं जन्तूनां रात्रावहनि वा सदा ।

शरीरस्यात्यये चैव समीक्ष्य वसुधां चरेत् ॥ ६० ॥

अहो रात्र्या च याञ्जन्तून्निहस्त्यज्ञानतो यतिः ।

तेषां स्नात्वा विशुद्ध्यर्थं प्राणायामान्बडाचरेत् ॥ ६१ ॥

प्राणायामा ब्राह्मणस्य त्रयोऽपि विधिवत्कृताः ।

व्याहृतिप्रणवैर्युक्ता विज्ञेयं परमं तपः ॥ ६२ ॥

दह्यन्ते ध्मायमानानां धातूनां हि यथा मलाः ।

तथेन्द्रियाणां दह्यन्ते दोषाः प्राणस्य निग्रहात् ॥ ६३ ॥

प्राणायामैर्दहेद्दोषान्धारणाभिश्च किल्बिषम् ।

प्रत्याहारेण संसर्गान् ध्यानेनानीश्वरान्गुणान् ॥ ६४ ॥

उच्चावचेषु भ्रूतेषु दुर्ज्ञेयामकृतात्मभिः ।

ध्यानयोगेन संपश्येद् गतिमस्यान्तरात्मनः ॥ ६५ ॥

सम्यग्दर्शनसंपन्नः कर्मभिर्न निबद्ध्यते ।

दर्शनेन विहीनस्तु ससारं प्रतिपद्यते ॥ ६६ ॥

अहिंसयेन्द्रयासङ्गैर्वैदिकैश्चैव कर्मभिः ।

तपसश्चरणैश्चोग्रैः साधयन्तीह तत्पदम् ॥ ६७ ॥

अस्थिस्थूणं स्नायुयुतं मांसशोणितलेपनम् ।

चर्मावनद्धं दुर्गन्धिपूर्णं मूत्रपुरीषयोः ॥ ६८ ॥

जराशोकसमाविष्टं रोगायतनमातुरम् ।

रजस्वलमनित्यं च भ्रूतावासमिमं त्यजेत् ॥ ६९ ॥

नदीकूलं यथावृक्षो वृक्षं वा शकुनिर्यथा ।

तथा त्यजन्निमं देहं कृच्छ्रात् ग्राहादिमुच्यते ॥ ७० ॥

प्रियेषु स्वेषु सुकृतमप्रियेषु च दुष्कृतम् ।

विस्टब्ध ध्यानयोगेन ब्रह्माभ्येति सनातनम् ॥ ७१ ॥

यदा भावेन भवति सर्वभावेषु निस्पृहः ।

तथा सुखमवाप्नोति प्रेत्य चेह च शाश्वतम् ॥ ७२ ॥

अनेन विधना सर्वास्त्यक्त्वा संगान् शनैः शनैः ।

सर्वद्वन्द्वविनिर्मुक्तो ब्रह्मण्येवावतिष्ठते ॥ ७३ ॥

ध्यानिकं सर्वमेवैतद्यदेतदभिज्ञाब्दिनम् ।

न ह्यनध्यात्मवित्कश्चित्क्रियाफलमुपाश्नुते ॥ ७४ ॥

अधियज्ञं ब्रह्मजपेदाधिदैविकमेव च ।

आध्यात्मिकं च सततं वेदान्ताभिहितं च यत् ॥ ७५ ॥

इदं शरणमज्ञानामिदमेव विजानताम् ।

इदमन्विच्छतां स्वर्गमिदमानन्त्यामिच्छताम् ॥ ७६ ॥

अनेन क्रमयोगेन परिव्रजति यो द्विजः ।

सविधूयेह पाप्मानं परं ब्रह्माधिगच्छति ॥ ७७ ॥

एष धर्मोऽनुशिष्टो वो यतीनां निघतात्मनाम् ।

वेदसंन्यासिकानां तु कर्मयोगं निबोधत ॥ ७८ ॥

ब्रह्मचारी गृहस्थश्च ज्ञानप्रस्थो यतिस्तथा ।

एते गृहस्थप्रभवाश्चत्वारः पृथगाश्रमाः ॥ ७९ ॥

सर्वेऽपि क्रमशस्तेवेत यथाशास्त्रं निषेविताः ।

यथोक्तकारिणं विप्रं नयन्ति परमां गतिम् ॥ ८० ॥

सर्वेषामपि चैतेषां वेदस्मृतिविधानतः ।

गृहस्थ उच्यते श्रेष्ठः स त्रीनेतान्विभर्ति हि ॥ ८१ ॥

यथा नदीनदाः सर्वे सागरे यान्ति संस्थितिम् ।

तथैवाश्रमिणः सर्वे गृहस्थे यान्ति संस्थितिम् ॥ ८२ ॥

चतुर्भिरपि चैवैतैर्नित्यमाश्रमिभिर्दिजैः ।

दशलक्षणको धर्मः सेवितव्यः प्रयत्नतः ॥ ८३ ॥

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥ ८४ ॥

दशलक्षणानि धर्मस्य ये विप्राः समधीयते ।

अधीत्य चानुवर्तन्ते ते यान्ति परमां गतिम् ॥ ८५ ॥

दशलक्षणकं धर्ममनुतिष्ठन् समाहितः ।

वेदान्तं विधिवच्छ्रुत्वा संन्यसेद्वृणो द्विजः ॥ ८६ ॥

संन्यस्य सर्वकर्माणि कर्मदोषानपानुदन् ।

नियतो वेदमभ्यस्य पुत्रैश्वर्यसुखं वसेत् ॥ ८७ ॥

एवं संन्यस्य कर्माणि स्वकार्यपरमोऽस्पृहः ।

संन्यासे नापहत्यैनः प्राप्नोति परमां गतिम् ॥ ८८ ॥

एष वोऽभिहितो धर्मो ब्राह्मणस्य चतुर्विधः ।

पुण्योऽक्षयफलः प्रेत्य राज्ञां धर्मं निबोधत ॥ ८९ ॥

अथ सप्तमोऽध्यायः ।

राजधर्मान्प्रवक्ष्यामि यथावृत्तो भवेन्नृपः ।

संभवश्च यथा तस्य सिद्धिश्च परमा यथा ॥ १ ॥

ब्राह्मं प्राप्तेन संस्कारं क्षत्रियेण यथाविधि ।

सर्वस्यास्य यथान्यायं कर्तव्यं परिरक्षणम् ॥ २ ॥

अराजकं हि लोकेऽस्मिन्सर्वतो विद्रुते भयात् ।
रत्नार्थमस्य सर्वस्य राजानमसृजत्प्रभुः ॥ ३ ॥

इन्द्रानिलयमार्काणामग्रेष्ठ वरुणस्य च ।
चन्द्रवित्तेशयोश्चैव मात्रा निर्वृत्य शाश्वतीः ॥ ४ ॥

यस्मादेषां सुरेन्द्राणां मात्राभ्यो निर्मितो नृपः ।
तस्मादभिभवत्येष सर्वभूतानि तेजसा ॥ ५ ॥

तपत्यादित्यवच्चैषां चक्षुषि च मनांसि च ।
न चैनं भुवि शक्नोति कश्चिदप्यभिवीक्षितुम् ॥ ६ ॥

सोऽग्निर्भवति वायुश्च सोऽर्कः सोमः स धर्मराट् ।
म कुबेरः स वरुणः स महेन्द्रः प्रभावतः ॥ ७ ॥

बालोऽपि नावमन्तव्यो मनुष्य इति भूमिपः ।
महती देवता ह्येषा नररूपेण तिष्ठति ॥ ८ ॥

एकमेव दहत्यग्निर्नरं दुरुपसर्पिणम् ।
कुलं दहति राजाग्निः सपशुद्रव्यसञ्चयम् ॥ ९ ॥

कार्यं सोऽवेक्ष्य शक्तिं च देशकालौ च तत्त्वतः ।
कुरुते धर्मसिद्ध्यर्थं विश्वरूपं पुनः पुनः ॥ १० ॥

यस्य प्रसादे पद्मा श्रीर्विजयश्च पराक्रमे ।
मृत्युश्च वसति क्रोधे सर्वतेजोमयो हि सः ॥ ११ ॥

तं यस्तु द्বেष्टि संमोहात्स विनश्यत्यसंशयम् ।
तस्य ह्याशु विनाशाय राजा प्रकुरुते मनः ॥ १२ ॥

तस्माद्धर्मं यमिष्टेषु स व्यवस्येन्नराधिपः ।
अनिष्टं चाप्यनिष्टेषु तं धर्मं न विचालयेत् ॥ १३ ॥

तस्यार्थं सर्वभूतानां गोप्तारं धर्ममात्मजम् ।
ब्रह्मतेजोमयं दण्डमसृजत्पूर्वमीश्वरः ॥ १४ ॥

तस्य सर्वाणि श्रूतानि स्थावराणि चराणि च ।
भयाद्भोगाय कल्पन्ते स्वधर्मान्न चलन्ति च ॥ १५ ॥

तं देशकालौ शक्तिं च विद्यां चावेक्ष्य तत्त्वतः ।
यथार्हतः संप्रणयेन्नरेष्वन्यायवर्तिषु ॥ १६ ॥

स राजा पुरुषो दण्डः स नेता शासिता च सः ।
चतुर्णामाश्रमाणां च धर्मस्य प्रतिभूः स्मृतः ॥ १७ ॥

दण्डः शास्ति प्रजाः सर्वा दण्ड एवाभिरक्षति ।
दण्डः सुप्तेषु जागर्ति दण्डं धर्मं बिदुर्बुधाः ॥ १८ ॥

समीक्ष्य स धृतः सम्यक् सर्वा रञ्जयति प्रजाः ।
असमीक्ष्य प्रणीतस्तु विनाशयति सर्वतः ॥ १९ ॥

यदि न प्रणयेद्राजा दण्डं दण्ड्येष्वतन्द्रितः ।
शूले मत्स्यानिवापक्ष्यन्दुर्बलान्बलवत्तराः ॥ २० ॥

अद्यात्काकः पुरोडाशं श्वा च लिह्याद्धविस्तथा ।
स्वाम्यं च न स्यात्कस्मिंश्चित्प्रवर्तेताधरोत्तरम् ॥ २१ ॥

सर्वो दण्डजितो लोको दुर्लभो हि शुचिर्नरः ।
दण्डस्य हि भयात्सर्वं जगद्भोगाय कल्पते ॥ २२ ॥

देवदानवगन्धर्वा रक्षांसि पतंगोरगाः ।
तेऽपि भोगाय कल्पन्ते दण्डेनैव निपीडिताः ॥ २३ ॥

दुष्येयुः सर्ववर्णाश्च भिद्येरन्सर्वसेतवः ।
सर्वलोकप्रकोपश्च भवेद्दण्डस्य विभ्रमात् ॥ २४ ॥

यत्र श्यामो लोहिताक्षो दण्डश्चरति पापहा ।
प्रजास्तत्र न मुह्यन्ति नेता चेत्साधु पश्यति ॥ २५ ॥

तस्याहुः संप्रणेतारं राजानं सत्यवादिनम् ।
समीक्ष्यकारिणं प्राज्ञं धर्मकामार्थकोविदम् ॥ २६ ॥

तं राजा प्रणयन्सम्यक् त्रिवर्गेणाभिवर्धते ।
कामात्मा विषमः क्षुद्रो दण्डेनैव निहन्यते ॥ २७ ॥

दण्डो हि सुमहत्तेजो दुर्धरश्चाकृतात्मभिः ।
धर्माद्विचलितं हन्ति नृपमेव सबान्धवम् ॥ २८ ॥

ततो दुर्गं च राष्ट्रं च लोकं च सचराचरम् ।
अन्तरिक्षगतांश्चैव सुनीन्देवांश्च पीडयेत् ॥ २९ ॥

सोऽसहायेन मूढेन लुब्धेनाकृतबुद्धिना ।
न शक्यो न्यायतो नेतुं सक्तेन विषयेषु च ॥ ३० ॥

शुचिना सत्यसन्धेन यथाशास्त्रानुसारिणा ।
प्रणेतुं शक्यते दण्डः सुसहायेन धीमता ॥ ३१ ॥

स्वराष्ट्रे न्यायवृत्तः स्याद्भूशदण्डश्च शत्रुषु ।
सुहृत्सजिह्वः सिग्धेषु ब्राह्मणेषु क्षमान्वितः ॥ ३२ ॥

एवं वृत्तस्य नृपतेः शिलोज्छेनापि जीवतः ।
विस्तीर्यते यशो लोके तैलविन्दुरिवाम्भसि ॥ ३३ ॥

अतस्तु विपरीतस्य नृपतेरजितात्मनः ।
संक्षिप्यते यशो लोके घृतविन्दुरिवाम्भसि ॥ ३४ ॥

स्वे स्वे धर्मे निविष्टानां सर्वेषामनुपूर्वशः ।
वर्णानामाश्रमाणां च राजा सृष्टोऽभिरक्षिता ॥ ३५ ॥

तेन यद्यत्समृत्त्येन कर्तव्यं रक्षता प्रजाः ।
तत्तद्वोऽहं प्रवक्ष्यामि यथावदनुपूर्वशः ॥ ३६ ॥

ब्राह्मणान्पर्युपासीत प्रातरुत्थाय पार्थिवः ।
त्रैविद्यवृद्धान्विदुषरितिष्ठेत्तेषां च शासने ॥ ३७ ॥

वृद्धांश्च नित्यं सेवेत विप्रान्वेदविदः शुचीन् ।
वृद्धसेवी हि सततं रक्षोभिरपि पूज्यते ॥ ३८ ॥

तेभ्योऽधिगच्छेद्विनयं विनीतात्मापि नित्यशः ।

विनीतात्मा हि नृपतिर्न विनश्यति कर्हिचित् ॥ ३९ ॥

बहवोऽविनयान्नष्टा राजानः सपरिच्छदाः ।

वनस्था अपि राज्यानि विनयात्प्रतिपेदिरे ॥ ४० ॥

नेनो विनष्टोऽविनयान्नष्टुषश्चैव पार्थिवः ।

सुदासो यवनश्चैव सुमुखो निमिरेव च ॥ ४१ ॥

पृथुस्तु विनयाद्वाज्यं प्राप्तवान्मनुरेव च ।

कुबेरश्च धनैश्चर्य्यं ब्राह्मण्यं चैव गाधिजः ॥ ४२ ॥

त्रैविष्येभ्यस्त्रयीं विद्यां दण्डनीतिं च शाश्वतीम् ।

आन्वीक्षिणीं चात्मविद्यां वार्तारम्भांश्च लोकतः ॥ ४३ ॥

इन्द्रियाणां जये योगं समातिष्ठेद्विवानिशम् ।

जितेन्द्रियो हि शक्नोति वशे स्थापयितुं प्रजाः ॥ ४४ ॥

दशकामसमुत्थानि तथाष्टौ क्रोधजानि च ।

व्यसमाधि दुरन्तानि प्रयत्नेन विवर्जयेत् ॥ ४५ ॥

कामजेषु प्रसक्तो हि व्यसनेषु महीपतिः ।

वियुज्यतेऽर्थवर्माभ्यां क्रोधजेष्व्वात्मनैव तु ॥ ४६ ॥

मृगयाया दिघास्वप्नः परिवादः स्त्रियो मदः ।

तौर्ध्रिषिं वृथाद्या च कामजो दशको गणः ॥ ४७ ॥

पैशुन्यं साहसं मोह ईर्ष्यासूयार्थदूषणम् ।

वाग्दण्डजं च पारुष्यं क्रोधजोऽपि गणोऽष्टकः ॥ ४८ ॥

द्वयोरप्येतयोर्मूलं यं सर्वे कवयो विदुः ।

तं यत्नेन जयेत्ल्लोभं तज्जाबेतावुभौ गणौ ॥ ४९ ॥

पानमक्षाः स्त्रियश्चैव मृगया च यथाक्रमम् ।

एतत्कष्टतमं विद्याच्चतुष्कं कामजे गणे ॥ ५० ॥

दण्डस्य पातनं चैव वाक्पारुष्यार्थदूषणे ।
क्रोधजेऽपि गणे विद्यात्कष्टमेतत्त्रिकं सदा ॥ ५१ ॥

सप्तकस्यास्य वर्गस्य सर्वत्रैवानुषङ्गिणः ।
पूर्वं पूर्वं गुरुतरं विद्याद्वयसनमात्मवान् ॥ ५२ ॥

व्यसनस्य च मृत्योश्च व्यसनं कष्टमुच्यते ।
व्यसन्यधोऽधो ब्रजति स्वर्ग्यात्यव्यसनी मृतः ॥ ५३ ॥

मौलाञ्छास्त्रविदः शूरांल्लब्धलक्षान्कुलोद्भूतान् ।
सचिवान्सप्त चाष्टौ वा प्रकुर्वीत परीक्षितान् ॥ ५४ ॥

अपि यत्सुकरं कर्म तदप्येकेन दुष्करम् ।
विशेषतोऽसहायेन किन्तु राज्यं सहोदयम् ॥ ५५ ॥

तैः सार्धं चिन्तयेन्नित्यं सामान्यं सन्धिविग्रहम् ।
स्थानं समुदयं गुप्तिलब्धप्रशमनानि च ॥ ५६ ॥

तेषां स्वं स्वमभिप्रायमुपलभ्य पृथक् पृथक् ।
समस्तानां च कार्येषु विदध्याद्धितमात्मनः ॥ ५७ ॥

सर्वेषां तु विशिष्टेन ब्राह्मणेन विपश्चिता ।
मन्त्रयेत्परमं मन्त्रं राजा षाड्गुण्यसंयुतम् ॥ ५८ ॥

नित्यं तस्मिन् समाश्वस्तः सर्वकार्याणि निःक्षिपेत् ।
तेन सार्धं विनिश्चित्य ततः कर्म समारभेत् ॥ ५९ ॥

अन्यानपि प्रकुर्वीत शुचीन् प्राज्ञानवस्थितान् ।
सम्यगर्थसमाहर्तृनमात्यान्सुपरीक्षितान् ॥ ६० ॥

निर्वर्तेतास्य यावद्भिरिति कर्तव्यता नृभिः ।
तावतोऽतन्द्रितान् दक्षान् प्रकुर्वीत विचक्षणान् ॥ ६१ ॥

तेषामर्थं नियुञ्जीत शूरान्दक्षान्कुलोद्भूतान् ।
शुचीनाकरकर्मान्ते भीरुनन्तर्निवेशने ॥ ६२ ॥

दूतं चैव प्रकुर्वीत सर्वशास्त्रविशारदम् ।
इङ्गिताकारचेष्टज्ञं शुचिं दक्षं कुलोद्भूतम् ॥ ६३ ॥

अनुरक्तः शुचिर्दक्षः स्मृतिमान् देशकालवित् ।
वपुष्मान् वीतभीर्वाग्मी दूतो राज्ञः प्रशस्यते ॥ ६४ ॥

सन्धिविग्रहकालज्ञान् समर्थानायतिक्षमान् ।
परैरहार्यान् शुद्धांश्च धर्मतः कामतोऽर्थतः ॥ ६५ ॥

समाहर्तुं प्रकुर्वीत सर्वशास्त्रविपश्चितः ।
कुलीनान्वृत्तिसंपन्नान्निपुणान्कोशवृद्धये ॥ ६६ ॥

आयव्ययस्य कुशलान् गणितज्ञानलोलुपान् ।
नियोजयेद्धर्मनिष्ठान् सम्यक्कार्यार्थचिन्तकान् ॥ ६७ ॥

कर्मणि चानिकुशलांल्लिपिज्ञानायतिक्षमान् ।
सर्वविश्वासिनः सत्यान् सर्वकार्येषु निश्चितान् ॥ ६८ ॥

अकृताशांस्तथा भर्तुः कालज्ञांश्च प्रसाङ्गिनः ।
कार्यकामोपधाशुद्धान् बाह्याभ्यन्तरचारिणः ॥ ६९ ॥

अमात्ये दण्ड आयत्तो दण्डे चैनयिकी क्रिया ।
नृपतौ कोषराष्ट्रे च दूते सन्धिविपर्ययौ ॥ ७० ॥

दूत एव हि संघत्ते भिनत्त्येव च संहतान् ।
दूतस्तत्कुरुते कर्म भिद्यन्ते येन मानवाः ॥ ७१ ॥

स विद्यादस्य कृत्येषु निगूढेङ्गितचेष्टितैः ।
आकारमिङ्गितं चेष्टां भृत्येषु च चिकीर्षितम् ॥ ७२ ॥

बुद्ध्वा च सर्वं तत्त्वेन परराजचिकीर्षितम् ।
तथा प्रयत्नमातिष्ठेद्यथात्मानं न पीडयेत् ॥ ७३ ॥

जाङ्गलं सस्यसंपन्नमार्यप्रायमनाविलम् ।
रम्यमानतसामन्तं स्वाजीव्यं देशमावसेत् ॥ ७४ ॥

धनुर्दुर्गं मन्त्रीदुर्गमन्दुर्गं वार्त्तमेव वा ।

गिरिदुर्गं नृदुर्गं वा समाश्रित्य वसेत्पुरम् ॥ ७५ ॥

सर्वेण तु प्रयत्नेन गिरिदुर्गं समाश्रयेत् ।

एषां हि बाहुगुण्येन गिरिदुर्गं विशिष्यते ॥ ७६ ॥

त्रिण्याद्यान्याश्रितास्त्वेषां मृगगताश्रयाऽप्सराः ।

त्रिण्युत्तराणि क्रमशः प्लवङ्गमनरामराः ॥ ७७ ॥

यथा दुर्गाश्रितानेतापोपहंसन्ति शत्रवः ।

तथाऽरयो न हंसन्ति नृपं दुर्गसमाश्रितम् ॥ ७८ ॥

एकः शतं योधयति प्राकारस्थो धनुर्धरः ।

शतं दश सहस्राणि तस्माद्दुर्गं विधीयते ॥ ७९ ॥

मन्दरस्यापि शिखरं निर्धनुष्यं न शिष्यते ।

मनुष्यदुर्गं दुर्गाणां मनुः स्वायम्भुवोऽब्रवीत् ॥ ८० ॥

तत्स्यादायुधसंपन्नं धनधान्येन वापनैः ।

ब्राह्मणैः शिल्पिभिर्यन्त्रैर्यवलेनोदकेन च ॥ ८१ ॥

तस्य मध्ये सुपर्याप्तं कारयेद् गृहमात्मनः ।

गुप्तं सर्वतुकं क्षुभ्रं जलवृक्षसमन्वितम् ॥ ८२ ॥

तदध्यास्योद्भेद् आर्यां सवर्णां लक्षणान्विताम् ।

कुले महति संभूतां हृद्यां रूपगुणान्विताम् ॥ ८३ ॥

पुरोहितं प्रकुर्वीत वृणुयादेव चर्त्विजम् ।

तस्य गृह्याणि कर्माणि कुर्युर्धैतानि कानि च ॥ ८४ ॥

यजेत राजा क्रतुभिर्बिबिधैराप्तदक्षिणैः ।

धर्मार्थं चैव विप्रेभ्यो दद्याद्भोगान्धनानि च ॥ ८५ ॥

सांवत्सरिकमाप्तैश्च राष्ट्रादाहारयेद् बलिम् ।

स्याच्चाम्नायपरो लोके वर्तेत पितृवन्दृषु ॥ ८६ ॥

अध्यक्षान्विवधान् कुर्यात्तत्र तत्र विपश्चितः ।
 तेऽस्य सर्वाण्यवेक्षेरन्मृगां कार्याणि कुर्वताम् ॥ ८७ ॥
 आवृत्तानां गुरुकुलादिप्राणां पूजको भवेत् ।
 नृपाणामक्षयो ह्येष निधिर्ब्राह्मोऽभिधीयते ॥ ८८ ॥
 न तं स्तेना न चामित्रा हरन्ति न च नश्यति ।
 तस्माद्वाज्ञा निधातव्यो ब्राह्मणेष्वक्षयोनिधिः ॥ ८९ ॥
 न स्कन्दते न व्यथते न विनश्यति कर्हिचित् ।
 वरिष्ठमग्निहोत्रेभ्यो ब्राह्मणस्य मुखे हुतम् ॥ ९० ॥
 पात्रस्य हि विशेषेण श्रद्धादानतयैव च ।
 अल्पं वा बहु वा प्रेत्य दानस्यावाप्नोते फलम् ॥ ९१ ॥
 समोत्तमाधमै राजा त्वाहूतः पालयन्प्रजाः ।
 न निर्वर्तत संग्रामात् क्षात्रं धर्ममनुस्मरन् ॥ ९२ ॥
 संग्रामेष्वनिवर्तित्वं प्रजानां चैव पालनम् ।
 शुश्रूषा ब्राह्मणानां च राज्ञां श्रेयस्करं परम् ॥ ९३ ॥
 आहवेषु मिथोऽन्योन्यं जिघांसन्तो महीक्षितः ।
 युध्यमानाः परं शक्त्या स्वर्गं यान्त्यपराङ्मुखाः ॥ ९४ ॥
 न कूटैरायुधैर्हन्याद्युध्यमानो रणे रिपून् ।
 कर्णिभिर्नापि दिग्धैर्नाग्निज्वलिततेजनैः ॥ ९५ ॥
 न च हन्यात् स्थलारूढं न क्लीबं न कृताञ्जलिम् ।
 न मुक्तकेशं नासीनं न तवास्मीति चादिनम् ॥ ९६ ॥
 न सुप्तं न विसन्नाहं न नग्नं न निरायुधम् ।
 नायुध्यमानं वश्यन्तं न परेण समागतम् ॥ ९७ ॥
 नायुधव्यसनप्राप्तं नार्तिं नातिपरिचितम् ।
 न भीतं न परावृत्तं सतां धर्ममनुस्मरन् ॥ ९८ ॥

यस्तुभीतः परावृत्तः संग्रामे हन्यते परैः ।
 भर्तुर्यदुदुक्कृतं किञ्चित्तत्सर्वं प्रतिपद्यते ॥ ९९ ॥
 राज्ञश्च दयुरुद्धारमित्येषा वैदिकी श्रुतिः ।
 राज्ञा च सर्वयोधेभ्यो दातव्यमपृथग्विजितम् ॥ १०० ॥
 भूतेभ्यो विभजेदर्थान्नैकः सर्वहरो भवेत् ।
 नाममात्रेण तुल्येत छत्रेण च महीपतिः ॥ १०१ ॥
 एषोऽनुपस्कृतः प्रोक्तो योधधर्मः सनातनः ।
 अस्माद्धर्मान्न च्यवेत क्षत्रियो धनं रणे रिपून् ॥ १०२ ॥
 अलब्धं चैव लिप्सेत लब्धं रक्षेत् प्रयत्नतः ।
 रक्षितं वर्धयेच्चैव वृद्धं पात्रेषु निक्षिपेत् ॥ १०३ ॥
 एतच्चतुर्विधं विद्यात्पुरुषार्थप्रयोजनम् ।
 अस्य नित्यमनुष्ठानं सम्यक्कुर्यादतन्द्रितः ॥ १०४ ॥
 अलब्धमिच्छेद्दण्डेन लब्धं रक्षेदवेक्षया ।
 रक्षितं वर्धयेद्दृढया वृद्धं दानेन निक्षिपेत् ॥ १०५ ॥
 नित्यमुद्यतदण्डः स्यान्नित्यं विवृतपौरुषः ।
 नित्यं संवृतसर्वार्थो नित्यं छिद्रानुसार्यरेः ॥ १०६ ॥
 नित्यमुद्यतदण्डस्य कृत्स्नमुद्विजते जगत् ।
 तस्मात्सर्वाणि भूतानि दण्डेनैव प्रसाधयेत् ॥ १०७ ॥
 अमाययैव वर्तेत न कथञ्चन मायया ।
 बुद्ध्येतारिप्रयुक्तां च मायां नित्यं स्वसंवृतः ॥ १०८ ॥
 नास्य छिद्रं परो विद्याद्विद्याच्छिद्रं परस्य तु ।
 गृहेत्कर्म इवाङ्गानि रक्षेद्विवरमात्मनः ॥ १०९ ॥
 न विश्वसेदविश्वस्ते विश्वस्ते नातिविश्वसेत् ।
 विश्वासाद्भयमुत्पन्नं मूलादपि निकृन्तति ॥ ११० ॥

264

264

वक्रवच्चिन्तयेदर्थान् सिंहवच्च पराक्रमेत् ।

वृकवच्चावलुम्पेत शशवच्च विनिष्पतेत् ॥ १११ ॥

एवं विजयमानस्य येऽस्य स्युः परिपन्थिनः ।

तानानयेद्वशं सर्वान्सामादिभिरुपक्रमैः ॥ ११२ ॥

यदिते तु न तिष्ठेयुरुपायैः प्रथमैस्त्रिभिः ।

दण्डेनैव प्रसह्येतांश्छिनकैर्वशमानयेत् ॥ ११३ ॥

सामादीनामुपायानां चतुर्णामपि पण्डिताः ।

सामदण्डौ प्रशंसन्ति नित्यं राष्ट्राभिवृद्धये ॥ ११४ ॥

यथोद्धरति निर्दाता कच्चं धान्यं च रक्षति ।

तथा रक्षेन्नृपो राष्ट्रं हन्याच्च परिपन्थिनः ॥ ११५ ॥

मोहाद्राजा स्वराष्ट्रं यः कर्षयत्यनवेक्षया ।

सोऽचिराद्भ्रश्यते राज्याज्जीविताच्च सवान्धवः ॥ ११६ ॥

शरीरकर्षणात्प्राणाः क्षीयन्ते प्रणिनां यथा ।

तथा राज्ञामपि प्राणाः क्षीयन्ते राष्ट्रकर्षणात् ॥ ११७ ॥

राष्ट्रस्य संग्रहे नित्यं विधानमिदमाचरेत् ।

सुसंगृहीत राष्ट्रोहि पार्थिवः सुखमेधते ॥ ११८ ॥

द्वयोस्त्रयाणां षड्चानां मध्ये शुल्ममधिष्ठितम् ।

तथा ग्रामशतानां च कुर्याद्राष्ट्रस्य संग्रहम् ॥ ११९ ॥

ग्रामस्याधिपतिं कुर्याद्दशग्रामपतिं तथा ।

विंशतीशं शतेशं च सहस्रपतिमेव च ॥ १२० ॥

ग्रामदोषान्समुत्पन्नान् ग्रामिकः शनकैः स्वयम् ।

शंसेद् ग्रामदशेशाय दशेशो विंशतीशिनम् ॥ १२१ ॥

विंशतीशस्तु तत्सर्वं शतेशाय निवेदयेत् ।

शंसेद् ग्रामशतेशस्तु सहस्रपतये स्वयम् ॥ १२२ ॥

यानि राजप्रदेयानि प्रत्यहं ग्रामवासिभिः ।

अन्नपानेन्धनादीनि ग्रामिकस्तान्यवाप्नुयात् ॥ १२३ ॥

दशी कुलं तु भुञ्जीत विंशी पञ्चकुलानि च ।

ग्रामं ग्रामशताध्यक्षः सहस्राधिपतिः पुरम् ॥ १२४ ॥

तेषां ग्राम्याणि कार्याणि पृथक्कार्याणि चैव हि ।

राज्ञोऽन्यः सचिवः स्निग्धस्तानि पश्येदतन्द्रितः ॥ १२५ ॥

नगरे नगरे चैकं कुर्यात्सर्वार्थचिन्तकम् ।

उच्चैः स्थानं घोररूपं नक्षत्राणामिव ग्रहम् ॥ १२६ ॥

स ताननुपरिक्रामेत्सर्वानेव सदा स्वयम् ।

तेषां वृत्तं परिणयेत्सम्यग्ग्राष्ट्रेषु तच्चरैः ॥ १२७ ॥

राज्ञो हि रक्षाधिकृताः परस्वादायिनः शठाः ।

भृत्या भवन्ति प्रायेण तेभ्यो रक्षेदिमांः प्रजाः ॥ १२८ ॥

ये कार्याकेभ्योऽर्थमेव गृह्णीयुः पापचेतसः ।

तेषां सर्वस्वमादाय राजा कुर्यात्प्रवासनम् ॥ १२९ ॥

राजा कर्मसु युक्तानां स्त्रीणां प्रेक्ष्यजनस्य च ।

प्रत्यहं कल्पयेद् वृत्तिं स्थानं कर्मानुरूपतः ॥ १३० ॥

पणो देयोऽवकृष्टस्य षडुत्कृष्टस्य वेतनम् ।

पाणमासिकस्तथा च्छादो धान्यद्रोणस्तु मासिकः ॥ १३१ ॥

क्रयविक्रयमध्वानं भक्तं च सपरिव्ययम् ।

योगक्षेमं च संप्रेक्ष्य वणिजो दापयेत्करान् ॥ १३२ ॥

यथा फलेन युज्येत राजा कर्त्ता च कर्मणाम् ।

तथावेक्ष्य नृपो राष्ट्रे कल्पयेत्सततं करान् ॥ १३३ ॥

यथाल्पाल्पमदन्त्याद्यं वार्योकोवत्सषट्पदाः ।

तथाल्पाल्पो ग्रहीतव्यो राष्ट्राद्राज्ञान्दिकः करः ॥ १३४ ॥

185

$$\begin{array}{r} 30 + 40 \\ \hline \end{array}$$

60

20/12/28

पञ्चाशद्भाग आदेयो राज्ञा पशुहिरण्ययोः ।
धान्यानामष्टमो भागः षष्ठो द्वादश एव वा ॥ १३५ ॥

आददीताथ षड्भागं द्रुमाणां मधुसर्पिषाम् ।
गन्धौषधिरसानां च पुष्पमूलफलस्य च ॥ १३६ ॥

पत्रशाकतृणानां च चर्मणां वै दलस्य च ।
मृगमयानां च भाण्डानां सर्वस्याश्ममयस्य च ॥ १३७ ॥

त्रियमाणोऽप्याददीत न राजा ओत्रिघात्करम् ।
न च क्षुधाऽस्य संसीदेच्छ्रोत्रियो विषये वसन् ॥ १३८ ॥

यस्य राज्ञस्तु विषये ओत्रियः सीदति क्षुधा ।
तस्यापि तत् क्षुधा राष्ट्रमचिरेणैव सीदति ॥ १३९ ॥

श्रुतवृत्ते विदित्वास्य वृत्तिं धर्म्णां प्रकल्पयेत् ।
संरक्षेत्सर्वतश्चैनं पिता पुत्रमिवौरसम् ॥ १४० ॥

संरक्ष्यमाणो राज्ञाऽयं कुरुते धर्ममन्वहम् ।
तेनायुर्बर्धते राज्ञो द्विविणं राष्ट्रमेव च ॥ १४१ ॥

यत्किञ्चिदपि वर्षस्य दापयेत्करसंज्ञितम् ।
व्यवहारेण जीवन्तं राजा राष्ट्रे पृथग्जनम् ॥ १४२ ॥

कारुकाञ्छिलपनश्चैव शूद्रांश्चात्मोपजीविनः ।
एकैकं कारयेत्कर्म मासि मासि महीपतिः ॥ १४३ ॥

नेच्छिन्द्यादात्मनो मूलं परषां चाति तृष्ण्या ।
उच्छिन्दन्त्यात्मनो मूलमात्मानं तांश्च पीडयेत् ॥ १४४ ॥

तीक्ष्णश्चैव मृदुश्च स्यात्कार्यं वीक्ष्य महीपतिः ।
तीक्ष्णश्चैव मृदुश्चैव राजा भवति संमतः ॥ १४५ ॥

अमात्यमुख्य धर्मज्ञं प्राज्ञं दान्तं कुलोद्गतम् ।
स्थापयेदासने तस्मिन् खिन्नः कार्यक्षणे नृणाम् ॥ १४६ ॥

एवं सर्वं विधायेदमिति कर्तव्यमात्मनः ।

युक्तश्चैवाप्रमत्तश्च परिरक्षेदिमाः प्रजाः ॥ १४७ ॥

विक्रोशन्त्यो यस्य राष्ट्राद्धियन्ते दस्युभिः प्रजाः ।

संपश्यतः सभृत्यस्य मृतः स न तु जीवति ॥ १४८ ॥

क्षत्रियस्य परो धर्मः प्रजानामेव पालनम् ।

निर्दिष्टफलभोक्ता हि राजा धर्मेण युज्यते ॥ १४९ ॥

उत्थाय पश्चिमे यामे कृतशौचः समाहितः ।

हुताग्निर्ब्राह्मणांश्चाचर्य प्रविशेत्स शुभां सभाम् ॥ १५० ॥

तत्र स्थितः प्रजाः सर्वाः प्रतिनन्य विसर्जयेत् ।

विसृज्य च प्रजाः सर्वा मन्त्रयेत्सह मन्त्रिभिः ॥ १५१ ॥

गिरिपृष्ठं समारुह्य प्रासादं वा रहोगतः ।

अरण्ये निःशलाके वा मन्त्रयेदविभावितः ॥ १५२ ॥

यस्य मन्त्रं न जानन्ति सजागम्य पृथग्जनाः ।

स कृत्स्नां पृथिवीं भुङ्क्ते कोशहीनोऽपि पार्थिवः ॥ १५३ ॥

जडमूकान्धबधिरांस्तिर्यग्योनान्वगोतिगान् ।

स्त्रीम्लेच्छव्याधितव्यङ्गान्मन्त्रकालेऽपसारयेत् ॥ १५४ ॥

भिन्दन्त्यवमता मन्त्रं तिर्यग्योनास्तथैव च ।

स्त्रियश्चैव विशेषेण तस्मात्तत्रादृतो भवेत् ॥ १५५ ॥

मध्यंदिनेऽर्धरात्रे वा विश्रान्तो विगतक्लमः ।

चिन्तयेद्धर्मकालार्थान् सार्धं तैरेक एव वा ॥ १५६ ॥

परस्परविरुद्धानां तेषां च समुपार्जनम् ।

कन्यानां संप्रदानं च कुमारानां च रक्षणम् ॥ १५७ ॥

दूतसंप्रेषणं चैव कार्यशेषं तथैव च ।

अन्तःपुरप्रचारं च प्रणिधीनां च चेष्टितम् ॥ १५८ ॥

कृतस्नं चाष्टविधं कर्म पञ्चवर्गं च तत्त्वतः ।

अनुरागापरागौ च प्रचारं मण्डलस्य च ॥ १५६ ॥

मध्यमस्य प्रचारं च विजिगीषोश्च चेष्टितम् ।

उदासीनप्रचारं च शत्रोश्चैव प्रयत्नतः ॥ १६० ॥

एताः प्रकृतयो मूलं मण्डलस्य समासतः ।

अष्टौ चान्याः समाख्याता द्वादशैव तु ताः स्मृताः ॥ १६१ ॥

अमात्यराष्ट्रदुर्गार्थदण्डाख्याः पञ्च चापराः ।

प्रत्येकं कथिता ह्येताः संक्षेपेण द्विसप्ततिः ॥ १६२ ॥

अनन्तरमूर्तिं विद्यादरिसेविनमेव च ।

अरेरनन्तरं मित्रमुदासीनं तयोः परम् ॥ १६३ ॥

तान्सर्वानभिसंदध्यात्सामादिभिरुपक्रमैः ।

व्यस्तैश्चैव समस्तैश्च पौरुषेण नयेन च ॥ १६४ ॥

सन्धिं च विग्रहं चैव यानमासनमेव च ।

द्वैधीभावं संश्रयं च षड्गुणांश्चिन्तेयेत्सदा ॥ १६५ ॥

आसनं चैव यानं च सन्धिं विग्रहमेव च ।

कार्यं वीक्ष्य प्रयुञ्जीत द्वैधं संश्रयमेव च ॥ १६६ ॥

सन्धिं तु द्विविधं विद्याद्राजा विग्रहमेव च

उभे यानासने चैव द्विविधः संश्रयः स्मृतः ॥ १६७ ॥

समानयानकर्मा च विपरीतस्तथैव च ।

तदा त्वायतिमंयुक्तः सन्धिर्ज्ञेयो द्विलक्षणः ॥ १६८ ॥

स्वयं कृतश्च कार्यार्थमकाले काल एव वा ।

मित्रस्य चैवापकृते द्विविधो विग्रहः स्मृतः ॥ १६९ ॥

एकाकिनश्चात्ययिके कार्ये प्राप्ते यदृच्छया ।

संहतस्य च मित्रेण द्विविधं यानमुच्यते ॥ १७० ॥

क्षीणस्य चैव क्रमशो दैवात्पूर्वकृतेन वा ।
 मित्रस्य चानुरोधेन द्विविधं स्मृतमासनम् ॥ १७१ ॥
 बलस्य स्वामिनश्चैव स्थितिः कार्यार्थसिद्धये ।
 द्विविधं कीर्त्यते द्वैधं षाड्गुण्यगुणवेदिभिः ॥ १७२ ॥
 अर्थसंपादनार्थं च पीडयमानस्य शत्रुभिः ।
 साधुषु व्यपदेशार्थं द्विविधः संश्रयः स्मृतः ॥ १७३ ॥
 यदावगच्छेदायत्यामाधिक्यं ध्रुवमात्मनः ।
 तदात्वे चाल्पिकां पीडां तदा सन्धिं समाश्रयेत् ॥ १७४ ॥
 यदा प्रकृष्टा मन्येत सर्वास्तु प्रकृतीर्भृशम् ।
 अत्युच्छ्रितं तथात्मानं तदा कुर्वीत विग्रहम् ॥ १७५ ॥
 यदा मन्येत भावेन हृष्टं पुष्टं बलं स्वकम् ।
 परस्य विपरीतं च तदा यायाद्रिपुं प्रति ॥ १७६ ॥
 यदा तु स्यात्परिचीणो बाहनेन बलेन च ।
 तदासीत प्रयत्नेन शनकैः सान्त्वयन्नरीन् ॥ १७७ ॥
 मन्येतारिं यदा राजा सर्वथा बलवत्तरम् ।
 तदा द्विधा बलं कृत्वा साधयेत्कार्यमात्मनः ॥ १७८ ॥
 यदा परबलानां तु गमनीयतमो भवेत् ।
 तदा तु संश्रयेत् क्षिप्तं धार्मिकं बलिनं नृपम् ॥ १७९ ॥
 निग्रहं प्रकृतीनां च कुर्याद्योऽरिबलस्य च ।
 उपसेवेत तं नित्यं सर्वयत्नैर्गुरुं यथा ॥ १८० ॥
 यदि तत्रापि संपश्येद्दोषं संश्रयकारितम् ।
 सुयुद्धमेव तत्रापि निर्विशङ्कः समाचरेत् ॥ १८१ ॥
 सर्वोपायैस्तथा कुर्यान्नीतिज्ञः पृथिवीपतिः ।
 यथास्याभ्याधिका न स्युर्मित्रोदासीनशत्रवः ॥ १८२ ॥

आयति सर्वकार्याणां तदात्वं च विचारयेत् ।
 अतीतानां च सर्वेषां गुणदोषौ च तत्त्वतः ॥ १८३ ॥
 आयत्यां गुणदोषज्ञस्तदात्वे क्षिप्रनिश्चयः ।
 अतीते कार्यशेषज्ञः शत्रुभिर्नाभिभूयते ॥ १८४ ॥
 यथैनं नाभिसदध्युर्मित्रोदासीनशत्रवः ।
 तथा सर्वं संविदभ्यादेश सामासिको नयः ॥ १८५ ॥
 यदा तु यावन्मातिष्ठेदरिराष्ट्रं प्रति प्रभुः ।
 तदा नैनं विधानेन यायादरिपुरं शनैः ॥ १८६ ॥
 मार्गशीर्षे शुभे मासि यायाद्यात्रा महीपतिः ।
 फाल्गुनं वाऽथ चैत्रं वा मासौ प्रति यथा बलम् ॥ १८७ ॥
 अन्वेष्यपि तु कालेषु यदा पश्येद् ध्रुवं जयम् ।
 तदा यायाद्विगृह्यैव व्यसने चोत्थिते रिपोः ॥ १८८ ॥
 कृत्वा विधानं मूले तु यात्रिकं च यथाविधि ।
 उपगृह्णात्पदं चैव चारान्सम्यग्विधाय च ॥ १८९ ॥
 संक्षोध्य त्रिविधं मार्गं षड्विधं च बलं स्वकम् ।
 रीपरायिककल्पेन यायादरिपुरं शनैः ॥ १९० ॥
 शत्रुसेविनि मित्रे च गूढे युक्ततरो भवेत् ।
 गतप्रत्यागते चैव स हि कष्टतरो रिपुः ॥ १९१ ॥
 दण्डव्यूहेन तन्मार्गं यापात्तु शकटेन वा ।
 वराहमकाराभ्यां वा सूच्या वा गरुडेन वा ॥ १९२ ॥
 यतश्च भयमाशङ्केततो विस्तारयेद्बलम् ।
 पश्येन चैव व्यूहेन निविशेत् सदा स्वयम् ॥ १९३ ॥
 सेनापतिबलाध्यक्षौ सर्वदिक्षु निवेशयेत् ।
 यतश्च भयमाशङ्केत् प्राचीं तां कल्पयेद्दिशम् ॥ १९४ ॥

गुल्मांश्च स्थापयेदाश्वान् कृत्सञ्ज्ञान् समन्ततः ।
 स्थाने युद्धे च कुशलानभीरुनविकारिणः ॥ १६५ ॥
 संहतान्योधयेदल्पान् कामं विस्तारयेद्बहून् ।
 सूच्या वज्रेण चैवैतान्व्यूहेन व्यूह्य योधयेत् ॥ १६६ ॥
 स्यन्दनाश्वैः समे युद्धेदनूपे नौद्विपैस्तथा ।
 वृक्षगुल्मावृते चापैरसिचर्मायुधैः स्थले ॥ १६७ ॥
 कुरुक्षेत्रांश्च मत्स्यांश्च पञ्चालान् शूरसेनजान् ।
 दीर्घाल्लघूंश्चैव नरानग्रानीकेषु योजयेत् ॥ १६८ ॥
 प्रहर्षयेद्बलं व्यूह्य तांश्च सम्यक् परीक्षयेत् ।
 चेष्टाश्चैव विजानीयादरीन्योधयतामपि ॥ १६९ ॥
 उपरुध्यारिमासीत् राष्ट्रं चास्योपपीडयेत् ।
 दूषयेच्चास्य सततं यवसान्नोदकेन्धनम् ॥ २०० ॥
 भिन्वाच्चैव तडागानी प्राकारपरिखास्तथा ।
 स्मरस्कन्दयेच्चैनं रात्रौ वित्रासयेत्तथा ॥ २०१ ॥
 उपजप्यानुपजपेद् युध्येतैव च तत्कृतम् ।
 युक्ते च दैवे युध्येत जयप्रेप्सुरपेतभीः ॥ २०२ ॥
 साम्ना दानेन भेदेन समस्तैरथवा पृथक् ।
 विजेतुं प्रयतेतारीम्न युद्धेन कदाचन ॥ २०३ ॥
 अनित्यो विजयो यस्माद् दृश्यते युद्धयमानयोः ।
 पराजयश्च संग्रामे तस्माद् युद्धं विवर्जयेत् ॥ २०४ ॥
 त्रयाणामप्युपायानां पूर्वोक्तानामसम्भवे
 तथा युध्येत सम्पन्नो विजयेत रिपून् यथा ॥ २०५ ॥
 जित्वा संपूजयेद्देवान् ब्राह्मणांश्चैव धार्मिकान् ।
 प्रदद्यात्परिहारांश्च ख्यापयेद्भयानि च ॥ २०६ ॥

सर्वेषां तु विदित्वैषां समासेन चिकीर्षितम् ।
 स्थापयेत्तत्र तद्वंश्यं कुर्याच्च समयक्रियाम् ॥ २०७ ॥
 प्रमाणानि च कुर्वीत तेषां धर्मान्यथोदितान् ।
 रत्नैश्च पूजयेदनं प्रधानपुरुषैः सह ॥ २०८ ॥
 आदानमप्रियकरं दानं च प्रियकारकम् ।
 अभीप्सितानामर्थानां काले युक्तं प्रशस्यते ॥ २०९ ॥
 सर्वं कर्मेदमायत्तं विधाने दैवमानुषे ।
 तयोर्दैवमचिन्त्यं तु मानुषे विद्यते क्रिया ॥ २१० ॥
 दैवेन विधिनाऽयुक्तं मानुष्यं यत्प्रवर्तते ।
 परिक्लेशेन महता तदर्थस्य समाधकम् ॥ २११ ॥
 संयुक्तस्यापि दैवेन पुरुषकारेण वर्जितम् ।
 विना पुरुषकारेण फलं क्षेत्रं प्रयच्छति ॥ २१२ ॥
 चन्द्रार्काद्या ग्रहा वायुरग्निरापस्तथैव च । १ भा-
 इह दैवेन साध्यन्ते पौरुषेण प्रयत्नतः ॥ २१३ ॥
 सहैवापि ब्रजेद्युक्तः सन्धिं कृत्वा प्रयत्नतः ।
 मित्रं भूमिं हिरण्यं वा संपदंस्त्रिविधं फलम् ॥ २१४ ॥
 पार्थिवग्राहं च संप्रेक्ष्य तथा क्रन्दं च मण्डले ।
 मित्रादथाप्यमित्राद्वा यात्राफलमवाप्नुयात् ॥ २१५ ॥
 हिरण्यभूमिसंप्राप्त्या पार्थिवो न तथैषते ।
 यथा मित्रं ध्रुवं लब्ध्वा कृशमप्यायतिक्षमम् ॥ २१६ ॥
 धर्मज्ञं च कृतज्ञं च तुष्टप्रकृतिमेव च ।
 अनुरक्तं स्थिरारम्भं लघुमित्रं प्रशस्यते ॥ २१७ ॥
 प्राज्ञं कुलीनं शूरं च दक्षं दातारमेव च ।
 कृतज्ञं धृतिमन्तं च कष्टमाहुररिं बुधाः ॥ २१८ ॥



अथैता पुरुषज्ञानं शौर्यं करुणवेदिता ।
स्थौललक्ष्यं च सततमुदासीनगुणोदयः ॥ २१६ ॥
क्षेम्यां सस्यप्रदां नित्यं पशुवृद्धिकरीमपि ।
परित्यजेन्वृषो भूमिमात्मार्थमविचारयन् ॥ २१७ ॥
आपदर्थे धनं रक्षेद्द्वारान् रक्षेद्धनैरपि । आपदपदं
आत्मानं सततं रक्षेद्द्वारैरपि धनैरपि ॥ २१८ ॥
सह सर्वाः समुत्पन्नाः प्रसन्नीक्ष्यापदो मृशम् ।
संयुक्तांश्च वियुक्तांश्च सर्वोपायान् सृजेद्बुधः ॥ २१९ ॥
उपेतारजुपेथं च सर्वोपायांश्च कृत्स्नशः ।
एतत्प्रयं समाश्रित्य प्रयतेतार्थसिद्धये ॥ २२० ॥
एवं सर्वमिदं राजा सद्यः संमन्य मन्त्रिभिः ।
व्याधम्यालुत्य मध्याह्ने भोक्तुमन्तःपुरं विशेत् ॥ २२१ ॥
तत्रात्मभूतैः कालज्ञैरष्टार्यैः परिचारकैः ।
सुपरीक्षितमन्त्राद्यमध्यान्मन्त्रैर्विषापहैः ॥ २२२ ॥
विषजैरगदैः श्वास्थं सर्वव्रथ्याणि योजयेत् ।
विषह्मनि च रत्नानि नियतो धारयेत्सदा ॥ २२३ ॥
परीक्षिताः स्त्रियश्चैनं वयजगोदक्षधूपनैः ।
वेषाभरणसंशुद्धाः स्पृशेयुः सुसमाहिताः ॥ २२४ ॥
एवं प्रयत्नं कुर्वीत यानश्चर्यासनाशने ।
स्नाने प्रसाधने चैव सर्वालङ्कारकेषु च ॥ २२५ ॥
अलङ्कृतश्च संपश्येदायुधीयं पुनर्जनम् ।
वादनानि च सर्वाणि शस्त्राण्याभरणानि च ॥ २२६ ॥
सध्यां चोपास्यशृणुयादन्तर्वेदमनि शस्त्रभृत् ।
रहस्याख्यायिनां चैव प्रणिधीनां च चेष्टितम् ॥ २२७ ॥

गत्वा कच्चान्नरं त्वन्यत्समनुज्ञाप्य तं जनम् ।
 प्रविशेद्भोजनार्थं च स्त्रीवृत्तोऽन्तः पुरं पुनः ॥ २३१ ॥
 तत्र भुक्त्वा पुनः किञ्चित्तूर्यघोषैः प्रहर्षितः ।
 संविशन्तु यथाकालमुत्तिष्ठेच्च गतक्लमः ॥ २३२ ॥
 एतद्विधानमातिष्ठेदरोगः पृथिवीपतिः ।
 अस्वस्थः सर्वमेतत्तु भृत्येषु विनियोजयेत् ॥ २३३ ॥

अथाष्टमोऽध्यायः ।

व्यवहागन् दिदृक्षुस्तु ब्राह्मणैः सह पार्थिवः ।
 मन्त्रज्ञैर्मन्त्रिभिश्चैव विनीतः प्रविशेत्सभाम् ॥ १ ॥
 तत्रासीनः स्थितो वापि पाणिमुद्यम्य दक्षिणम् ।
 विनीतवेषाभरणः पश्येत्कार्याणि कार्याणाम् ॥ २ ॥
 प्रत्यहं देशदृष्टैश्च शास्त्रदृष्टैश्च हेतुभिः ।
 अष्टादशसु मार्गेषु निबद्धानि पृथक् पृथक् ॥ ३ ॥
 तेषामाद्यमृणादानं निक्षेपोऽस्वामिविक्रयः ।
 संभूय च समुत्थानं दत्तस्यानपकर्म च ॥ ४ ॥
 वेतनस्यैव चादानं संविदश्च व्यतिक्रमः ।
 क्रयविक्रयानुशयो चिदादः स्वामिपालयोः ॥ ५ ॥
 सीमाविवादधर्मश्च पारुष्ये दण्डवाचिके ।
 स्तेयं च साहसं चैव स्त्रीसंग्रहणमेव च ॥ ६ ॥

स्त्रीपुंभर्मो विभागश्च द्यूतमाहूय एव च ।
पदान्यष्टादशैतानि व्यवहारस्थिताविह ॥ ७ ॥

एषु स्थानेषु भूयिष्ठं विवादं चरतां नृणाम् ।
धर्मशाश्वतमाश्रित्य कुर्यात् कार्यविनिर्णयम् ॥ ८ ॥

यदा स्वयं न कुर्यात्तु नृपतिः कार्यदर्शनम् ।
तदा नियुज्याद्विद्वांसं ब्राह्मणं कार्यदर्शने ॥ ९ ॥

सोऽस्य कार्याणि संपश्येत्सभ्यैरेव त्रिभिर्वृतः ।
सभामेव च विद्याग्रयामासीनः स्थित एव वा ॥ १० ॥

यस्मिन्देशे निषीदन्ति विप्रा वेदविदस्त्रयः ।
राज्ञश्चाधिकृतो विद्वान् ब्रह्मणस्तां सभां विदुः ॥ ११ ॥

धर्मो विद्धस्त्वधर्मेण सभां यत्रोपतिष्ठते ।
शल्यं चास्य न कृन्तन्ति विद्धास्तत्र सभासदः ॥ १२ ॥

सभां वा न प्रवेष्टव्यं वक्तव्यं वा समञ्जसम् ।
अब्रुवन् विब्रुवन्वापि तरो भवति किल्बिषी ॥ १३ ॥

यत्र धर्मो ह्यधर्मेण सत्यं यत्राऽनृतेन च ।
हन्यते प्रेक्षमाणानां हतास्तत्र सभासदः ॥ १४ ॥

धर्म एव हतो हन्ति धर्मो रक्षति रक्षितः ।
तस्माद्धर्मो न हन्तव्यो मानो धर्मो हतोऽवधीत् ॥ १५ ॥

वृषो हि भगवान्धर्मस्तस्य यः कुरुते ह्यलम् ।
वृषलं तं विदुर्देवास्तस्माद्धर्मं न लोपयेत् ॥ १६ ॥

एक-एव सुहृद्धर्मो निधनेऽप्यनुयाति यः ।
शरीरेण समं नाशं सर्वमन्यद्वि गच्छति ॥ १७ ॥

पादोऽधर्मस्य कर्त्तारं पादः साक्षिणमृच्छति ।
पादः सभासदः सर्वान् पादो राजानमृच्छति ॥ १८ ॥

राजा भवत्यनेनास्तु मुच्यन्ते च सभासदः ।
एनो गच्छति कर्त्तारं निन्दार्हो यत्र निन्यते ॥ १९ ॥

यस्य शूद्रस्तु कुरुते राज्ञो धर्मविवेचनम् ।
तस्य सीदति तद्राष्ट्रं पङ्के गौरिव पश्यतः ॥ २० ॥

यद्राष्ट्रं शूद्रभूयिष्ठं नास्तिकाक्रान्तमद्विजम् ।
विनश्यत्याशु तत्कृत्स्नं दुर्भिक्षव्याधिपीडितम् ॥ २१ ॥

धर्मासनमधिष्ठाय संवीताङ्गः समाहितः ।
प्रणम्य लोकपालेभ्यः कार्यदर्शनमारभेत् ॥ २२ ॥

अर्थान्ार्थावुभौ बुध्वा धर्माधर्मौ च केवलौ ।
वर्णक्रमेण सर्वाणि पश्येत्कार्याणि कार्थिणाम् ॥ २३ ॥

बाह्यैर्विभावयेल्लिङ्गैर्भावमन्तर्गतं नृणाम् ।
स्वरवर्णङ्गिताकारैश्चक्षुषा चेष्टितेन च ॥ २४ ॥

आकारैरिङ्गितैर्गत्या चेष्टया भाषितेन च ।
नेत्रवक्त्रधिकारैश्च गृह्यतेऽन्तर्गतं मनः ॥ २५ ॥

बालदायादिकं रिक्तं तावद्राजानुपालयेत् ।
यावत् न स्यात्समावृत्तो यावच्चातीतशैशवः ॥ २६ ॥

वशाऽपुत्रासु चैवं स्याद्रक्षणं निष्कुलासु च ।
पतिव्रतासु च स्त्रीषु विधवास्वातुरासु च ॥ २७ ॥

एवमेव विधिं कुर्याद्योषित्सु पतितास्वपि ।
वस्त्रालम्बनं देयं च वसेयुश्च गृहान्तिके ॥ २८ ॥

जीवन्तीनां तु तासां ये तद्धरेयुः स्वबान्धवाः ।
ताञ्छिष्याच्चौरदण्डेन धार्मिकः पृथिवीपतिः ॥ २९ ॥

प्रणष्टस्वामिकं रिक्तं राजा उपब्दं निधापयेत् ।
अर्वाक् उपब्दाद्धरेत्स्वामी परेण नृपतिर्हरेत् ॥ ३० ॥

ममेदमिति यो ब्रूयात्सोऽनुयोज्यो यथाविधि ।
 संवाद्य रूपसंख्यादीन् स्वामी तद्द्रव्यमर्हति ॥ ३१ ॥
 अवदयानो नष्टस्य देशं कालं च तत्त्वतः ।
 वर्णं रूपं प्रमाणं च तत्समं दण्डमर्हति ॥ ३२ ॥
 आददीताथ षड्भागं प्रणष्टाधिगताक्षुपः ।
 दशमं द्वादशं वापि सतां धर्ममनुस्मरन् ॥ ३३ ॥
 प्रणष्टाधिगतं द्रव्यं तिष्ठेद्युक्तैरधिष्ठितम् ।
 यांस्तत्र चौरान् गृहीयात्तान् राजभेन घातयेत् ॥ ३४ ॥
 ममायामिति यो ब्रूयान्निधिं सत्येन मानवः ।
 तस्याददीत षड्भागं राजा द्वादशमेव वा ॥ ३५ ॥
 अनृतं तु वदन्दण्ड्यः स्वचित्तस्यांशमष्टमम् ।
 तस्यैव वा निधानस्य संख्यायाल्पीयसीं कलाम् ॥ ३६ ॥
 ब्राह्मणस्तु निधिं लब्ध्वा क्षिप्रं राज्ञे निवेदयेत् ।
 तेन दत्तं तु भुञ्जीत स्तेनः स्यादनिवेदयन् ॥ ३७ ॥
 यं तु पश्येन्निधिं राजा पुराणं निहितं क्षितौ ।
 तस्माद् द्विजेभ्यो दत्त्वार्धमर्धं कोशे प्रवेशयेत् ॥ ३८ ॥
 निधीनां तु पुराणानां धातूनामेव च क्षितौ ।
 अर्धभाग्यक्षणाद्राजा भूमेरधिपतिर्हि सः ॥ ३९ ॥
 दातव्यं सर्ववर्ण्येभ्यो राज्ञा चौरैर्हृतं धनम् ।
 राजा तदुपयुञ्जानश्चौरस्याप्नोति किल्बिषम् ॥ ४० ॥
 जातिजानपदान्धर्मान्श्रेणीधर्माश्च धर्मवित् ।
 समीक्ष्य कुलधर्माश्च स्वधर्मं प्रतिपादयेत् ॥ ४१ ॥
 स्वानि कर्माणि कुर्वाणा दूरे सन्तोऽपि मानवाः ।
 प्रिया भवन्ति लोकस्य स्वे स्वे कर्मण्यवस्थिताः ॥ ४२ ॥

नोत्पादयेत्स्वयं कार्यं राजा नाप्यस्य पुरुषः ।

न च प्रापितमन्येन असेदर्थं कथञ्चन ॥ ४३ ॥

यथा नयत्यसृक्पातैर्मृगस्य मृगयुः पदम् ।

नयेत्तथानुमानेन धर्मस्य नृपतिः पदम् ॥ ४४ ॥

सत्यमर्थं च संपश्येदात्मानमथ साक्षिणः ।

देशं रूपं च कालं च व्यवहारविधौ स्थितः ॥ ४५ ॥

सद्भिराचरितं यत्स्याद्भर्मिकैश्च द्विजातिभिः ।

तद्देशकुलजातीनामविरुद्धं प्रकल्पयेत् ॥ ४६ ॥

अधमर्णार्थमिद्वयमुत्तमर्णेन चोदितः ।

दापयेद्भनिकस्यार्धमधमर्णाद्विभावितम् ॥ ४७ ॥

यैर्यैरुपायैरर्थं स्वं प्राप्नुयादुत्तमर्णिकः ।

तैस्तैरुपायैः संगृह्य दापयेदधमर्णिकम् ॥ ४८ ॥

धर्मेण व्यवहारेण क्लृप्ताचरितेन च ।

प्रयुक्तं साधयेदर्थं पञ्चमेन बलेन च ॥ ४९ ॥

यः स्वयं साधयेदर्थमुत्तमर्णोऽधमर्णिकात् ।

न स राज्ञाभियोक्तव्यः स्वकं संसाधयन्धनम् ॥ ५० ॥

अर्थेऽपव्ययमानं तु करणेन विभावितम् ।

दापयेद्भनिकस्यार्थं दण्डलेशं च शक्तिः ॥ ५१ ॥

अपन्हवेऽधमर्णस्य देहीत्युक्तस्य संसदि ।

अभियोक्ता दिशेद्देश्यं करणं बान्धुदुहिशेत् ॥ ५२ ॥

अदेश्यं यश्च दिशति निर्दिश्यापहृते च यः ।

यश्चाधरोत्तरानर्थान् विगीतान्नावबुध्यते ॥ ५३ ॥

अपदिश्यापदेश्यं च पुनर्यस्त्वपधावति ।

सम्यक् प्रणिहितं चार्थं पृष्टः सन्नाभिनन्दति ॥ ५४ ॥

असंभाष्ये साक्षिभिश्च देशे संभाषते मिथः ।
 निरुच्यमानं प्रश्नं च नेच्छेद्यश्चापि निष्पतेत् ॥ ५५ ॥
 ब्रूहित्युक्तश्च न ब्रूयादुक्तं च न विभायेत् ।
 न च पूर्वापरं विद्यात्तस्मादर्थात्स हीयते ॥ ५६ ॥
 साक्षिणः सन्ति सेत्युक्त्वा दिशेत्युक्तो दिशेन्न यः ।
 धर्मस्थः कारणैरेतैर्हीनं तमपि निर्दिशेत् ॥ ५७ ॥
 अभियोक्ता न चेद्ब्रूयाद् वध्यो दण्ड्यश्च धर्मतः ।
 न चेत्त्रिपक्षात्प्रब्रूयाद्धर्मं प्रति पराजितः ॥ ५८ ॥
 यो यावन्निहनुवीतार्थं मिथ्या यावति वा वदेत् ।
 तौ नृपेण ह्यधर्मज्ञौ दाप्यौ तद्विगुणं दमम् ॥ ५९ ॥
 पृष्टोऽपव्ययमानस्तु कृतावस्थो धनैषिणा ।
 ज्वरैः साक्षिभिर्भाव्यां नृपब्राह्मणसन्निधौ ॥ ६० ॥
 यादृशा धनिभिः कार्या व्यवहारेषु साक्षिणः ।
 तादृशान्संप्रवक्ष्यामि यथावाच्यमृतं च तैः ॥ ६१ ॥
 गृहिणः पुत्रिणो मौलाः क्षत्रविदश्चद्रयोनयः ।
 अथ्युक्ताः साक्ष्यमर्हन्ति न ये केचिदनापदि ॥ ६२ ॥
 आप्ताः सर्वेषु वर्णेषु कार्याः कार्येषु साक्षिणः ।
 सर्वधर्मविदोऽल्लुब्धा विपरीतास्तु वर्जयेत् ॥ ६३ ॥
 नार्थसंबन्धिनोऽनाप्ता न सहाया न वैरिणः ।
 न दृष्टदोषाः कर्तव्या न व्याध्यार्ता न दूषिताः ॥ ६४ ॥
 न साक्षी नृपतिः कार्यो न कारुककुशीलवौ ।
 न श्रोत्रियो न लिङ्गस्थो न सङ्गभ्यो विनिर्गतः ॥ ६५ ॥
 नाध्यधीनो न वक्तव्यो न दस्युर्न विकर्मकृत् ।
 न वृद्धो न शिशुर्नैको नान्त्यो न विकलेन्द्रियः ॥ ६६ ॥

नार्तो न मत्तो नोन्मत्तो न क्षुत्तृष्णोपपीडितः ।
 न श्रमार्तो न कामार्तो न क्रुद्धो नापि तस्करः ॥ ६७ ॥
 स्त्रीणां साक्ष्यं स्त्रियः कुर्युर्द्विजानां सदृशा द्विजाः ।
 शूद्राश्च सन्तः शूद्राणामन्त्यानामन्त्ययोनयः ॥ ६८ ॥
 अनुभावी तु यः काश्चित् कुर्यात्साक्ष्यं विवादिनाम् ।
 अन्तर्वेद्मन्यरण्ये वा शरीरस्यापि चात्यये ॥ ६९ ॥
 स्त्रियाप्यसंभवे कार्यं बालेन स्थविरेण वा ।
 शिष्येण बन्धुना वापि दासेन भृतकेन वा ॥ ७० ॥
 बालवृद्धातुराणां च साक्ष्येषु वदतां मृषा ।
 जानीयादस्थिरां वाचमुत्सिक्तमनसां तथा ॥ ७१ ॥
 साहसेषु च सर्वेषु स्तेयसंग्रहणेषु च ।
 बाणदण्डयोश्च पारुष्ये न परीक्षेत साक्षिणः ॥ ७२ ॥
 बहुत्वं परिगृहीयात्साक्षिद्वैधे नराधिपः ।
 समेषु तु गुणोत्कृष्टान् गुणिद्वैधे द्विजोत्तमान् ॥ ७३ ॥
 समक्षदर्शनात्साक्ष्यं श्रवणाच्चैव सिद्ध्यति ।
 तत्र सत्यं ब्रुवन्साक्षी धर्मार्थाभ्यां न हीयते ॥ ७४ ॥
 स्वभावेनैव यद्ब्रूयुस्तद्ग्राह्यं व्यावहारिकम् ।
 अतो यदन्याद्विब्रूयुर्धर्मार्थं तदपार्थक्यम् ॥ ७५ ॥
 सभान्तः साक्षिणः प्राप्तानर्थिप्रत्यर्थिसन्निधौ ।
 प्राङ्घ्रिपाकोऽनुयुज्जीत विधिनानेन सान्त्वयन् ॥ ७६ ॥
 यद्द्वयोरनयोर्वेत्थ कार्येऽस्मिंश्चेष्टितं मिथः ।
 तद्ब्रूत सर्वं सत्येन युष्माकं ह्यत्र साक्षिताः ॥ ७७ ॥
 सत्यं साक्ष्ये ब्रुवन्साक्षी लोकानामोति पुष्कलान् ।
 इह चानुत्तमां कीर्तिं वागेषा ब्रह्मपूजिता ॥ ७८ ॥

साक्ष्येऽनृतं वदन्पार्श्वेर्ष्यते वारुणैर्मृशम् ।
विवशः शतमाजातीस्तस्मात्साक्ष्यं वदेदृतम् ॥ ७९ ॥

ब्राह्मणो वै मनुष्याणामादित्यस्तेजसां दिवि ।
शिरो वा सर्वगात्राणां धर्माणां सत्यमुत्तमम् ॥ ८० ॥

नास्ति सत्यात्परो धर्मो नानृतात्पातकं परम् ।
साक्षिधर्मं विशेषेण तस्मात्सत्यं विशिष्यते ॥ ८१ ॥

एकमेवाऽद्वितीयं तु प्रब्रुवन्नावबुध्यते ।
सत्यं स्वर्गस्य सोपानं पारावारस्य नौरिव ॥ ८२ ॥

सत्येन पूयते साक्षी धर्मः सत्येन वर्धते ।
तस्मात्सत्यं हि वक्तव्यं सर्ववर्णेषु साक्षिभिः ॥ ८३ ॥

आत्मैव ह्यात्मनः साक्षी गतिरात्मा तथात्मनः ।
मावमंस्थाः स्वमात्मानं नृणां साक्षिणमुत्तमम् ॥ ८४ ॥

मन्यन्ते वै पापकृतो न कश्चित्पश्यतीति नः ।
तांस्तु देवाः प्रपश्यन्ति स्वस्यैवान्तरपूरुषः ॥ ८५ ॥

देवब्राह्मणसानिधये साक्ष्यं पृच्छेदृतं द्विजान् ।
उदङ्मुखान्प्राङ्मुखान्वा पूर्वाह्नं वै शुचिः शुचीन् ॥ ८६ ॥

ब्रूहीति ब्राह्मणं पृच्छेत्सत्यं ब्रूहीति पार्थिवम् ।
गोबीजकाञ्चनैर्वैश्यं शूद्रं सर्वैस्तु पातकैः ॥ ८७ ॥

ब्रह्मघ्नो ये स्मृता लोका ये च स्त्रीबालघातिनः ।
मित्रद्रुहः कृतघ्नस्य ते ते स्युर्ब्रुवतो मृषा ॥ ८८ ॥

नग्नो मुण्डः कपालेन भिक्षार्थी क्षुत्पिपासितः ।
अन्धः शत्रुकुलं गच्छेद्यः साक्ष्यमनृतं वदेत् ॥ ८९ ॥

अवाक्शिरास्तमस्यन्धे किलिवषी नरकं व्रजेत् ।
यः प्रश्नं वितथं ब्रूयात्पृष्ठः सन् धर्मनिश्चय ॥ ९० ॥

गोरक्षकान्वाणिजिकांस्तथा कारुकुशीलवान् ।
 प्रैष्यान्वार्धुशिकांश्चैव विप्रान् शूद्रवदाचरेत् ॥ ८५ ॥
 येष्मन्तीताः स्वधर्मेभ्यः परपिण्डोपजीविनः ।
 द्विजत्वमभिकाङ्क्षन्ति तांश्च शूद्रानिवाचरेत् ॥ ८६ ॥
 त्रिपक्षादब्रुवन्माक्ष्यमृणादिषु नरोऽगदः ।
 तदृणं प्राप्नुयात्सर्वं दशबन्धं च सर्वतः ८७ ॥
 असाक्षिकेषु त्वर्थेषु मिथो विवदमानयोः ।
 अविन्दंस्तत्त्वतः सत्यं शपथेनापि लभ्यते ॥ ८८ ॥
 न वृथा शपथं कुर्यात्स्वलपेऽप्यर्थे नरो बुधः ।
 वृथा हि शपथं कुर्वन् प्रेत्य चेह च नश्यति ॥ ८९ ॥
 सत्येन शापयेद्विप्रं क्षत्रियं वाहनायुधैः ।
 बगोजिकाश्चतैर्वैश्यं शूद्रं सर्वैस्तु पातकैः ॥ ९० ॥
 यस्मिन्मयस्मिन्निवादे तु कौटसाक्ष्यं कृतं भवेत् ।
 तत्तत्कार्यं निर्वर्तेत कृतं चाप्यकृतं भवेत् ॥ ९१ ॥
 लोभान्मोहाद्भयान्मैत्र्यात्कामात्क्रोधात्तथैव च ।
 अज्ञानाद्बालभावाच्च साक्ष्यं वितथमुच्यते ॥ ९२ ॥
 एषामन्यतमे स्थाने यः साक्ष्यमनृतं वदेत् ।
 तस्य दण्डविशेषास्तु प्रवक्ष्याम्यनुपूर्वशः ॥ ९३ ॥
 लोभात् सहस्रं दण्ड्यस्तु मोहात्पूर्वं तु साहसम् ।
 भयाद्द्वौ मध्यमौ दण्डौ मैत्र्यात्पूर्वं चतुर्गुणम् ॥ ९४ ॥
 कामाद्दशगुणं पूर्वं क्रोधात्तु त्रिगुणं परम् ।
 अज्ञानाद् द्वे शते पूर्णं बालिह्याच्छतमेव तु ॥ ९५ ॥
 एतानाहुः कौटसाक्ष्ये प्रोक्तान्दण्डान्मनीषिभिः ।
 धर्मस्याव्याभिचारार्थमधर्मनियमाय च ॥ ९६ ॥

कौटसाक्ष्यं तु कुर्वाणांस्त्रीन् वर्णान्धारमिको नृपः ।
 प्रवासयेद्दण्डयित्वा ब्राह्मणं तु विवासयेत् ॥ ९७ ॥
 उपस्थमुदरं जिह्वाहस्तौ पादौ च पञ्चमम् ।
 चक्षुर्नासा च कर्णौ च धनं देहस्तथैव च ॥ ९८ ॥
 अनुबन्धं परिज्ञाय देशकालौ च तत्त्वतः ।
 सारापराधौ चालोक्य दण्डं दण्ड्येषु पातयेत् ॥ ९९ ॥
 अधर्मदण्डनं लोके यशोधनं कीर्तिनाशनम् ।
 अस्वर्ग्यं च परत्रापि तस्मात्तत्परिवर्जयेत् ॥ १०० ॥
 अदण्ड्यान्दण्डयन् राजा दण्ड्यांश्चैवाप्यदण्डयन् ।
 अयशा महदाप्नोति नरकं चैव गच्छति ॥ १०१ ॥
 वारदण्डं प्रथमं कुर्याद्विदण्डं तदनन्तरम् ।
 तृतीयं धनदण्डं तु बभ्रदण्डमतः परम् ॥ १०२ ॥
 बधेनापि यदात्वेनाग्निग्रहीतुं न शक्नुयात् ।
 तदैषु सर्वमप्येतत्प्रयुञ्जीत चतुष्टयम् ॥ १०३ ॥
 लोकसंव्यवहारार्थं याः संज्ञाः प्रथिता सुवि ।
 ताम्ररूप्यसुवर्णानां ताः प्रवक्ष्याम्यशेषतः ॥ १०४ ॥
 जालान्तरंगते भानौ यत्सूक्ष्मं दृश्यते रजः ।
 प्रथमं तत्प्रमाणानां त्रसरेणुं प्रचक्षते ॥ १०५ ॥
 त्रसरेणवोऽष्टौ विज्ञेया लिक्षैकापरिमायतः ।
 ता राजसर्षपस्तिस्त्रस्ते त्रयोगैरसर्षपः ॥ १०६ ॥
 सर्षपाः षड् यवा मध्यस्त्रियवं त्वेककृष्णलम् ।
 पञ्चकृष्णलको माषस्ते सुवर्णस्तु षोडश ॥ १०७ ॥
 पलं सुवर्णाश्चत्वारः पलानि धरणं दश ।
 द्वे कृष्णले समधृते विज्ञेया रौप्यमाषकः ॥ १०८ ॥

ते षोडश स्याद्धरणं पुराणश्चैव राजतः ।

कार्षापणं तु विज्ञेयस्ताम्रिकः कार्षिकः पणः ॥ १०९ ॥

धरणानि दश ज्ञेयः शतमानस्तु राजतः ।

चतुःसौवर्णिको निष्को विज्ञेयस्तु प्रमाणतः ॥ ११० ॥

पणानां द्वे शते सार्धे प्रथमः साहसः स्मृतः ।

मध्यमः पञ्च विज्ञेयः सहस्रं त्वेव चोत्तमः ॥ १११ ॥

ऋणे देये प्रतिज्ञाते पञ्चकं शतमर्हति ।

अपह्वे तद्विगुणं तन्मनोरनुशासनम् ॥ ११२ ॥

चलिष्ठविहितां वृद्धिं शृजेद्वित्तविवर्धनीम् ।

अशीतिभागं गृहीयान्मासाद्वर्धुषिकः शते ॥ ११३ ॥

द्विकं शतं वा गृहीयात्सतां धर्ममनुस्मरन् ।

द्विकं शतं हि गृह्णानो न भवत्यर्थकिल्बिषी ॥ ११४ ॥

द्विकं त्रिकं चतुष्कं च पञ्चकं च शतं समम् ।

मासस्य वृद्धिं गृहीयाद्वर्ध्यानामनुपूर्वशः ॥ ११५ ॥

न त्वेवाधौ सोपकारे कौसीदीं वृद्धिमाप्नुयात् ।

न चाधेः कालसंरोधान्निसर्गोऽस्ति न विक्रयः ॥ ११६ ॥

न भोक्तव्यो बलादाधिर्भुञ्जानो वृद्धिमुत्सृजेत् ।

मूल्येन तोषयेच्चैनमाधिस्तेनोऽन्यथा भवेत् ॥ ११७ ॥

आधिश्चोपनिधिश्चोभौ न कालात्ययमर्हतः ।

अवहार्यौ भवेतां तौ दीर्घकालमवस्थितौ ॥ ११८ ॥

संप्रीत्या भुज्यमानानि न नश्यन्ति कदाचन ।

धेनुरुष्ट्रो वहन्नश्वो यश्च दस्यः प्रयुज्यते ॥ ११९ ॥

यत्किञ्चिद्वशवर्षाणि सन्निधौ प्रेक्षते धनी ।

भुज्यमानं परैस्तूष्णीं न स तल्लब्धुमर्हति ॥ १२० ॥

अजडश्चेदपौगण्डो विषये चास्य भुज्यते ।
 भग्नं तद्व्यवहारेण भोक्ता तद्द्रव्यमर्हति ॥ १२१ ॥
 आधिः सीमा बालधनं निक्षेपोपनिधी स्त्रियः ।
 राजस्वं श्रोत्रियस्वं च न भोगेन प्रणश्यति ॥ १२२ ॥
 यः स्वामिनाऽननुज्ञातमाधिं भुङ्क्ते विचक्षणः ।
 तेनार्धवृद्धिर्भोक्तव्या तस्य भोगस्य निष्कृतिः ॥ १२३ ॥
 कुसीदवृद्धिर्द्वैगुण्यं नात्येति सकृदाहता ।
 धान्ये सदे लवे बाह्ये नातिक्रामति पञ्चताम् ॥ १२४ ॥
 कृतानुसारादधिका व्यतिरिक्ता न सिद्ध्यति ।
 कुसीदपथमाहुस्तं पञ्चकं शतमर्हति ॥ १२५ ॥
 नातिसांवत्सरीं वृद्धिं न चादृष्ट्यां पुनर्हरेत् ।
 चक्रवृद्धिः कालवृद्धिः कारिता कायिका च या ॥ १२६ ॥
 ऋणं दातुमशक्तो यः कर्तुमिच्छेत्पुनः क्रियाम् ।
 स दत्त्वा निर्जितां वृद्धिं करणे परिवर्तयेत् ॥ १२७ ॥
 अदर्शयित्वा तत्रैव हिरण्यं परिवर्तयेत् ।
 यावती संभवेद्वृद्धिस्तावतीं दातुमर्हति ॥ १२८ ॥
 चक्रवृद्धिं समाख्यो देशकालव्यवस्थितः ।
 अतिक्रामन्देशकालौ न तत्फलमवाप्नुयात् ॥ १२९ ॥
 समुद्रयानकुशला देशकालार्थदर्शिनः ।
 स्थापयन्ति तु यां वृद्धिं सा तज्राधिगमं प्रति ॥ १३० ॥
 यो यस्य प्रतिभूस्तिष्ठेद्दर्शनावेह मानवः ।
 अदर्शयन् स तं तस्य प्रयच्छेत्स्वधनादणम् ॥ १३१ ॥
 प्रातिभाव्यं वृथादानमाक्षिकं सौरिकं च यत् ।
 दण्डशुल्कावशेषं च न पुत्रो दातुमर्हति ॥ १३२ ॥

दर्शनप्राप्तिभावे तु विधिः स्यात्पूर्वचोदितः ।

दानप्रतिभुवि प्रेते दायादानपि दापयेत् ॥ १३३ ॥

अदातरि पुनर्दाता विज्ञातप्रकृतावृणम् ।

पश्चात् प्रतिभुवि प्रेते परीप्सेत्केन हेतुना ॥ १३४ ॥

निरादिष्टधनश्चेत्तु प्रतिभूः स्यादलंघनः ।

स्वधनादेव तद्व्यान्निरादिष्ट इति स्थितिः ॥ १३५ ॥

मत्तोन्मत्तातीध्यधीनैर्बालेन स्थविरेण वा ।

असंबद्धकृतश्चैव व्यवहारो न सिध्यति ॥ १३६ ॥

मत्या न भाषा भवति यद्यपि स्यात्प्रतिष्ठिता ।

बहिश्चेद्भाष्यते धर्मान्निघताद्व्यावहारिकात् ॥ १३७ ॥

योगाधमनचिक्रीतं योगदानप्रतिग्रहम् ।

यत्र वाप्युपाधिं पश्येत्तत्सर्वं विनिवर्तयेत् ॥ १३८ ॥

ग्रहीता यदि नष्टः स्यात्कुटुम्बार्थं कृतो व्ययः ।

दातव्यं बान्धवैस्तत्स्यात्प्रविभक्तैरपि स्वतः ॥ १३९ ॥

कुटुम्बार्थेऽध्यधीनोऽपि व्यवहारं यमाचरेत् ।

स्वदेशे वा विदेशे वा तं जग्यान्न विचालयेत् ॥ १४० ॥

बलादुक्तं बलाद् भुक्तं बलाद्यद्यापि लेखितम् ।

सर्वान्वलकृतानयान्कृतान्मनुरब्रवीत् ॥ १४१ ॥

त्रयः परार्थे क्लिश्यन्ति साक्षिणः प्रतिभूः कुलम् ।

चत्वारस्तूपचीयन्ते विप्र आढ्यो वणिङ् नृपः ॥ १४२ ॥

अनादेयं नाददीत परिक्षीणोऽपि पार्थिवः ।

न चादेयं समृद्धोऽपि सूक्ष्ममप्यर्थमुत्सृजेत् ॥ १४३ ॥

अनादेयस्य चादानादादेयस्य न वर्जनात् ।

दौर्बल्यं ख्याप्यते राज्ञः स प्रेत्येह च नश्यति ॥ १४ ॥

स्वादानादर्थसंसर्गविवलानां च रक्षणात् ।
 बलं संजायते राज्ञः स प्रेत्येह च वर्धते ॥ १४५ ॥
 तस्माद्यम इव स्वामी स्वयं हित्वा प्रियाप्रिये ।
 वर्तेत याम्यया वृत्या जितक्रोधो जितेन्द्रियः ॥ १४६ ॥
 यस्त्वधर्मेण कार्याणि मोहात्कुर्यान्नराधियः ।
 अचिरात्तं दुरात्मानं वशे कुर्वन्ति शत्रवः ॥ १४७ ॥
 कामक्रोधौ तु संयम्य योऽर्थान् धर्मेण पश्यति ।
 प्रजास्तमनुवर्तन्ते समुद्रमिव सिन्धवः ॥ १४८ ॥
 यः साधयन्तं छन्देन वेदयेद्धनिकं नृपे ।
 स राज्ञा तच्चतुर्भागं दाप्यस्तस्य च तद्धनम् ॥ १४९ ॥
 कर्मणापि समं कुर्याद्धनिकायाधमर्णिकः ।
 समोऽवकृष्टजातिस्तु दद्याच्छ्रेयांस्तु तच्छूनैः ॥ १५० ॥
 अनेन विधिना राजा मिथो विवदतां नृणाम् ।
 साक्षिप्रत्ययसिद्धानि कार्याणि सप्ततां नयेत् ॥ १५१ ॥
 कुलजे वृत्तसंपन्ने धर्मज्ञे सत्यवादिनि ।
 महापक्षेधनिन्यार्ये निक्षेपं निक्षिपेद्बुधः ॥ १५२ ॥
 यो यथा निक्षिपेद्धस्ते यमर्थं यस्य मानवः ।
 स तथैव ग्रहीतव्यो यथा दायस्तथा ग्रहः ॥ १५३ ॥
 यो निक्षेपं याच्यमानो निक्षेप्तुर्न प्रयच्छति ।
 स याच्यः प्राड्विपाकेन तन्निक्षेपुरसञ्जिघौ ॥ १५४ ॥
 सांक्ष्यभावे प्रणिधिभिर्वयोरूपसमन्वितैः ।
 अपदेशैश्च संन्यस्य हिरण्यं तस्य तत्त्वतः ॥ १५५ ॥
 स यदि प्रतिपद्येत यथान्यस्तं यथाकृतम् ।
 न तत्र विद्यते किञ्चिद्यत्परैरभियुज्यते ॥ १५६ ॥

Handwritten notes in the right margin, including the number 20 and some illegible characters.

20 + 30
—
50

तेषां न दद्याद्यदि तु तद्धिरण्यं यथाविधि ।

उभौ निगृह्य दाप्यः स्यादिति धर्मस्य धारणा ॥ १५७ ॥

निक्षेपोपनिधी नित्यं न देयौ प्रत्यनन्तरे ।

नश्यतो विनिपाते तावनिपाते त्वनाशिनौ ॥ १५८ ॥

स्वयमेव तु यो दद्यान्मृतस्य प्रत्यनन्तरे ।

न स राज्ञा नियोक्तव्यो न निक्षेप्तुश्च बन्धुभिः ॥ १५९ ॥

अच्छलेनैव चान्विच्छेत्तमर्थं प्रीतिपूर्वकम् ।

विचार्य तस्य वा वृत्तं साम्नैव परिसाधयेत् ॥ १६० ॥

निक्षेपेष्वेषु सर्वेषु विधिः स्यात्त्वरिसाधने ।

समुद्रे नामुघात्किञ्चिद्यदि तस्मान्न संहरेत् ॥ १६१ ॥

चौरैर्हृतं जलेनोढमग्निना दग्धमेव वा ।

न दद्याद्यदि तस्मात्स न संहरति किञ्चन ॥ १६२ ॥

निक्षेपस्यापहर्तारमनिक्षेप्तारमेव च ।

सर्वैरुपायैरान्विच्छेच्छपथैश्चैव वैदिकैः ॥ १६३ ॥

यो निक्षेपं नार्पयति यश्चानिक्षिप्य याचते ।

तावुभौ चौरवच्छास्यौ दाप्यौ वा तत्समं दमम् ॥ १६४ ॥

निक्षेपस्यापहर्तारं तत्समं दापयेद्दमम् ।

तथोपनिधिहर्तारमविशेषेण पार्थिवः ॥ १६५ ॥

उपवाभिश्च यः कश्चित्परद्रव्यं हरेन्नरः ।

सप्तहायः स हन्तव्यः प्रकाशं विविधैर्वधैः ॥ १६६ ॥

निक्षेपो यः कृतो येन यावांश्च कुलसन्निधौ ।

तावानेव स विज्ञेयो विब्रुवेन्दण्डमर्हति ॥ १६७ ॥

मिथो दायः कृतो येन गृहीतो मिथ एव वा ।

मिथ एव प्रदातव्यो यथा दायस्तथा ग्रहः ॥ १६८ ॥

निक्षिप्तस्य धनस्यैवं प्रीत्योपनिहितस्य च ।

राजा विनिर्णयं कुर्यादक्षिणवन्त्यासधारिणम् ॥ १६९ ॥

विक्रीणीति परस्य स्वं योऽस्वामी स्वाम्यसंमतः ।

न तं नयेत साक्ष्यं तु स्तेनमस्तेनमानिनम् ॥ १७० ॥

अवहार्यो भवञ्चैव सान्वयः षट्शतं दमम् ।

निरन्वयोऽनपसरः प्राप्तः स्याच्चौरकित्तिषम् ॥ १७१ ॥

अस्वाभिना कृतो यस्तु दायो विक्रय एव वा ।

अकृतः स तु विज्ञेयो व्यवहारे यथा स्थितिः ॥ १७२ ॥

अनेन विधिना शास्ता कुर्वन्न स्वामिविक्रयम् ।

अज्ञानाज्ज्ञानपूर्वं तु चौरवदण्डमर्हति । १७३ ॥

संभोगो दृश्यते यत्र न दृश्येतागमः क्वचित् ।

आगमः कारणं तत्र न संभोग इति स्थितिः ॥ ७७४ ॥

विक्रयाद्यां धनं किञ्चिदगृहीयात्कुलसन्निधौ ।

क्रयेण स विशुद्धं हि न्यायतो लभते धनम् ॥ १७५ ॥

अथ मूलमनाहारीं प्रकाशक्रयशोधितः ।

अदण्डयो मुच्यते राज्ञा नाष्टिको लभते धनम् ॥ १७६ ॥

नान्यदन्येन संसृष्ट रूपं विक्रयमर्हति ।

न चासारं न च न्यूनं न दूरेण तिरोहितम् ॥ १७७ ॥

नोन्मत्ताया न कुष्टिन्या न च यां स्पृष्टमैशुना ।

पूर्वदोषानभिख्याप्य प्रदाता दण्डमर्हति ॥ १७८ ॥

धर्मार्थं येन दत्तं स्यात्कस्मैचिद्याचते धनम् ।

पश्चाच्च न तथा तत्स्थान्न देयं तस्य तद्भवेत् ॥ १७९ ॥

यदि संसाधयेत्तत्तु दर्पाल्लोभेन वा पुनः ।

राज्ञा दाप्यः सुवर्णं स्यात्तस्य स्तेयस्य निष्कृतिः ॥ १८० ॥

दत्तस्यैषोदिता भर्त्या यथावदनपक्रिया ।

अत ऊर्ध्वं प्रवक्ष्यामि वेतनस्यानपक्रियाम् ॥ १८१ ॥

भृतो नातो न कुर्याद्यो दर्पात्कर्म यथोदितम् ।

स दण्ड्यः कृष्यलान्पष्टौ न देयं चास्य वेतनम् ॥ १८२ ॥

आर्तस्तु कुर्यात्स्वस्यः सन् यथाभाषितमादितः ।

स दीर्घस्यापि कालस्य तल्लभेतैव वेतनम् ॥ १८३ ॥

यथोक्तमार्तः सुस्थो वा यस्तत्कर्म न कारयेत् ।

न तस्य वेतनं देयमल्पोनस्यापि कर्मणः ॥ १८४ ॥

एष धर्मोऽखिलेनोक्तो वेतनादानकर्मणः ।

अत ऊर्ध्वं प्रवक्ष्यामि धर्मं समयभेदिनाम् ॥ १८५ ॥

यो ग्रामदेशसंघानां कृत्वा सत्येन संविदम् ।

विसंवदेन्नरो लोभात्तं राष्ट्राद्विप्रवासयेत् ॥ १८६ ॥

निगृह्य दापयेच्चैनं समयव्यभिचारिणम् ।

चतुःसुवर्णान् षण्णिष्कांश्छतमानं च राजतम् ॥ १८७ ॥

एतद्दण्डविधिं कुर्याद्धार्मिकः पृथिवीपतिः ।

ग्रामजातिसमूहेषु समयव्यभिचारिणाम् ॥ १८८ ॥

क्रीत्वा विक्रीय वा किञ्चिद्यस्येहानुशयो भवेत् ।

सोऽन्तर्दशाह्वात्तद्द्रव्यं दद्याच्चैवाददीत च ॥ १८९ ॥

परेण तु दशाहस्य न दद्यान्नापि दापयेत् ।

आददानो ददच्चैव राजा दण्ड्यः शतानि षट् ॥ १९० ॥

यस्तु दोषवर्ती कन्यामनाख्याय प्रयच्छति ।

तस्य कुर्यान्नृपो दण्डं स्वयं षण्णवर्ति पणान् ॥ १९१ ॥

अकन्येति तु यः कन्यां ब्रूयाद् द्वेषेण मानवः ।

स शतं प्राप्नुयाद्दण्डं तस्या दोषमदर्शयन् ॥ १९२ ॥

पाणिग्रहणिका मन्त्रा नियतं दारलक्षणम् ।
 तेषां निष्ठा तु विज्ञेया विद्वद्भिः सप्तमे पदे ॥ १९३ ॥
 यस्मिन्यस्मिन् कृते कार्ये यस्येहानुशयो भवेत् ।
 तस्मिन्नेन विधानेन धर्मे पथि निवेशयेत् ॥ १९४ ॥
 पशुषु स्वामिनां चैव पालानां च व्यतिक्रमे ।
 विवादं संप्रवक्ष्यामि यथावद्धर्मतत्त्वतः ॥ १९५ ॥
 दिवा वक्तव्यता पाले रात्रौ स्वामिनि तदगृहे ।
 योगक्षेमेऽन्यथा चेत्तु पालो वक्तव्यतामियात् ॥ १९६ ॥
 गोपः क्षीरभृतो यस्तु स दुह्यादशतो वराम् ।
 गोस्वाम्यनुमते भृत्यः सा स्यात्पालेऽभृते भृतिः ॥ १९७ ॥
 नष्टं खिनष्टं कृमिभिः श्वहतं विषमे मृतम् ।
 हीनं पुरुषकारेण प्रदद्यात्पाल एव तु ॥ १९८ ॥
 विधुष्य तु हतं चौरैर्न पालो दातुमर्हति ।
 यदि देशे च काले च स्वामिनः स्वस्य शंसति ॥ १९९ ॥
 कर्णौ चर्म च बालांश्च बसिन् स्नायुं च रोचनाम् ।
 पशुषु स्वामिनां दद्यान्मृतैष्वङ्गानि दर्शयेत् ॥ २०० ॥
 अजाविके तु संरुद्धे वृकैः पाले त्वनायति ।
 यां प्रसह्य वृको हन्यात्पाले तत्किल्बिषं भवेत् ॥ २०१ ॥
 तासां चेद्वरुद्धानां चरन्तीनां मिथो वने ।
 यामुत्प्लुत्य वृको हन्यान्न पालस्तत्र किल्बिषी ॥ २०२ ॥
 धनुः शतं परीहारो ग्रामस्य स्यात्समन्ततः ।
 शम्भापातास्त्रयो वाऽपि त्रिगुणो नगरस्य तु ॥ २०३ ॥
 तत्रापरिवृतं धान्यं विहिंस्युः पशवो यदि ।
 न तत्र प्रणयेदण्डं दृपतिः पशुरक्षियाम् ॥ २०४ ॥

वृत्तिं तत्र प्रकुर्वीत यामुष्ट्रो न विलोकयेत् ।
 छिद्रं च वारयेत्सर्वं श्वसूकरमुखानुगम् २०५ ॥
 पथि क्षेत्रे परिवृते ग्रामान्तीयेऽथवा पुनः ।
 सपालः शतदण्डार्हो विपालांश्चारयेत्पशून् ॥ २०६ ॥
 क्षेत्रेष्वन्येषु तु पशुः सपादं पणमर्हति ।
 सर्वत्र तु सदो देयः क्षेत्रिकस्येति धारणा ॥ २०७ ॥
 अनिर्दशाहां गां सूतां वृषान्देवपशूस्तथा ।
 सपालान्वा विपालान्वा न दण्ड्यान्मनुरब्रवीत् ॥ २०८ ॥
 क्षेत्रियस्यात्यये दण्डो भागादशगुणो भवेत् ।
 ततोऽर्धदण्डो भृत्यानामज्ञानात्क्षेत्रियस्य तु ॥ २०९ ॥
 एतद्विधानमातिष्ठेद्धार्मिकः पृथिवीपतिः ।
 स्वामिनां च पशूनां च पालानां च व्यतिक्रमे ॥ २१० ॥
 सीमां प्रति समुत्पन्ने विवादे ग्रामयोर्द्वयोः ।
 ज्येष्ठे मासि नयेत्सीमां सुप्रकाशेषु सेतुषु ॥ २११ ॥
 सीमावृक्षांश्च कुर्वीत न्यग्रोधाश्वत्थकिंशुकान् ।
 शाल्मलीन्शालतालान्श्च क्षीरिणश्चैव पादपान् ॥ २१२ ॥
 गुल्मान्वेणूंश्च विविधाञ्छमीवल्लीस्थलानि च ।
 शरान्कुब्जकगुल्मांश्च तथा सीमा न नश्यति ॥ २१३ ॥
 तडागान्युदपानानि वाप्यः प्रस्रवणानि च ।
 सीमासंधिषु कार्याणि देवतायतनानि च ॥ २१४ ॥
 उपच्छन्नानि चान्यानि सीमालिङ्गानि कारयेत् ।
 सीमाज्ञाने नृणां वीक्ष्य नित्यं लोके विपर्ययम् ॥ २१५ ॥
 अश्मनोऽस्थीनि गोबालान्स्तुषाभस्मकपालिकाः ।
 करीषमिष्टकाङ्गारांश्छर्करावालुकास्तथा ॥ २१६ ॥

यानि चैवं प्रकाराणि कालाद्भूमिर्न भक्षयेत् ।
 तानि सन्धिषु सीमायामप्रकाशानि कारयेत् ॥ २१७ ॥
 एतैर्लिङ्गैर्नयेत्सीमां राजा विबदमानयोः ।
 पूर्वमुक्त्या च सततमुदकस्यागमेन च ॥ २१८ ॥
 यदि संशय एवस्याल्लिङ्गानामपि दर्शने ।
 साक्षिप्रत्यय एव स्यात्सीमावादविनिर्णयः ॥ २१९ ॥
 ग्रामीयककुलानां च समक्षं सीम्नि साक्षिणः ।
 प्रष्टव्याः सीमलिङ्गानि तयोश्चैव विवादितोः ॥ २२० ॥
 ते पृष्टास्तु यथा ब्रूयुः समस्ताः सीम्नि निश्चयम् ।
 निबध्नीयात्तथा सीमां सर्वास्तांश्चैव नामतः ॥ २२१ ॥
 शिरोभिस्ते गृहीत्वोर्वीं स्रग्विणो रक्तवाससः ।
 सुकृतैः शापिताः सैः स्वैर्नपेयुस्ते समञ्जसम् ॥ २२२ ॥
 यथोक्तेन नयन्तस्ते पूयन्ते सत्यसाक्षिणः ।
 विपरीतं नयन्तस्तु दाप्याः स्युर्द्विशतं दमम् ॥ २२३ ॥
 साक्ष्यभावे तु चत्वारो ग्रामाः सामन्तवासिनः ।
 सीमाविनिर्णयं कुर्युः प्रयता राजसन्निधौ ॥ २२४ ॥
 सामन्तानामभावे तु मौलाना सीम्नि साक्षिणाम् ।
 इमानप्यनुयुञ्जीत पुरुषान्वनगोचरान् ॥ २२५ ॥
 व्याधांश्छाकुनिकान्गोपान्कैवर्तान्मूलखानकान् ।
 व्यालग्राहानुच्छृत्तीनन्यांश्च वनचारिणः ॥ २२६ ॥
 ते पृष्टास्तु यथा ब्रूयुः सीमां सन्धिषु लक्षणम् ।
 तत्तथा स्थापयेद्वाजा धर्मेण ग्रामयोर्द्वयोः ॥ २२७ ॥
 क्षेत्रकूपतडागानामारामस्य गृहस्य च ।
 सामन्तप्रत्ययो ज्ञेयः सीमासेतुविनिर्णयः ॥ २२८ ॥

सामन्ताश्चेन्मृषा ब्रूयुः सेतौ विवदतां नृणाम् ।

सर्वे पृथक् पृथग्दण्ड्या राज्ञा मध्यमसाहसम् ॥ २२९ ॥

गृहं तडागमारामं क्षेत्रं वा भीषया हरन् ।

शतानि पञ्च दण्ड्यः स्यादज्ञानाद् द्विशतो दमः ॥ २३० ॥

सीमायामविषद्यायां स्वयं राजैव धर्मवित् ।

प्रदिशेद् भूमिमन्तेषामुपकारादिति स्थितिः ॥ २३१ ॥

एषोऽखिलो नाभिहितो धर्मः सीमाविनिर्णये ।

अत ऊर्ध्वं प्रवक्ष्यामि वाक्पारुष्यविनिर्णयम् ॥ २३२ ॥

शतं ब्राह्मणमाक्रुश्य क्षत्रियो दण्डमर्हति ।

वैश्योऽप्यर्धशतं द्वे वा शूद्रस्तु बधमर्हति ॥ २३३ ॥

पञ्चाशद् ब्राह्मणो दण्ड्यः क्षत्रियस्याभिंशसने ।

वैश्ये स्यादर्धपञ्चाशच्छूद्रे द्वादशको दमः ॥ २३४ ॥

समवर्णे द्विजानीनां द्वादशैव व्यतिक्रमे ।

वादेष्वावचनीयेषु तदेव द्विगुणं भवेत् ॥ २३५ ॥

श्रुतं देशं च जातिं च कर्म शारीरमेव च ।

वितथेन ब्रुवन्दर्पादाप्यः स्याद् द्विशतं दमम् ॥ २३६ ॥

काणं वाप्यथवा खड्गजमन्यं वापि तथा विधम् ।

तथ्येनापि ब्रुवन्दाप्यो दण्डं कार्षापणावरम् ॥ २३७ ॥

मातरं पितरं जायां भ्रातरं तनयं गुरुम् ।

आचारयच्छतं दाप्यः पन्थानं चाददद् गुरोः ॥ २३८ ॥

ब्राह्मणक्षत्रियाभ्यां तु दण्डः कार्यो विजानता ।

ब्राह्मणे साहसः पूर्वः क्षत्रिये त्वेव मध्यमः ॥ २३९ ॥

एष दण्डविधिः प्रोक्तो वाक्पारुष्यस्य तत्त्वतः ।

अत ऊर्ध्वं प्रवक्ष्यामि दण्डपारुष्यनिर्णयम् ॥ २४० ॥

येन केन चिदङ्गेन हिंस्याच्चेच्छेष्टमन्त्यजः ।

छेत्तव्यं तत्तदेवास्य तन्मनोरनुशासनम् ॥ २४१ ॥

पाणिमुद्यम्य दण्डं वा पाणिच्छेदनमर्हति ।

पादेन प्रहरन् कोपात्पादच्छेदनमर्हति ॥ २४२ ॥

सहासनमभिप्रेप्सुरुत्कृष्टस्यापकृष्टजः ।

कत्या कृताङ्गो निर्वास्यः स्फिचं वास्यावकर्तयेत् ॥ २४३ ॥

अवनिष्टोद्यतो दर्पाद् द्वावोष्टौ छेदयेन्वृषः ।

अवमूत्रयतो मेढूमवशयितो गुदम् ॥ २४४ ॥

केशेषु गृह्णतो हस्तौ छेदयेद्विचारयन् ।

पादयोर्दाढिकायां च ग्रीवायां वृषणेषु च ॥ २४५ ॥

त्वग्भेदकः शतं दण्ड्यो लोकोहितस्य च दर्शकः ।

मांसभेत्ता तु षण्णिष्कान् प्रयास्यस्त्वस्थिभेदकः ॥ २४६ ॥

वनस्पतीनां सर्वेषामुपभोगं यथा यथा ।

तथा तथा दमः कार्यो हिंसायामिति धारणा ॥ २४७ ॥

मनुष्याणां पशूनां च दुःखाय प्रहृते सति ।

यथा यथा महद्दुःखं दण्डं कुर्यात्तथा तथा ॥ २४८ ॥

अङ्गावपीडनायां च व्रणशोणितयोस्तथा ।

समुत्थानव्ययं दाप्यः सर्वदण्डमथापि वा ॥ २४९ ॥

द्रव्याणि हिंस्याद्यो यस्य ज्ञानतोऽज्ञानतोऽपि वा ।

स तस्योत्पादयेत्तुष्टिं राज्ञो दद्याच्च तत्समम् ॥ २५० ॥

चर्मचार्मिकभाण्डेषु काष्ठलोष्टमयेषु च ।

मूल्यात्पञ्चगुणो दण्डः पुष्यमूलफलेषु च ॥ २५१ ॥

यानस्य चैव यातुश्च यानस्वामिन एव च ।

दशान्तिवर्तनान्याहुः शेषे दण्डो विधीयते ॥ २५२ ॥

छिन्ननास्ये भग्नयुगे तिर्यक् प्रतिमुखागते ।

अक्षभङ्गे च यानस्य चक्रभङ्गे तथैव च ॥ २५३ ॥

छेदने चैव यन्त्राणां योक्ररश्म्योस्तथैव च

आक्रन्दे चाप्यपैहीति न दण्डं मनुरब्रवीत् ॥ २५४ ॥

यत्रापवर्तते युग्यं वैगुण्यात्प्राजकस्य तु ।

तत्र स्वामी भवेद्दण्ड्यो हिंसायां द्विशतं दमम् ॥ २५५ ॥

प्राजकश्चेद्भवेदाप्तः प्राजको दण्डमर्हति ।

युग्यस्थाः प्राजकेऽनाप्ते सर्वे दण्ड्याः शतं शतम् ॥ २५६ ॥

स चेत्तु पथि संरुद्धः पशुभिर्वा रथेन वा ।

प्रमापयेत्प्राणभृतस्तत्र दण्डोऽविचारितः ॥ २५७ ॥

मनुष्यमारणे क्षिप्रं चौरवत्किल्बिषं भवेत् ।

प्राणभृत्सु महत्स्वर्धं गोगजोष्ट्रहयादिषु ॥ २५८ ॥

क्षुद्रकाणां पशूनां तु हिंसायां द्विशतो दमः ।

पञ्चाशत्तु भवेद्दण्डः शुभेषु मृगपक्षिषु ॥ २५९ ॥

गर्दभाजाविकानां तु दण्डः स्यात्पञ्चमाषिकः ।

माषकस्तु भवेद्दण्डः श्वसूकरनिपातिते ॥ २६० ॥

भार्या पुत्रश्च दासश्च प्रेक्ष्यो भ्राता च सोदरः ।

प्राप्तापराधास्ताड्याः स्यू रज्ज्वा वेणुदलेन वा ॥ २६१ ॥

पृष्ठतस्तु शरीरस्य नोत्तमाङ्गे कथञ्चन ।

अतोऽन्यथा तु प्रहरन् प्राप्तः स्याच्चौरकिल्बिषम् ॥ २६२ ॥

एषोऽखिलेनाभिहितो दण्डपारुष्यनिर्णयः ।

स्तेनस्यातः प्रवक्ष्यामि विधिं दण्डविनिर्णये ॥ २६३ ॥

परमं यन्नमातिष्ठेत्स्तेनानां निग्रहे नृपः ।

स्तेनानां निग्रहादस्य यशो राष्ट्रं च वर्धते ॥ २६४ ॥

अभयस्य हि यो दाता स पूज्यः सततं नृपः ।

सत्रं हि वर्धते तस्य सदैवाभयदक्षिणम् ॥ २६५ ॥

सर्वतो धर्मषड्भागो राज्ञो भवति रक्षतः ।

अधर्मादपि षड्भागो भवत्यस्य ह्यरक्षतः ॥ २६६ ॥

यदधीते यद्यजते यददाति यदर्चति ।

तस्य षड्भागभाग्राजा सम्यग्भवति रक्षणात् ॥ २६७ ॥

रक्षन्धर्मेण भूतानि राजा वध्यांश्च घातयन् ।

यजतेऽहरहर्यज्ञैः सहस्रशतदक्षिणैः ॥ २६८ ॥

योऽरक्षन्बलिमादत्ते करं शुल्कं च पार्थिवः ।

प्रतिभागं च दण्डं च स सद्यो नरकं ब्रजेत् ॥ २६९ ॥

अरक्षितारं राजानं बलिषड्भागहारिणम् ।

तमाहुः सर्वलोकस्य समग्रमलहारकम् ॥ २७० ॥

अनपेक्षितमर्यादं नास्तिकं विप्रलुम्पकम् ।

अरक्षितारमत्तारं नृपं विद्यादधोगतिम् ॥ २७१ ॥

अधार्मिकं त्रिभिर्न्यायैर्निगृहीयात्प्रयत्नतः ।

निरोधनेन बन्धेन विविधेन बधेन च ॥ २७२ ॥

निग्रहेण हि पापानां साधूनां संग्रहेण च ।

द्विजातय इवेज्याभिः पूयन्ते सततं नृपाः ॥ २७३ ॥

क्षन्तव्यं प्रभुणा नित्यं क्षिपतां कार्थिणां नृणाम् ।

बालवृद्धातुराणां च कुर्वता हितमात्मनः ॥ २७४ ॥

यः क्षिप्तो मर्षयत्यार्तेस्तेन स्वर्गे महीयते ।

यस्त्वैश्वर्यान्नक्षमते नरकं तेन गच्छति ॥ २७५ ॥

राजा स्तेनेन गन्तव्यो मुक्तकेशेन धावता ।

आचक्षणेन तत्स्तेयमेवं कर्मास्मि शाधि माम् ॥ २७६ ॥

शासनाद्वा विमोक्षाद्वा स्तेनः स्तेयाद्विमुच्यते ।

अशासित्वा तु तं राजा स्तेनस्याप्नोति किल्बिषम् ॥ २७७ ॥

अन्नादे भ्रूणहा मार्ष्टि पत्यौ भार्यापचारिणी ।

गुरौ शिष्यश्च ग्राज्यश्च स्तेनो राजनि किल्बिषम् ॥ २७८ ॥

राजनिर्धूतदण्डास्तु कृत्वा पापानि मानवाः ।

निर्मलाः स्वर्गमायान्ति सन्तः सुकृतिनो यथा ॥ २७९ ॥

यस्तु रज्जुं घटं कूपाद्धरेद्विन्याच यः प्रपाम् ।

स दण्डं प्राप्नुयान्माषं तच्च तस्मिन्समाहरेत् ॥ २८० ॥

धान्यं दशभ्यः कुम्भेभ्यो हरतोऽभ्यधिकं बधः ।

शेषेऽप्येकादश गुणं दाप्यस्तस्य च तद्धनम् ॥ २८१ ॥

तथा धरिर्ममेयानां शतादभ्यधिके बधः ।

सुवर्णरजतादीनामुत्तमानां च वाससाम् ॥ २८२ ॥

पञ्चाशतस्त्वभ्यधिके हस्तच्छेदनमिष्यते ।

शेषे त्वेकादशगुणं मूल्यादण्डं प्रकल्पयेत् ॥ २८३ ॥

पुरुषाणां कुलीनानां नारीणां च विशेषतः ।

मुख्यानां चैव रत्नानां हरणे बधमर्हति ॥ २८४ ॥

महापशूनां हरणे शस्त्राणामौषधस्य च ।

कालमासाद्य कार्यं च दण्डं राजा प्रकल्पयेत् ॥ २८५ ॥

गोषु ब्राह्मणसंस्थाषु छूरिकायाश्च भेदने ।

पशूनां हरणे चैव सद्यः कार्योर्धपादिकः ॥ २८६ ॥

सूत्रकार्पास किण्वानां गोमयस्य गुडस्य च ।

दध्नः क्षीरस्य तक्रस्य पानीयस्य तृणस्य च ॥ २८७ ॥

वेणुवैदलभाण्डानां लवणानां तथैव च ।

मृणमयानां च हरणे मृदो भस्मन एव च ॥ २८८ ॥

अन्येषां चैवमादीनामाद्यानामोदनस्य च ।
प्रकान्नानां च सर्वेषां तन्मूल्याद् द्विगुणो दमः ॥ २८९ ॥

पुष्पेषु हरिते धान्ये गुल्मवल्ली नगेषु च ।
अन्येष्वपरिपूतेषु दण्डः स्यात्पञ्च कृष्णलः ॥ २९० ॥

परिपूतेषु धान्येषु शाकमूलफलेषु च ।
निरन्वये शतं दण्डः सान्वयेऽर्धशतं दमः ॥ २९१ ॥

स्यात्साहसं त्वन्वयवत्प्रसभं कर्म यत्कृतम् ।
निरन्वयं भवेत्स्तेयं हृत्वाऽपव्ययते च यत् ॥ २९२ ॥

यस्त्वेतान्युपकलृप्तानि द्रव्याणि स्तेनयेन्नरः ।
तमाद्यं दण्डयेद्राजा यश्चाग्निं चोरयेद्गृह्णात् ॥ २९३ ॥

येन येन यथाङ्गेन स्तेनो नृषु विचेष्टते ।
तत्तदेवहरत्तस्य प्रत्यादेशाय पार्थिवः ॥ २९४ ॥

पिताचार्यः सुहृन्माता भार्या पुत्रः पुरोहितः ।
नादण्ड्यो नाम राज्ञोऽस्ति यः स्वधर्मे न तिष्ठति २९५ ॥

कार्षापणं भवेद्दण्ड्यो यन्नान्यः प्राकृतो जनः ।
तत्र राजा भवेद्दण्ड्यः सहस्रमिति धारणा ॥ २९६ ॥

अष्टापाद्यं तु शूद्रस्य स्तेये भवति किल्बिषम् ।
षोडशैव तु वैश्यस्य द्वात्रिंशत् क्षत्रियस्य च ॥ २९७ ॥

ब्राह्मणस्य चतुःषष्टिः पूर्णं वापि शतं भवेत् ।
द्विगुणा वा चतुःषष्टिस्तद्दोषगुणविद्धि सः ॥ २९८ ॥

वानस्पत्यं मूलफलं दार्वग्न्यर्थं तथैव च ।
तृणं च गोभ्यो आसार्थमस्तेयं मनुरब्रवीत् ॥ २९९ ॥

योऽदत्तादायिनो हस्ताल्लिप्सेत ब्राह्मणो धनम् ।
याजनाध्यायनेनापि यथास्तेनस्तथैव सः ॥ ३०० ॥

द्विजोऽध्वगः क्षीणवृत्तिर्द्वाविक्षू द्वे च मूलके ।

आददानः परचेत्रान्न दण्डं दातुमर्हति ॥ ३०१ ॥

अनेन विधिना राजा कुर्वाणः स्तेननिग्रहम् ।

यशोऽस्मिन् प्राप्नुयाल्लोके प्रेत्य चानुत्तमं सुखम् ॥ ३०२ ॥

ऐन्द्रंस्थानमभिप्रेप्सुर्यशश्चाक्षयमव्ययम् ।

नोपेक्षेत क्षणमपि राजा साहसिकं नरम् ॥ ३०३ ॥

वाग्दुष्टात्तस्कराच्चैव दण्डेनैव च हिंसतः ।

साहसस्य नरः कर्त्ता विज्ञेयः पापकृत्तमः ॥ ३०४ ॥

साहसे वर्त्तमानं तु यो मर्षयति पार्थिवः ।

स विनाशं ब्रजत्याशु बिभ्रंषं चाधिगच्छति ॥ ३०५ ॥

नमित्रकारणाद्राजा विपुलाद्वा धनागमात् ।

समुत्सृजेत्साहसिकान्सर्वभूतभयावहान् ॥ ३०६ ॥

शस्त्रं द्विजातिभिर्ग्राह्यं धर्मो यत्रोपरुध्यते ।

द्विजातीनां च वर्णानां विम्लवे कालकारिते ॥ ३०७ ॥

आत्मनश्च परित्राणे दक्षिणानां च संगरे ।

स्त्रीविप्राभ्युपपत्तौ च धनन्धर्मेण न दुष्यति ॥ ३०८ ॥

गुरुं वा बालवृद्धौ वा ब्राह्मणं वा बहुश्रुतम् ।

आततायिनमायान्तं हन्यादेवाविचारयन् ॥ ३०९ ॥

अग्निदो गरदश्चैव शस्त्रपाणिर्धनापहः ।

क्षेत्रदारहरश्चैव पडेते ह्याततायिनः ॥ ३१० ॥

नाततायिवधे दोषो हन्तुर्भवति कश्चन ।

प्रकाशं वाऽप्रकाशं वा मन्युस्तं मन्युमृच्छति ३११ ॥

परदाराभिमर्शेषु प्रवृत्तान्नृन्महीपतिः ।

उद्वेजनकरैर्दण्डैश्छिन्नयित्वा प्रवासयेत् ॥ ३१२ ॥

तत्समुत्थोहि लोकस्य जायते वर्धसंकरः ।

येन मूलहरोऽधर्मः सर्वनाशाय कल्पते ॥ ३१३ ॥

परस्य पत्न्या पुरुषः संभाषां योजयन् रहः ।

पूर्वमाक्षारितो दोषैः प्राप्नुयात्पूर्वसाहसम् ॥ ३१४ ॥

यस्त्वनाक्षारितः पूर्वमभिभाषेत कारणात् ।

न दोषं प्राप्नुयात्किञ्चनहि तस्य व्यतिक्रमः ॥ ३१५ ॥

परस्त्रियं योऽभिवदेत्तीर्थेऽरण्ये वनेऽपि वा ।

नदीनां वापि संभेदे स संग्रहणमाप्नुयात् ॥ ३१६ ॥

उपचारक्रिया केलिः स्पर्शो भूषणवाससाम् ।

सह खट्वासनं चैव सर्वं संग्रहणं स्मृतम् ॥ ३१७ ॥

भिक्षुका वन्दिनश्चैव दीक्षिताः कारवस्तथा ।

संभाषणं सह स्त्रीभिः कुर्युरप्रतिवारिताः ॥ ३१८ ॥

न संभाषां परस्त्रिभिः प्रतिषिद्धः समाचरेत् ।

निषिद्धो भाषमाणस्तु सुवर्णं दण्डमर्हति ॥ ३१९ ॥

योऽकामां दूषयेत्कन्यां स सद्यो वधमर्हति ।

सकामां दूषयंस्तुल्यो न वधं प्राप्नुयान्नरः ॥ ३२० ॥

अभिषद्य तु यः कन्यां कुर्याद्दर्पेण मानवः ।

तस्याशु कर्त्ये अङ्गुल्यौ दण्डं चार्हति षट्शतम् ॥ ३२१ ॥

सकामां दूषयंस्तुल्यो नाङ्गुलिच्छेदमाप्नुयात् ।

द्विशतं तु दमं दाप्यः प्रसङ्गविनिवृत्तये ॥ ३२२ ॥

कन्यैव कन्यां या कुर्यात्तस्याः स्याद्द्विशतोदमः ।

शुल्कं च द्विगुणं दद्याच्छिफाश्चैवाप्नुयाद्दश ॥ ३२३ ॥

यातु कन्यां प्रकुर्यात्स्त्री सा सद्यो मौण्ड्यमर्हति ।

अङ्गुल्यारेव वा छेदं खरेणोद्वहनं तथा ॥ ३२४ ॥

भर्तारं लब्धयेयातु स्त्री ज्ञातिगुणदर्पिता ।

तां श्वभिः खादयेद्राजा संस्थाने बहुसंस्थिते ॥ ३२५ ॥

पुमांसं दाहयेत्पापं शयने तप्त आयसे ।

अभ्यादध्युश्च काष्ठानि तत्र दह्येत पापकृत् ॥ ३२६ ॥

यस्य स्तेनः पुरे नास्ति नान्यस्त्रीगो न दुष्टवाक् ।

न साहसिकदण्डघ्नो स राजा शक्रलोकभाक् ॥ ३२७ ॥

एतेषां निग्रहो राज्ञः पञ्चानां विषये सके ।

साम्राज्यकृत्सजात्येषु लोके चैव यशस्करः ॥ ३२८ ॥

ऋत्विजं यस्त्यजेद्याज्यो याज्यं चर्त्विक् त्यजेद्यदि ।

शक्तं कर्मण्यदुष्टं च तयोर्दण्डः शतं शतम् ॥ ३२९ ॥

न माता न पिता न स्त्री न पुत्रस्त्यागमर्हति ।

त्यजन्नपतितानेतान् राज्ञा दण्ड्यः शतानि षट् ॥ ३३० ॥

आश्रमेषु द्विजातीनां कार्ये विवदतां मिथः ।

न विब्रूयान्नृपो धर्मं चिकीर्षन् हि तमात्मनः ॥ ३३१ ॥

अन्धो जडः पीठसर्पी सप्तत्या स्थविरश्च यः ।

ओत्रियेषूपकुर्वश्च न दाप्याः केनचित्करम् ॥ ३३२ ॥

ओत्रियं व्यधितातौ च बालवृद्धाय किञ्चनम् ।

महाकुलीनमार्थं च राजा संपूजयेत्सदा ॥ ३३३ ॥

शाल्मलीफलके श्लक्ष्णे नेनिज्यान्नेजकः शनैः ।

न च वासांसि वासोभिर्निहरेन्न च वासयेत् ॥ ३३४ ॥

तन्तुवायो दशपलं दद्यादेकपलाधिकम् ।

अतोऽन्यथा वर्तमानो दाप्यो द्वादशकं दमम् ॥ ३३५ ॥

शुल्कस्थानेषु कुशलाः सर्वपण्यविचक्षणाः ।

कुर्युर्ध्वं यथापण्यं ततो विंशं नृपो हरेत् ॥ ३३६ ॥

राज्ञः प्रख्यातभाण्डानि प्रतिविद्धानि यानि च ।
तानि निर्हनो लोभात्सर्वहारं हरेन्नुपः ॥ ३३७ ॥

शुल्कस्थानं परिहरन्नकाले क्रयविक्रयौ ।
मिथ्यावादी च संख्याने दाप्योऽष्टगुणमत्ययम् ॥ ३३८ ॥

आगमं निर्गमं स्थानं तथा वृद्धिचयाबुभौ ।
विचार्य सर्वपण्यानां कारयेत्क्रयविक्रयौ ॥ ३३९ ॥

पञ्चरात्रे पञ्चरात्रे पक्षे पक्षेऽथवा गते ।
कुर्वीत चैषां प्रत्यक्षमर्घसंस्थापनं नृपः ॥ ३४० ॥

तुलामानं प्रतीमानं सर्वं च स्यात्सलक्षितम् ।
षट्सु षट्सु च मासेषु पुनरेव परीक्षयेत् ॥ ३४१ ॥

पणं ग्रानं तरे दाप्यं पौरुषोऽर्धपणं तरे ।
पादं पशुश्च योषिच्च पादार्धं रिक्तकः पुमान् ॥ ३४२ ॥

भाण्डपूर्यानि यानानि तार्धं दाप्यानि सारतः ।
रिक्तभाण्डानि यकिञ्चित् पुमांसश्चापरिच्छदाः ॥ ३४३ ॥

दीर्घाध्वनि यथादेशं यथाकालं तरो भवेत् ।
नदीतीरेषु तद्विद्यात्समुद्रे नास्ति लक्षणम् ॥ ३४४ ॥

गर्भिणी तु द्विमासादिस्तथा प्रव्रजितो मुनिः ।
ब्राह्मणा लिङ्गिनश्चैव न दाप्या स्तारिकं तरे ॥ ३४५ ॥

यन्नावि किञ्चिद्दासानां विशीर्येतापराधतः ।
तद्दासैरेव दातव्यं समागम्य स्वतोऽशतः ॥ ३४६ ॥

एष नौयायिनामुक्तो व्यवहारस्य निर्णयः ।
दासापराधतस्तोये दैविके नास्ति निग्रहः ॥ ३४७ ॥

वाणिज्यं कारयेद्द्वैश्यं कुसीदं कृषिमेव च ।
पशूनां रचयं चैव दास्यं शूद्रं द्विजन्मनाम् ॥ ३४८ ॥

क्षत्रियं चैव वैश्यं च ब्राह्मणो वृत्तिकर्षितौ ।

विभृयादानृशंस्येन स्वानि कर्माणि कारयन् ॥ ३४९ ॥

दास्यं तु कारयंल्लोभाद्वाह्यः संस्कृतान् द्विजान् ।

अनिच्छतः गमवत्याद्राज्ञा दण्ड्यः शतानि षट् ॥ ३५० ॥

अहन्यहन्यवेक्षत कर्मन्तान्वाहनानि च ।

आयव्ययौ च नियतावाकरान् कोशमेव च ॥ ३५१ ॥

एवं सर्वानिमान् राजा व्यवहारान्समापयन् ।

व्यपोह्य किल्बिषं सर्वं प्राप्नोति परमां गतिम् ॥ ३५२ ॥

अथ नवमोऽध्यायः ॥

इति नवमोऽध्यायः समाप्तः

पुरुषस्य स्त्रियाश्चैव धर्मो वर्त्मनि तिष्ठतोः ।

संयोगे विप्रयोगे च धर्मान्वक्ष्यामि शाश्वतान् ॥ १ ॥

अस्वतन्त्राः स्त्रियः कार्याः पुरुषैः सौर्विधानि शम् ।

विषयेषु च सज्जन्त्यः संस्थाप्या आत्मनो वशे ॥ २ ॥

पिता रक्षति कौमारे भर्ता रक्षति यौवने ।

रक्षन्ति स्थविरे पुत्रा न स्त्री स्वातन्त्र्यमर्हति ॥ ३ ॥

कालेऽदाता पिता वाच्यो वाच्यश्चानुपयन्पतिः ।

मृते भर्तरि पुत्रस्तु वाच्यो मातुररक्षिता ॥ ४ ॥

सूक्ष्मेभ्योऽपि प्रसङ्गेभ्यः स्त्रियो रक्ष्या विशेषतः ।

द्वयोर्हि कुलयोः शोकमावहेयुररक्षिता ॥ ५ ॥

इमं हि सर्ववर्णानां पश्यन्तो धर्ममुत्तमम् ।
यतन्ते रक्षितुं भार्या भर्तारो दुर्बला अपि ॥ ६ ॥

स्वां प्रसूतिं चरित्रं च कुलमात्मानमेव च ।
स्वं च धर्मं प्रयत्नेन जायां रक्षन् हि रक्षति ॥ ७ ॥

पतिभार्या संप्रविश्य गर्भो भूत्वेह जायते ।
जायायास्तद्धि जायात्वं यदस्यां जायते पुनः ॥ ८ ॥

यादृशं भजते हि स्त्री सुतं सूते तथाविधम् ।
तस्मात्प्रजाविशुद्ध्यर्थं स्त्रियं रक्षेत्प्रयत्नतः ॥ ९ ॥

न कश्चिद्योषितः शक्तः प्रसह्य परिरक्षितुम् ।
एतैरुपाययोगैस्तु शक्यास्ताः परिरक्षितुम् ॥ १० ॥

अर्थस्य संग्रहे चैनां व्यये चैव नियोजयेत् ।
शौचे धर्मेऽन्नपक्वयां च पारिणाह्यस्य चेक्षणे ॥ ११ ॥

अरक्षिता गृहे रुद्धाः पुरुषैराप्तकारिभिः ।
आत्मानमात्मना यास्तु रक्षेयुस्ताः सुरक्षिताः ॥ १२ ॥

एषोदिता लोकयात्रा नित्यं स्त्रीपुंसयोः शुभा ।
प्रेत्येह च सुखोदकान् प्रजाधर्मान्निबोधत ॥ १३ ॥

प्रजनार्थं महाभागाः पूजार्हा गृहदीप्तयः ।
स्त्रियः श्रियश्च गेहेषु न विशेषोऽस्ति कश्चन ॥ १४ ॥

उत्पादनमपत्यस्य जातस्य परिपालनम् ।
प्रत्यहं लोकयात्रायाः प्रत्यक्षं स्त्रीनिबन्धनम् ॥ १५ ॥

अपत्यं धर्मकार्याणि शुश्रूषा रतिरुत्तमा ।
दाराधीनस्तथा स्वर्गः पितृणांमात्मनश्च ह ॥ १६ ॥

पुत्रं प्रत्युदितं सद्भिः पूर्वजैश्च महर्षिभिः ।
विश्वजन्यामिमं पुण्यमुपन्यासं विबोधत ॥ १७ ॥

भर्तुः पुत्रं विजानन्ति श्रुतिद्वैधं तु भर्तरि ।

प्राहुस्तपादकं केचिदपरे चेत्त्रिणं विदुः ॥ १८ ॥

क्षेत्रभूता स्मृता नारी बीजभूतः स्मृतः पुमान् ।

क्षेत्रबीजसमायोगात्संभवः सर्वदेहिनाम् ॥ १९ ॥

विशिष्टं कुत्रचिद्वीजं स्त्रीयोनिस्त्वेव कुत्रचित् ।

उभयं तु समं यत्र सा प्रसूतिः प्रशस्यते ॥ २० ॥

बीजस्य चैव योन्याश्च बीजमुत्कृष्टमुच्यते ।

सर्वभूतप्रसूतिर्हि बीजलक्षणलक्षिता ॥ २१ ॥

यादृशं तूच्यते बीजं क्षेत्रे कालोपपादिते ।

तादृगप्रोहति तत्तस्मिन्बीजं स्वैर्व्यञ्जितं गुणैः ॥ २२ ॥

इयं भूमिर्हि भूतानां शाश्वती योनिरुच्यते ।

न च योनिगुणान् कांश्चिद् बीजं पुष्यति पुष्टिषु ॥ २३ ॥

भूमावप्येककेदारे कालोत्पानि कृषीबलैः ।

नाना रूपाणि जायन्ते बीजानीह स्वभावतः ॥ २४ ॥

ग्रीहयः शालयो मुद्गास्तिलामाषास्तथा यवाः ।

यथा बीजं प्ररोहन्ति लशुनानीक्षवस्तथा ॥ २५ ॥

अन्यदुप्तं जातमन्यदित्येतन्नोपपद्यते ।

उच्यते यद्धि यद्वीजं तत्तदेव प्ररोहति ॥ २६ ॥

तत्प्राज्ञेन विनीतेन ज्ञानविज्ञानवेदिना ।

आयुष्कामेन वसव्यं न जातु परयोषिति ॥ २७ ॥

एतावानेव पुरुषो यज्जायात्मा प्रजेति ह ।

विप्राः प्राहुस्तथा चैतद्यो भर्ता सा स्मृताङ्गना ॥ २८ ॥

न निष्कयविसर्गाभ्यां भर्तुर्भार्या विमुच्यते ।

एवं धर्मं विजानीमः प्राक्प्रजापतिनिर्मितम् ॥ २९ ॥

येऽक्षेत्रिणो बीजवन्तः परक्षेत्रप्रवापिणः ।

ते वै सस्यस्य जातस्य न लभन्ते फलं क्वचित् ॥ ३० ॥

यदन्यगोषु वृषभो वत्सानां जनयेच्छतम् ।

गोभिनामेव ते वत्सा मोघं स्कन्दितमार्षभम् ॥ ३१ ॥

तथैवाक्षेत्रिणो बीजं परक्षेत्रप्रवापिणः ।

कुर्वन्ति क्षेत्रिणामर्थं न बीजी लभते फलम् ॥ ३२ ॥

फलं त्वनभि संधाय क्षेत्रिणां बीजिनां तथा ।

प्रत्यक्षं क्षेत्रिणामर्थो बीजादूयोऽभिर्गरीयसी ॥ ३३ ॥

क्रियाभ्युपगमात्त्वेतद्वीजार्थं यत्प्रदीयते ।

तस्येह भागिनौ दृष्टौ बीजी क्षेत्रिक एव च ॥ ३४ ॥

ओघवाताहतं बीजं यस्य क्षेत्रे प्ररोहति ।

क्षेत्रकस्यैव तद् बीजं न वत्सा लभते फलम् ॥ ३५ ॥

एतद्वः सारफलगुत्वं बीजयोन्योः प्रकीर्तितम् ।

अतः परं प्रवक्ष्यामि योषितां धर्ममापदि ॥ ३६ ॥

भ्रातुर्ज्येष्ठस्य भार्या या गुरुपत्न्यनुजस्य सा ।

यवीयसस्तु या भार्याऽनुषाज्येष्ठस्य सा स्मृता ॥ ३७ ॥

ज्येष्ठो यवीयसो भार्या यवीयान्वाग्रजस्त्रियम् ।

पतितौ भवतो गत्वा नियुक्तावप्यनापदि ॥ ३८ ॥

देवाराद् वा सपिण्डाद् वा स्त्रिया सम्यङ्नियुक्तया ।

प्रजेप्सिताधिगन्तव्या संतानस्य परिचये ॥ ३९ ॥

विधवायां नियुक्तस्तु घृताक्तो वाग्यतो निशि ।

एकमुत्पादयेत्पुत्रं न द्वितीयंकथञ्चन ॥ ४० ॥

द्वितीयमेकेप्रजनं मन्यन्ते स्त्रीषु तद्विदः ।

अनिर्वृत्तं नियोगार्थं पश्यन्तो धर्मतस्तयोः ॥ ४१ ॥

विधवायां नियोगार्थे निर्वृत्तेतु यथाविधि ।
 गुरुवच्च स्नुषावच्च वर्तेयातां परस्परम् ॥ ४२ ॥
 नियुक्तौ यौ विधिं हित्वा वर्तेयातां तु कामतः ।
 तावुभौ पतितौ स्यातां स्नुषागगुरुतल्पगौ ॥ ४३ ॥
 नान्यस्मिन् विधवा नारी नियोक्तव्या द्विजातिभिः ।
 अन्यस्मिन् हि नियुञ्जाना धर्मं हन्युः सनातनम् ॥ ४४ ॥
 यस्या भ्रियेत कन्याया वाचा सत्ये कृते पतिः ।
 तामनेन विधानेन निजो विन्देत् देवरः ॥ ४५ ॥
 यथाविध्यधिगम्यैनां शुरुवस्त्रां शुचित्रताम् ।
 मिथो भजेताप्रसवात् सकृत्सकृदुतावृतौ ॥ ४६ ॥
 न दत्त्वा कस्याचित्कन्यां पुनर्दद्याद् विचक्षणः ।
 दत्त्वा पुनः प्रयच्छन् हि प्राप्नोति पुरुषानृतम् ॥ ४७ ॥
 विधिवत्प्रतिगृह्यापि त्यजेत्कन्यां विगर्हिताम् ।
 व्याधितां विप्रदुष्टां वा छद्मना चोपपादिताम् ॥ ४८ ॥
 यस्तु दोषवर्ती कन्यामनाख्याघोषपादयेत् ।
 तस्य तद्वितथं कुर्यात्कन्यादातुर्दुरामनः ॥ ४९ ॥
 विधाय वृत्तिं भार्यायाः प्रवसेत्कार्यवान्नरः ।
 अवृत्तिकर्षिता हि स्त्री प्रदुष्येत्स्थितिमत्यपि ॥ ५० ॥
 विधाय प्रोषिते वृत्तिं जीवेन्नियममास्थिता ।
 प्रोषिते त्वविधायैव जीवेच्छिल्पैरगर्हितैः ॥ ५१ ॥
 काममामरणत्तिष्ठेद् गृहेकन्यर्तुमत्यपि ।
 न चैवैनां प्रयच्छेत्तु गुणहीनाय कर्हिचित् ॥ ५२ ॥
 त्रीणि वर्षाण्युदीक्षेत कुमार्यृतुमती सती ।
 ऊर्ध्वं तु कालादेतस्माद्विन्देत् सदृशं पतिम् ॥ ५३ ॥

अदीयमाना भर्तारमधिगच्छेद्यदि स्वयम् ।
नैनः किञ्चिदवाप्नोति न च यं साऽधिगच्छति ॥ ५४ ॥

अलङ्कारं नाददीत पित्र्यं कन्या स्वयंवरा ।
मातृकं भ्रातृदत्तं वा स्तेना स्याद्यदि तं हरेत् ॥ ५५ ॥

देवदत्तां पतिर्भार्या विन्दते नेच्छयात्मनः ।
तां साध्वीं विभूयान्नित्यं देवानां प्रियमाचरन् ॥ ५६ ॥

प्रजानार्थं स्त्रियः सृष्टाः संतानार्थं च मानवाः ।
तस्मात्साधारणे धर्मः श्रुनौ पत्न्या सहोदितः ॥ ५७ ॥

आददीत न शूद्रोऽपि शुल्कं दुहितरं ददन् ।
शुल्कं हि गृह्णन् कुरुते छत्रं दुहितृ विक्रयम् ॥ ५८ ॥

एतत्तु न परे चक्रुर्नापरे जातु साधवः ।
यदन्यस्य प्रतिज्ञाय पुनरन्यस्य दीयते ॥ ५९ ॥

नानुशुश्रुम जात्वेतत्पूर्वेष्वपि हि जन्मसु ।
शुल्कसंज्ञेन मूल्येन छत्रं दुहितृविक्रयम् ॥ ६० ॥

अन्योन्यस्या व्यभिचारो भवेदामरणान्तिकः ।
एष धर्मः समासेन ज्ञेयः स्त्रीपुंसयोः परः ॥ ६१ ॥

तथा नित्यं यतयातां स्त्रीपुंसौ तु कृतक्रियौ ॥
यथा नाभिचरेतां तौ वियुक्तावितरतरम् ॥ ६२ ॥

एष स्त्रीपुंसयोरुक्तो धर्मो वो रतिसंहितः ।
आपद्यपत्यप्राप्तिश्च दायभागं निबोधत ॥ ६३ ॥

ऊर्ध्वं पितुश्च मातुश्च समेत्य भ्रातरः समम् ।
भजेरन् पैतृकं रिक्थमनीशास्तं हि जीवतोः ॥ ६४ ॥

यस्मिन्मृणं सन्नयति येन चानन्त्यमश्रुते ।
स एव धर्मजः पुत्रः कामजानितरान्विदुः ॥ ६५ ॥

पितेव पालयेत्पुत्रान् ज्येष्ठो भ्रातृन् यवीयसः ।

पुत्रवच्चापि बर्तेरन् ज्येष्ठे भ्रातरि धर्मतः ॥ ६६ ॥

ज्येष्ठः कुलं वर्धयति विनाशयति वा पुनः ।

ज्येष्ठः पूज्यतमो लोके ज्येष्ठः सद्भिरगर्हितः ॥ ६७ ॥

यो ज्येष्ठो ज्येष्ठवृत्तिः स्यान्मातेव स पितेव सः ।

अज्येष्ठवृत्तिर्यस्तु स्यात् स संपूज्यस्तु बन्धुवत् ॥ ६८ ॥

एवं सह वसेयुर्वा पृथग्वा धर्मकाम्यया ।

पृथग्विवर्धते धर्मस्तस्माद्धर्म्या पृथक्क्रिया ॥ ६९ ॥

ज्येष्ठस्य विंशउद्धारः सर्वद्रव्याच्च ध्वरम् ।

ततोऽर्धं मध्यमस्य स्यात्तुरीये तु यवीयसः ॥ ७० ॥

ज्येष्ठश्चैव कनिष्ठश्च संहरेतां यथोदितम् ।

येऽन्ये ज्येष्ठकनिष्ठाभ्यां तेषां स्यान्मध्यमं धनम् ॥ ७१ ॥

सर्वेषां धनजातानामाददीताऽयमग्रजः ।

यच्च सातिशयं किञ्चिदशतश्रामुयाद्धरम् ॥ ७२ ॥

उद्धारो न दशस्वस्ति संपन्नानां स्वकर्मसु ।

यत्किञ्चिदेव देयं तु जयायसे मानवर्धनम् ॥ ७३ ॥

एवं समुद्धृतोद्दारे समानं शान्प्रकल्पयेत् ।

उद्दारेऽनुद्धते त्वेषामियं स्यादंशकल्पना ॥ ७४ ॥

एकाधिकं हरेज्ज्येष्ठः पुत्रोऽध्यर्धं ततोऽनुजः ।

अंशमंशं यवीयांस इति धर्मो व्यवस्थितः ॥ ७५ ॥

स्वेभ्योऽशेभ्यस्तु कन्याभ्यः प्रदद्युर्भ्रातरः पृथक् ।

स्वात्स्वादंशाच्चतुर्भागं पतिताः स्युरदित्सवः ॥ ७६ ॥

अजाविकं सैकशफं न जातु विषमं भजेत् ।

अजाविकं तु विषमं ज्येष्ठस्यैव विधीयते ॥ ७७ ॥

यवीयान् ज्येष्ठभार्यायां पुत्रमुत्पादयेद्यदि ।
समस्तत्र विभागः स्यादिति धर्मो व्यवस्थितः ॥ ७८ ॥

उपसर्जनं प्रधानस्य धर्मतो नोपपद्यते ।
पिता प्रधानं प्रजने तस्माद्धर्मेण तं भजेत् ॥ ७९ ॥

जन्म ज्येष्ठ्ये न चाह्वानं सुब्रह्मण्यास्वपि स्मृतम्
यमयोश्चैव गर्भेषु जन्मतो ज्येष्ठता स्मृता ॥ ८० ॥

अपुत्रोऽनेन विधिना सुतां कुर्वीत पुत्रिकाम् ।
यदपत्यं भवेदस्यां तन्मम स्यात्स्वधाकरम् ॥ ८१ ॥

अभ्रातृकां प्रदास्यामि तुभ्यं कन्यामलंकृताम् ।
अस्यां यो जायते पुत्रः स मे पुत्रो भवेदिति ॥ ८२ ॥

यथैवात्मा तथा पुत्रः पुत्रेण दुहिता समा ।
तस्यामात्मनि तिष्ठन्त्यां कथमन्यो धनं हरेत् ॥ ८३ ॥

मातुस्तु यौतकं यत्स्यात्कुमारी भाग एव सः ।
दौहित्र एव च हरेदपुत्रस्याखिलं धनम् ॥ ८४ ॥

पौत्रदौहित्रयोर्लोके न विशेषोऽस्ति धर्मतः ।
तयोर्हि मातापितरौ संभृतौ तस्य देहतः ॥ ८५ ॥

पुत्रिकायां कृतायां तु यदि पुत्रोऽनुजायते ।
समस्तत्र विभागः स्याज्ज्येष्ठता नास्ति हि स्त्रियाः ॥ ८६ ॥

अपुत्रायां सृतायां तु पुत्रिकायां कथञ्चन ।
धनं तत्पुत्रिकाभर्ता हरेतैवाऽविचारयन् ॥ ८७ ॥

अकृता वा कृतावापि यं विन्देत्सदृशात्सुतम् ।
पौत्री मातामहस्तेन दद्यात्पिण्डं हरेद्धनम् ॥ ८८ ॥

पुत्रेण लोकान् जयति पौत्रेणानन्त्यमश्रुते ।
अथ पुत्रस्य पौत्रेण ब्रध्नस्याप्नोति विष्टपम् ॥ ८९ ॥

उपपन्नो गुणैः सर्वैर्पुत्रो यस्य तु दक्षिणः ।
स हरेतैव तद्विक्थं संप्राप्तेऽप्यन्यगोत्रतः ॥ ९० ॥

अनियुक्तासुतश्चैव पुत्रिण्याप्तश्च देवरात् ।
उभौ तौ नार्हतौ भागं जारजातककामजौ ॥ ९१ ॥

नियुक्तायामपि पुमान्नार्थी जातोऽभिधानतः ।
नैवार्हः पैतृकं रिक्थं पतितोत्पादितो हि सः ॥ ९२ ॥

हरेत्तत्र नियुक्तायां जातः पुत्रो यथौरसः ।
क्षेत्रिकस्य तु तद्बीजं धर्मतः प्रसवश्च सः ॥ ९३ ॥

धनं गो विभृयाद्भ्रातुर्मृतस्य स्त्रियमेव च ।
सोऽपत्यं भ्रातुरुत्पाद्य दद्यात्तस्यैव तद्धनम् ॥ ९४ ॥

औरसः क्षेत्रजश्चैव दत्तः कृत्रिम एव च ।
गूढोत्पन्नोऽपविद्धश्च दायादा बान्धवाश्च षट् ॥ ९५ ॥

कानीनश्च सहोदश्च क्रीतः पौनर्भवस्तथा ।
स्वयंदत्तश्च शौद्रश्च षडदायादबान्धवाः ॥ ९६ ॥

यादृशं फलमाप्नोति कुल्लवैः संतरन् जलम् ।
तादृशं फलमाप्नोति कुपुत्रैः संतरंस्तमः ॥ ९७ ॥

यद्येकरिक्थिनौ स्यातामौरसक्षेत्रजौ सुतौ ।
यस्य यत्पैतृकं रिक्थं स तद्गृहीत नेतरः ॥ ९८ ॥

एक एवौरसः पुत्रः पित्र्यस्य वसुनः प्रभुः ।
शेषाणामानृशंस्यार्थं प्रदद्यात्तु प्रजीवनम् ॥ ९९ ॥

षष्ठं तु क्षेत्रजस्यांशं प्रदद्यात्पैतृकाडनात् ।
औरसो विभजन्दायं पित्र्यं पञ्चममेव वा ॥ १०० ॥

औरसक्षेत्रजौ पुत्रौ पितृरिक्थस्य भागिनौ ।
दशापरे तु क्रमशो गोत्ररिक्थांशभागिनः ॥ १०१ ॥

स्वक्षेत्रे संस्कृतायां तु स्वयमुत्पादयेद्धि यम् ।

तमौरसं विजानीयात्पुत्रं प्रथमकल्पितम् ॥ १०२ ॥

यस्तल्पजः प्रसीतस्य क्लीवस्य व्याधितस्य वा ।

स्वधर्मेण नियुक्तायां स पुत्रः क्षेत्रजः स्मृतः ॥ १०३ ॥

माता पिता वा दद्यातां यमाद्भिः पुत्रमापदि ।

सदृशं प्रीतिसंयुक्तं स ज्ञेयो दत्त्रिमः सुतः ॥ १०४ ॥

सदृशं तु प्रकुर्याद्यं गुणदोषविचक्षणम् ।

पुत्रं पुत्रगुणैर्युक्तं स विज्ञेयश्च कृत्रिमः ॥ १०५ ॥

उत्पद्यते गृहे यस्य न च ज्ञायेत कस्य सः ।

स गृहे गूढ उत्पन्नस्तस्य स्याद्यस्य तल्पजः ॥ १०६ ॥

माता पितृभ्यामुत्सृष्टं तयोरन्यतरेण वा ।

यं पुत्रं परिगृह्णीयादपविद्धः स उच्यते ॥ १०७ ॥

पितृवेश्मनि कन्या तु यं पुत्रं जनयेद्ब्रह्मः ।

तं कानीनं वदेन्नाम्ना वोढुः कन्यासमुद्भवम् ॥ १०८ ॥

या गर्भिणी संस्क्रियते ज्ञाताऽज्ञातापि वा सती ।

वोढुः स गर्भो भवति सहोद इति चोच्यते ॥ १०९ ॥

क्रीणीयाद्यस्त्वपत्यार्थं मातापित्रोर्धमन्तिकात् ।

स क्रीतकः सुतस्तस्य सदृशोऽसदृशोपि वा ॥ ११० ॥

या पत्या वा परित्यक्ता विधवा वा स्वयेच्छया ।

उत्पादयेत्पुनर्भूत्वा स पौनर्भव उच्यते ॥ १११ ॥

सा चेदक्षतयोनिःस्याद्भूतप्रत्यागतापि वा ।

पौनर्भवेन भर्त्रा सा पुनः संस्कारमर्हति ॥ ११२ ॥

मातापितृविहीनो यस्त्यक्तो वा स्यादकारणात् ।

आत्मानं स्पर्शयेद्यस्मै स्वयं दत्तस्तु संस्मृतः ॥ ११३ ॥

यं ब्राह्मणस्तु शूद्रायां कामादुपादयेत्सुतम् ।

स पारयन्नेव शवस्तस्मात् पारशवः स्मृतः ॥ ११४ ॥

य एतेऽभिहिताः पुत्राः प्रसङ्गादन्यबीजजाः ।

यस्य ते बीजतो जातास्तस्य ते नेतरस्य तु ॥ ११५ ॥

भ्रातृणामेकजातानामेकश्चेत्पुत्रवान्भवेत् ।

सर्वास्तांस्तेन पुत्रेण पुत्रिणो मनुर्व्रवीत् ॥ ११६ ॥

श्रेयसः श्रेयसोऽलाभे पापीयान् रिक्थमर्हति ।

बहवश्चेत्तु सदृशाः सर्वे रिक्थस्य भागिनः ॥ ११७ ॥

न भ्रातरो न पितरः पुत्रा रिक्थहराः पितुः ।

पिता हरेदपुत्रस्य रिक्थं भ्रातर एव च ॥ ११८ ॥

अनन्तरः सपिण्डाद्यस्तस्य तस्य धनं भवेत् ।

अत ऊर्ध्वं सकुल्यः स्यादाचार्यः शिष्य एव वा ॥ ११९ ॥

अहार्यं ब्राह्मणद्रव्यं राज्ञा नित्यमिति स्थितिः ।

इतरेषां तु वर्णानां स्वर्वाभावे हरेन्नृपः ॥ १२० ॥

संस्थितस्यानपत्यस्य सगोत्रात्पुत्रमाहरेत् ।

तत्र यद्रिक्थजातं स्यात्तत्तस्मिन् प्रतिपादयेत् ॥ १२१ ॥

जनन्यां संस्थितायां तु समं सर्वे सहोदराः ।

भजेरन् मातृकं रिक्थं भगिन्यश्च सनाभयः ॥ १२२ ॥

यास्तासां स्युर्दुहितरस्तासामपि यथार्हतः ।

मातामह्या धनात्किञ्चित् प्रदेयं प्रीतिपूर्वकम् ॥ १२३ ॥

अध्यग्न्यध्यावाहानिकं दत्तं च प्रीतिकर्मणि ।

भ्रातृमातृपितृप्राप्तं षड्विधं स्त्रीधनं स्मृतम् ॥ १२४ ॥

अन्वाधेयं च यदत्तं पत्या प्रीतेन चैव यत् ।

पत्यौ जीवति वृत्तायाः प्रजायास्तदनं भवेत् ॥ १२५ ॥

ब्राह्मदैवार्षगान्धर्वप्राजापत्येषु यद्वसु ।

अप्रजायामतीतायां भर्तुरेव तदिष्यते ॥ १२६ ॥

यत्त्वस्याः स्याद्धनं दत्तं विवाहेष्वासुरादिषु ।

अप्रजायामतीतायां मातापित्रोस्तदिष्यते ॥ १२७ ॥

स्त्रियां तु यद्ववेद्विस्तं पित्रा दत्तं कथञ्चन ।

ब्राह्मणी तद्धरेत्कन्या तदपत्यस्य वा भवेत् ॥ १२८ ॥

न निर्हारं स्त्रियः कुर्युः कुटुम्बाद् बहुमध्यगात् ।

स्वकादपि च वित्ताद्धि स्वस्य भर्तुरनाज्ञया ॥ १२९ ॥

पत्यौ जीवति यः स्त्रीभिरलङ्कारो धृतो भवेत् ।

न तं भजेरन्दायादा भजमानाः पतन्ति ते ॥ १३० ॥

अनंशौ क्लीवपतितौ जात्यन्धवधिरौ तथा ।

उन्मत्तजडमूकाश्च ये च केचिन्निरिन्द्रियाः ॥ १३१ ॥

सर्वेषामपि तु न्यार्यं दातुं शक्या मनीषिणा ।

ग्रासाच्छादनमत्यन्तं पतितो ह्यददद्भवेत् ॥ १३२ ॥

यद्यर्हिता तु दारैः स्यात् क्लीवादीनां कथञ्चन ।

तेषामुत्पन्नतन्तूनामपत्यं दायमर्हति ॥ १३३ ॥

यत्किञ्चित् पितरि प्रेते धनं ज्येष्ठोऽधिगच्छति ।

भागो यवीयसां तत्र यदि विद्यानुपालिनः ॥ १३४ ॥

अविद्यानां तु सर्वेषामीहातश्चेद्धनं भवेत् ।

समस्तत्र विभागः स्यादपित्र्य इति धारणा ॥ १३५ ॥

विद्याधनं तु यद्यस्य तत्तस्यैव धनं भवेत् ।

मैत्र्यमौद्राहिकं चैव माधुपर्किकमेव च ॥ १३६ ॥

भ्रातृणां यस्तु नेहेत धनं शक्तः स्वकर्मणा ।

स निर्भाज्यः स्वकादंशात्किञ्चिद्वोपजीवनम् ॥ १३७ ॥

अनुपधनन्पितृद्रव्यं श्रमेण यदुपार्जितम् ।
 स्वयमीदितलब्धं तन्नाकामो दातुमर्हति ॥ १३८ ॥
 पैतृकं तु पिता द्रव्यमनवाप्तं यदामुयात् ।
 न तत् पुत्रैर्भजेत्सार्धमकामः स्वयमर्जितम् ॥ १३९ ॥
 विभक्ताः सह जीवन्तो विभजेरन् पुनर्यदि ।
 समस्तत्र विभागः स्याज्ज्यैष्ठ्यं तत्र न विद्यते ॥ १४० ॥
 येषां ज्येष्ठः कनिष्ठो वा हीयेतांशप्रदानतः ।
 श्रियेतान्यतरो वापि तस्य भागो न लुप्यते ॥ १४१ ॥
 सोदर्या विभजेरंस्तं समेत्य सहिताः समम् ।
 भ्रातरो ये च संसृष्टा भगिन्यश्च सनाभयः ॥ १४२ ॥
 यो ज्येष्ठो विनिकुर्वीत लोभाद्भ्रातृन् यवीयसः ।
 सोऽज्येष्ठः स्यादभागश्च नियन्तव्यश्च राजंभिः ॥ १४३ ॥
 सर्व एव विकर्मस्था नार्हन्ति भ्रातरो धनम् ।
 न चादत्त्वा कनिष्ठेभ्यो ज्येष्ठः कुर्वीत यौतकम् ॥ १४४ ॥
 भ्रातृणामविभक्तानां यद्युत्थानं भवेत्सह ।
 न पुत्रभागं विषमं पिता दद्यात्कथञ्चन ॥ १४५ ॥
 उर्ध्वं विभागाज्जातस्तु पित्र्यमेव हरेद्धनम् ।
 संसृष्टास्तेन वा ये स्युर्विभजेत स तैः सह ॥ १४६ ॥
 अनपत्यस्य पुत्रस्य माता दायमवामुयात् ।
 मातर्यपि च वृत्तोयां पितुर्माता हरेद्धनम् ॥ १४७ ॥
 ऋणे धने च सर्वस्मिन्प्रविभक्ते यथाविधि ।
 पश्चाद् दृश्येत यत्किञ्चित्तत्सर्वं समतं नयेत् ॥ १४८ ॥
 वस्त्रं पत्रमलङ्कारं कृतान्नमुदकं स्त्रियः ।
 योगक्षेमं प्रचारं च न विभाज्यं प्रचक्षते ॥ १४९ ॥

अयमुक्तो विभागो वः पुत्राणां च क्रियाविधिः ।

क्रमशः क्षेत्रजादीनां द्यूतधर्मं निबोधत ॥ १५० ॥

द्यूतं समाह्वयं चैव राजा राष्ट्राभिचारयेत् ।

राज्यान्तकरणावेतौ द्वौ दोषौ पृथिवीक्षिताम् ॥ १५१ ॥

प्रकाशमेतत्तात्पर्यं यदेव समाह्वयो ।

तयोर्नित्यं प्रतीक्षाते नृपतिर्यत्नवान्भवेत् ॥ १५२ ॥

अप्राणिभिर्यत्क्रियते तल्लोके द्यूतमुच्यते ।

प्राणिभिः क्रियते यस्तु स विज्ञेयः समाह्वयः ॥ १५३ ॥

कितवान् कुशीलवान् क्रूरान् पाषण्डस्थांश्च मानवान् ।

विकर्मस्थाञ्छौण्डिकांश्च क्षिप्रं निर्वासयेत्पुरात् ॥ १५४ ॥

एते राष्ट्रे वर्तमाना राज्ञः प्रच्छन्नतस्कराः ।

विकर्मक्रियया नित्यं बाधन्ते भद्रिकाः प्रजाः ॥ १५५ ॥

द्यूतमेतत्पुरा कल्पे दृष्टं वैरकरं महत् ।

तस्माद् द्यूतं न संवेत हास्यार्थमपि बुद्धिमान् ॥ १५६ ॥

प्रच्छन्नं वा प्रकाशं वा तन्निषेवेत यो नरः ।

तस्य दण्डविकल्पः स्याद्यथेष्टं नृपतेस्तथा ॥ १५७ ॥

क्षत्रविदशूद्रयोनिस्तु दण्डं दातुमशक्नुवन् ।

आनुरण्यं कर्मणा गच्छेद्विप्रो दद्याच्छूनैः शनैः ॥ १५८ ॥

स्त्रीबालोन्मत्तबृद्धानां दरिद्राणां च रोगिणाम् ।

शिफाविदलरज्ज्वाद्यैर्विदध्यान्नृपतिर्दमम् ॥ १५९ ॥

ये नियुक्तास्तु कार्येषु हन्युः कार्यणि कार्यणाम् ।

धनोष्मणा पच्यमानास्तान्निःस्वान्कारयेन्नृपः ॥ १६० ॥

कूटशासनकर्तृश्च प्रकृतीनां च दूषकान् ।

स्त्रीबालब्राह्मणधनांश्च हन्याद्विदसेविनस्तथा ॥ १६१ ॥

तीरितं चानुशिष्टं च यत्र कचन यद्भवेत् ।
 कृतं तद्धर्मता विद्यान् तद्भूयो निवर्तयेत् ॥ १६२ ॥
 अमात्याः प्राड्विवाक्रो वा यत्कुर्युः कार्यमन्यथा ।
 तत्स्वयं नृपतिः कुर्यान्नान्सहस्रं च दण्डयेत् ॥ १६३ ॥
 ब्रह्महा च सुरापश्च स्तेयी च गुरुतल्पगः ।
 एते सर्वे पृथक् ज्ञेया महापातकिनो नराः ॥ १६४ ॥
 चतुर्णामपि चैतेषां प्रायश्चित्तमकुर्वताम् ।
 शारीरं धनसंयुक्तं दण्डं धर्म्यं प्रकल्पयेत् ॥ १६५ ॥
 गुरुनलो भगः कार्यः सुरापाने सुराध्वजः ।
 स्तंभे श्वपदकं कार्यं ब्रह्महण्यशिराः पुमान् ॥ १६६ ॥
 अमं भोज्या ह्यसंयाज्या असंपाख्याविवाहिनः ।
 चरेयुः पृथिवीं दीनाः सर्वधर्मबहिष्कृताः ॥ १६७ ॥
 यावानवध्यस्य वधे तावान्वध्यस्य मोक्षणे ।
 अधर्मो नृपतेर्दृष्टो धर्मस्तु विनियच्छतः ॥ १६८ ॥
 उदितोऽयं विस्तरशो मिथो विवदमानयोः ।
 अष्टादशसु मार्गेषु व्यवहारस्य निर्णयः ॥ १६९ ॥
 एवं धर्म्याणि कार्याणि सम्यक्कुर्वन् महीपतिः ।
 देशानलब्धांल्लिप्सेत लब्धांश्च परिपालयेत् ॥ १७० ॥
 सम्पद् निविष्टदेशस्तु कृतदुर्गश्च शास्त्रतः ।
 कण्टकोद्धरणं नित्यमातिष्ठेद्यन्नमुत्तमम् ॥ १७१ ॥
 रक्षणादार्यवृत्तानां कण्टकानां च शोधनात् ।
 नरेन्द्रास्त्रिदिवं यान्ति प्रजापालनतत्पराः ॥ १७२ ॥
 अशासंस्तस्करान् यस्तु बलिं गृह्णाति पार्थिवः ।
 तस्य प्रक्षुभ्यते राष्ट्रं स्वगात्र परिहीयते ॥ १७३ ॥

निर्मयं तु भवेद्यस्य राष्ट्रं बाहुबलाश्रितम् ।

तस्य तद्वर्धते नित्यं सिन्धुमान इव द्रुमः ॥ १७४ ॥

द्विविधांस्तस्करान् विद्यात् परद्रव्यापहारकान् ।

प्रकाशांश्चाप्रकाशांश्च चारचक्षुर्महीपतिः ॥ १७५ ॥

प्रकाशवञ्चकास्तेषां नानापण्योपजीविनः ।

प्रच्छन्नवञ्चकास्त्वेते ये स्तेनादयिकादयः ॥ १७६ ॥

उत्कोचकाश्चोपधिका वञ्चकाः कितवास्तथा ।

मङ्गलादेशवृत्ताश्च भद्राश्चेक्षणीकैः सह ॥ १७७ ॥

असम्यक्कारिणश्चैव महामात्राश्चिकित्सकाः ।

शिल्पोपचारयुक्ताश्च निपुणाः पण्ययोषितः ॥ १७८ ॥

एवमादीन्विजानीयात् प्रकाशांल्लोककण्टकान् ।

निगूढचारिणश्चान्याननार्यानार्यलिङ्गिनः ॥ १७९ ॥

तान्विदित्वा सुचरितैर्गूढैस्तत्कर्मकारिभिः ।

चारैश्चानेकसंस्थानैः प्रोत्साह्य वशमानयेत् ॥ १८० ॥

तेषां दोषानभिरुपप्य स्वे स्वे कर्मणि तत्त्वतः ।

कुर्वीत शासनं राजा सम्यक् सारापराधतः ॥ १८१ ॥

न हि द्रण्डादृते शक्यः कर्तुं पापविनिग्रहः ।

स्तेनानां पापबुद्धीनां निभृतं चरतां क्षितौ ॥ १८२ ॥

सभाप्रपापूपशालावेशमथान्नविक्रयाः ।

चतुष्पथाश्चैत्यवृक्षाः समाजाः प्रेक्षणीयानि च ॥ १८३ ॥

जीर्णोद्यानान्यरण्यानि कारुकावेशनानि च ।

शून्यानि चाप्यगाराणि वनान्युपवनानि च ॥ १८४ ॥

एवं विधानृपो देशान्गुल्मैः स्थावरजङ्गमैः ।

तस्करप्रतिषेधार्थं चारैश्चाप्यनुचारयेत् ॥ १८५ ॥

तत्सहायैरनुगतैर्नानाकर्मप्रवेदिभिः ।

विद्यादुत्सादयेच्चैव निपुणैः पूर्वतस्करैः ॥ १८६ ॥

भक्ष्यभोज्योपदेशैश्च ब्राह्मणानां च दर्शनैः ।

शौर्यकर्मापदेशैश्च कुर्युस्तेषां समागमम् ॥ १८७ ॥

ये तत्र नोपसर्पेयुर्मूलप्रणिहिताश्च ये ।

तान्प्रसह्य नृपो हन्यात्समिन्नज्ञातिबान्धवान् ॥ १८८ ॥

न होढेन विना चौरं घातयेद्दार्मिको नृपः ।

सहोढं सोपकरणं घातयेद्विचारयन् ॥ १८९ ॥

ग्रामेष्वपि च ये केचिच्चौराणां भक्तदायकाः ।

भाण्डावकाशदाश्चैव सर्वास्तानपि घातयेत् ॥ १९० ॥

राष्ट्रेषु रक्षाधिकृतान्सासन्तांश्चैव चोदितान् ।

अभ्याघातेषु मध्यस्थान् शिष्याच्चौरानिव द्रुतम् ॥ १९१ ॥

यश्चापि धर्मसमयात्प्रच्युतो धर्मजीवनः ।

दण्डेनैव तमप्योषेत्स्वकाद्धर्माद्धि विच्युतम् ॥ १९२ ॥

ग्रामघाते हिताभंगे पथि मौषाभिदर्शने ।

शक्तितो नाभिधावन्तो निर्वास्याः सपरिच्छदाः ॥ १९३ ॥

राज्ञः कोषापहर्तृश्च प्रतिकूलेषु च स्थितान् ।

घातयेद्विविधैर्दण्डैररीणां चोपजापकान् ॥ १९४ ॥

सन्धिं छित्त्वा तु ये चौर्यं रात्रौ कुर्वन्ति तस्कराः ।

तेषां छित्त्वा नृपो हस्तौ ताक्षणे शूले निवेशयेत् ॥ १९५ ॥

अंगुलीग्रन्थिभेदस्य छेदयेत्प्रथमे ग्रहे ।

द्वितीये हस्तचरणौ तृतीये वधमर्हति ॥ १९६ ॥

अग्निदान् भक्तदांश्चैव तथा शस्त्रावकाशदान् ।

संनिधातुंश्च मौषस्य हन्याच्चारमिवेश्वरः ॥ १९७ ॥

तडागभेदकं हन्यादप्सु शुद्धवधेन वा ।

यद्वापि प्रतिसंस्क्रुर्गद्वाप्यस्तूत्तमसाहसम् ॥ १९८ ॥

कोष्ठागारायुधागारदेवतागारभेदकान् ।

हस्त्यश्वरथहर्तृश्च हन्यादेवाविचारयन् ॥ १९९ ॥

यस्तु पूर्वनिविष्टस्य तडागस्योदकं हरेत् ।

आगमं वाप्यपां भिन्यात्स दाप्यः पूर्वसाहसम् ॥ २०० ॥

समुत्सृजेद्राजमार्गे यस्त्वमेध्यमनापदि ।

स द्वौ कार्षापणौ दद्यादमेध्यं चाशु शोधयेत् ॥ २०१ ॥

आपद्रुतौऽथवा वृद्धो गर्भिणी बाल एव वा ।

परिभाषणमर्हन्ति तच्च शोधयमिति स्थितिः ॥ २०२ ॥

चिकित्सकानां सर्वेषां मिथ्या प्रचरतां दमः ।

अमानुषेषु प्रथमो मानुषेषु तु मध्यमः ॥ २०३ ॥

संक्रमध्वजयष्टीनां प्रतिमानां च भेदकः ।

प्रतिकुर्याच्च तत्सर्वं पञ्च दद्याच्छतानि च ॥ २०४ ॥

अदूषितानां द्रव्याणां दूषणे भेदेनै तथा ।

मणीनामपवेधे च दण्डः प्रथमसाहसः ॥ २०५ ॥

समै हि विषमं यस्तु चरद्वै मूलगतोऽपि वा ।

स माम्नुयादमं पूर्वं नरो मध्यममेव वा ॥ २०६ ॥

बन्धनानि च सर्वाणि राजा मार्गे निवेशयेत् ।

दुःखिता यत्र दृश्येरन्विकृताः पापकारिणः ॥ २०७ ॥

प्राकारस्य च भेतारं परिखाणां च पूरकम् ।

द्वाराणां चैव भङ्गकारं क्षिप्रमेव प्रवासयेत् ॥ २०८ ॥

सीताद्रव्यापहरणे शस्त्राणा मौषधस्य च ।

कालमासाद्य कार्यं च राजा दण्डं प्रकल्पयेत् ॥ २०९ ॥

स्वाम्यमात्यौ पुरं राष्ट्रं कोशदण्डौ सुहृत्तया ॥ २१० ॥
सप्त प्रकृतयो ह्येताः सप्ताङ्गं राज्यमुच्यते ॥

सप्तानां प्रकृतीनां तु राज्यस्यासां यथाक्रमम् ।
पूर्वं पूर्वं गुरुतरं जानीयाद् व्यसनं महत् ॥ २११ ॥

सप्ताङ्गस्येह राज्यस्य विष्टब्धस्य त्रिदण्डवत् ।
अन्योन्यगुणवैशेष्यान् किञ्चिदतिरिच्यते ॥ २१२ ॥

तेषु तेषु तु कृत्येषु तत्तदङ्गं विशिष्यते ।
येन यत्साध्यते कार्यं तत्तस्मिन् श्रेष्ठमुच्यते ॥ २१३ ॥

चारेणोत्साहयोगेन क्रिययैव च कर्मणाम् ।
स्वशक्तिं परशक्तिं च नित्यं विद्यान्महीपतिः ॥ २१४ ॥

पीडनानि च सर्वाण्यव्यसनानि तथैव च ।
आरभेत ततः कार्यं संचिन्त्य गुरुत्वाद्यवम् ॥ २१५ ॥

आरभेतैव कर्माणि श्रान्तः श्रान्तः पुनः पुनः ।
कर्माण्यारभमाणं हि पुरुषं श्रीर्निषेवते ॥ २१६ ॥

कृतं त्रेतायुगं चैव द्वापरं कलिरेव च ।
राज्ञो वृत्तानि सर्वाणि राजा हि युगमुच्यते ॥ २१७ ॥

कलिः प्रसुप्तो भवति सजाग्रद् द्वापरं युगम् ।
कर्मस्वभ्युद्यतस्त्रेता विचरंस्तु कृतं युगम् ॥ २१८ ॥

इन्द्रस्यार्कस्य वायोश्च यमस्य वरुणस्य च ।
चन्द्रस्याग्नेः पृथिव्याश्च तेजोवृत्तं नृपश्चरेत् ॥ २१९ ॥

वार्षिकांश्चतुरो मासान्यथेन्द्रोऽभिप्रवर्षति ।
तथाभिवर्षेत्स्वं राष्ट्रं कामैरिन्द्रव्रतं चरन् ॥ २२० ॥

अष्टौ मासान्यथादित्यस्तोयं हरति राक्षसिभिः ।
तथा हरेत्करं राष्ट्राभित्यमर्कव्रतं हि तत् ॥ २२१ ॥

प्रविश्य सर्वभूतानि यथा चरति मारुतः ।

तथा चारैः प्रवेष्टव्यं व्रतमेतद्धि मारुतम् ॥ २२२ ॥

यथा यमः प्रियद्वैष्यौ प्राप्ते काले नियच्छति ।

तथा राज्ञा नियन्तव्याः प्रजास्तद्धि यमव्रतम् ॥ २२३ ॥

वरुणेन यथा पाशैर्बद्धएवाभिदृश्यते ।

तथा पाषाणिगृहीयाद्व्रतमेतद्धि वारुणम् ॥ २२४ ॥

परिपूर्णं यथा चन्द्रं दृष्ट्वा दृश्यन्ति मानवाः ।

तथा प्रकृतयो यस्मिन् स चान्द्रव्रतिको नृपः ॥ २२५ ॥

प्रतापयुक्तस्तेजस्वी नित्यं स्यात्पापकर्मसु ।

दुष्टसामन्तहिंस्रश्च तदाग्नेयं व्रतं स्मृतम् ॥ २२६ ॥

यथा सर्वाणि भूतानि धरा धारयते समम् ।

तथा सर्वाणि भूतानि बिभ्रतः पार्थिवं व्रतम् ॥ २२७ ॥

एतैरुपापैरन्यैश्च युक्तो नित्यमतन्द्रितः ।

स्तेनान् राजा निगृहीयात्स्वराष्ट्रे पर एव च ॥ २२८ ॥

क्षत्रस्यातिप्रवृद्धस्य ब्राह्मणान्प्रति सर्वशः ।

ब्रह्मैव संनियन्तु स्यात् क्षत्रं हि ब्रह्मसंभवम् ॥ २२९ ॥

अदृभ्योऽग्निर्ब्रह्मतः क्षत्रमश्मनो लोहमुत्थितम् ।

तेषां सर्वव्रतं तेजः स्वासु योनिषु शाम्यति ॥ २३० ॥

नाब्रह्म क्षत्रमृध्नोति नाऽक्षत्रं ब्रह्म वर्धते ।

ब्रह्म क्षत्रं च संपृक्तमिह चामुत्र वर्धते ॥ २३१ ॥

दत्त्वा धनं तु विप्रेभ्यः सर्वदण्डसमुत्थितम् ।

पुत्रे राज्यं समासृज्य कुर्वीत प्रायणं रणे ॥ २३२ ॥

एवं चरन् सदायुक्तो राजधर्मेषु पार्थिवः ।

हितेषु चैव लोकस्य सर्वान् भृत्यानि योजयेत् ॥ २३३ ॥

एषोऽखिलः कर्मविधिरुक्तो राज्ञः सनातनः ।

इमं कर्मविधिं विद्यात्क्रमशो वैश्यशूद्रयोः ॥ २३४ ॥

वैश्यस्तु कृतसंस्कारः कृत्वा दारपरिग्रहम् ।

वार्त्तायां नित्ययुक्तः स्यात्पशूनां चैव रक्षणे ॥ २३५ ॥

न च वैश्यस्य कामः स्यान्न रक्षेयं पशूनिति ।

वैश्ये चेच्छति नाऽन्येन रक्षितव्याः कथञ्चन ॥ २३६ ॥

मणिमुक्ताप्रबालानां लोहानां तान्तवस्य च ।

गन्धानां च रसानां च विद्यादर्घ्यबलाबलम् ॥ २३७ ॥

बीजानामुप्तिविच्च स्यात् क्षेत्रदोषगुणस्य च ।

मानयोगं च जानीयात्तुलायोगांश्च सर्वशः ॥ २३८ ॥

सारासारं च भाण्डानां देशानां च गुणागुणान् ।

लाभालाभं च पशूनां पशूनां परिवर्धनम् ॥ २३९ ॥

भृत्यानां च भृतिं विद्याद्भाषाश्च विविधा नृणाम् ।

द्रव्याणां स्थानयोगांश्च क्रयविक्रयमेव च ॥ २४० ॥

धर्मेण च द्रव्यवृद्धावातिष्ठेद्यत्नमुत्तमम् ।

दद्याच्च सर्वभूतानामन्नमेव प्रयत्नतः ॥ २४१ ॥

विप्राणां वेदविदुषां गृहस्थानां यशस्विनाम् ।

शुश्रूषैव तु शूद्रस्य धर्मो नैश्रेयसः परः ॥ २४२ ॥

शुचिरुत्कृष्टशुश्रूषुर्मृदुवागनहङ्कृतः ।

ब्राह्मणाद्याश्रयो नित्यमुत्कृष्टां जातिमभ्युते ॥ २४३ ॥

अथ दशमोऽध्यायः ॥

- अधीयीरंस्त्रयो वर्णाः स्वकर्मस्था द्विजातयः ।
 प्रब्रूयाद्ब्राह्मणस्त्वेषां नेतराविति निश्चयः ॥ १ ॥
- सर्वेषां ब्राह्मणो विद्याद् वृत्त्युपायान् यथाविधि ।
 प्रब्रूयादितरेभ्यश्च स्वयं चैव तथा भवेत् ॥ २ ॥
- वैशेष्यात्प्रकृतिश्रैष्ठ्यान्नियमस्य च धारणात् ।
 संस्कारस्य विशेषाच्च वर्णानां ब्राह्मणः प्रभुः ॥ ३ ॥
- ब्राह्मणः क्षत्रियो वैश्यस्त्रयो वर्णा द्विजातयः ।
 चतुर्थ एकजातिस्तु शूद्रो नास्ति तु पञ्चमः ॥ ४ ॥
- सर्ववर्णेषु तुल्यासु पत्नीष्वक्षतयोनिषु ।
 आनुलोम्येन संभूता जात्या ज्ञेयास्त एव ते ॥ ५ ॥
- व्यभिचारेण वर्णानामवेद्यावेदनेन च ।
 स्वकर्मणां च त्यागेन जायन्ते वर्णसङ्कराः ॥ ६ ॥
- शनकैस्तु क्रियालोपादिमाः क्षत्रियजातयः ।
 वृषलत्वं गता लोके ब्राह्मणादर्शनेन च ॥ ७ ॥
- पौण्ड्रकाश्चौड्रविडाः काम्बोजा यवनाः शकाः ।
 पारदापल्हवाश्चिनाः किराता दरदाः खंशाः ॥ ८ ॥
- चण्डालश्चपचानां तु बहिर्ग्रामात्प्रतिश्रयः ।
 अपपात्राश्च कर्तव्या धनमेषां श्वगर्दभम् ॥ ९ ॥
- वासांसि मृतचैलानि भिन्नभाण्डेषु भोजनम् ।
 काष्णायिसमलङ्कारः परिव्रज्या च नित्यशः ॥ १० ॥

न तैः समयमन्विच्छेत्पुरुषो धर्ममाचरन् ।
 व्यवहारो मिथस्तेषां विवाहः सदृशैः सह ॥ ११ ॥
 अन्नमेषां पराधीनं देयं स्याद्विन्नभाजने ।
 रात्रौ न विचरेयुस्ते ग्रामेषु नगरेषु च ॥ १२ ॥
 दिवा चरेयुः कार्यार्थं चिह्निता राजशासनैः ।
 अबान्धवं शवं चैव निर्दरेयुरिति स्थितिः ॥ १३ ॥
 वध्यांश्च हन्युः सततं यथा शास्त्रं नृपाज्ञया ।
 वध्यवासांसि गृह्णीयुः शय्याश्चाभरणानि च ॥ १४ ॥
 वर्णापेतमविज्ञानं नरं कलुषयोनिजम् ।
 आर्यरूपमिवानार्यं कर्मभिः सैर्विभावयेत् ॥ १५ ॥
 अनार्यता निष्ठुरता क्रूरता निष्क्रियात्मता ।
 पुरुषं व्यञ्जयन्तीह लोके कलुषयोनिजम् ॥ १६ ॥
 पित्र्यं वा भजते शीलं मातुर्वोभयमेव वा ।
 न कथंचन दुर्योनिः प्रकृतिं स्वां नियच्छति ॥ १७ ॥
 कुले मुख्येऽपि जातस्य यस्य स्थाद्योनिसङ्करः ।
 संश्रयत्येव तच्छीलं नरोऽल्पमपि वा बहु ॥ १८ ॥
 यत्र त्वेते परिध्वंसाज्जायन्ते वर्णदूषकाः ।
 राष्ट्रिकैः सह तद्राष्ट्रं क्षिप्रमेव विनश्यति ॥ १९ ॥
 ब्राह्मणार्थं गवार्थं वा देहत्यागोऽनुपस्कृतः ।
 स्त्रीबालाभ्युपपत्तौ च बाह्यानां सिद्धिकारणम् ॥ २० ॥
 अहिंसा सत्यमस्तेयं शौचमिन्द्रियनिग्रहः ।
 एतं सामासिकं धर्मं चातुर्वर्ण्येऽब्रवीन् मनुः ॥ २१ ॥
 शूद्रो ब्राह्मणतामेति ब्राह्मणश्चैति शूद्रताम् ।
 चत्रियाज्जातमेवं तु विद्याद्वैश्यात्तथैव च ॥ २२ ॥

अनार्याणां समुत्पन्नो ब्राह्मणात्तु यदृच्छया ।
ब्राह्मणयामप्यनार्यात्तु श्रेयस्त्वं केति चेद्भवेत् ॥ २३ ॥

जातो नार्यामनार्यायामार्यादार्यो भवेद्गुणैः ।
जातोऽप्यनार्यादार्यायामनार्य इति निश्चयः ॥ २४ ॥

सुबीजं चैव सुक्षेत्रे जातं संपद्यते यथा ।
तथार्याजात आर्याणां सर्वं संस्कारमर्हति ॥ २५ ॥

बीजमेके प्रशंसन्ति क्षेत्रमन्ये मनीषिणः ।
बीजक्षेत्रे तथैवान्ये तत्रेयं तु व्यवस्थितिः ॥ २६ ॥

अक्षेत्रे बीजमुत्सृष्टमन्तरैव विनश्यति ।
अबीजकमपि क्षेत्रं केवलं स्थाण्डिलं भवेत् ॥ २७ ॥

ब्राह्मणा ब्रह्मयोनिस्था ये स्वकर्मण्यवस्थिताः ।
ते सम्यगुपजीवेयुः षट्कर्माणि यथाक्रमम् ॥ २८ ॥

अध्यापनमध्ययनं यजनं याजनं तथा ।
दानं प्रतिग्रहश्चैव षट्कर्माण्यग्रजन्मनः ॥ २९ ॥

षण्णां तु कर्मणामस्य त्रीणि कर्माणि जीविका ।
याजनाध्यापने चैव विशुद्धाच्च प्रतिग्रहः ॥ ३० ॥

त्रयो धर्मा निवर्तन्ते ब्राह्मणात् क्षत्रियं प्रति ।
अध्यापनं याजनंच तृतीयश्च प्रतिग्रहः ॥ ३१ ॥

वैश्यं प्रति तथैवैते निवर्तेरन्निति स्थितिः ।
न तौ प्रति हि तान् धर्मान् मनुराह प्रजापतिः ॥ ३२ ॥

शस्त्रास्त्रभृत्त्वं क्षत्रस्य वणिक्पशुकृषिर्विशः ।
आजीवनार्थं धर्मस्तु दानमध्ययनं यजिः ॥ ३३ ॥

वेदाभ्यासो ब्राह्मणस्य क्षत्रियस्य च रक्षणम् ।
वार्ता कर्मेव वैश्यस्य विशिष्टानि स्वकर्मसु ॥ ३४ ॥

अजीवंस्तु यथोक्तेन ब्राह्मणः स्वेन कर्मणा ।
जीवेत्क्षत्रियधर्मेण स ह्यस्य प्रत्यनन्तरः ॥ ३५ ॥

उभाभ्यामप्यजीवंस्तु कथं स्यादिति चेद्भवेत् ।
कृषिगोरक्षमास्थाय जीवेद्बैश्यस्य जीविकाम् ॥ ३६ ॥

बैश्योऽजीवन् स्वधर्मेण शूद्रवृत्त्यापि वर्त्तयेत् ।
अनाचरन्नकार्याणि निवर्त्तेन च शक्तिमान् ॥ ३७ ॥

अशक्नुवंस्तु शुश्रूषां शूद्रः कर्तुं द्विजन्मनाम् ।
पुत्रदारात्ययं प्राप्नो जीवेत् कारुककर्माभिः ॥ ३८ ॥

यैः कर्मभिः प्रचरितैः शुश्रूष्यन्ते द्विजातयः ।
तानि कारुककर्माणि शिल्पानि विविधानि च ॥ ३९ ॥

प्रतिग्रहादुयाजनाद्वा तथैवाध्यापनादपि ।
प्रतिग्रहः प्रत्यवरः प्रेत्य विप्रस्य गर्हितः ॥ ४० ॥

याजनाध्यापने नित्यं क्रियेते संस्कृतात्मनाम् ।
प्रतिग्रहस्तु क्रियते शूद्रादप्यन्त्यजन्मनः ॥ ४१ ॥

जपहोमैरपैत्येनो याजनाध्यापनैः कृतम् ।
प्रतिग्रहनिमित्तं तु त्यागेन तपसैव च ॥ ४२ ॥

शिलोच्छ्रमप्याददीत विप्रोऽजीवन्यतस्ततः ।
प्रतिग्रहाच्छिलः श्रेयांस्ततोऽप्युच्छः प्रशस्यते ॥ ४३ ॥

सीदद्भिः कुप्यभिच्छद्भिर्धनं वा पृथिवीपतिः ।
याच्यः स्यात्स्नातकैर्विप्रैरदित्संस्त्यागमर्हति ॥ ४४ ॥

अकृतं च कृतात् क्षेत्राद् गोरजाविक्रमेव च ।
हिरण्यं धान्यमन्नं च पूर्वं पूर्वमदोषवत् ॥ ४५ ॥

सप्त वित्तागमा धर्म्या दायो लाभः क्रयो जयः ।
प्रयोगः कर्मयोगश्च सत्प्रतिग्रह एव च ॥ ४६ ॥

विद्या शिल्पं भृतिः सेवा गोरक्ष्यं विपणिः कृषिः ।
भृतिर्भैक्ष्यं कुसीदं च दश जीवनहेतवः ॥ ४७ ॥

ब्राह्मणः क्षत्रियो वापि वृद्धिं नैव प्रयोजयेत् ।
कामंतु खलु धर्मार्थं दद्यात् पापीयसेऽल्पिकाम् ॥ ४८ ॥

चतुर्यमाददानोऽपि क्षत्रियो भागमापदि ।
प्रजा रक्षन्परं शक्त्या किल्विषात् प्रतिमुच्यते ॥ ४९ ॥

स्वधर्मो विजयस्तस्य नाहवे स्यात्पराङ्मुखः ।
शस्त्रेण वैश्यान् रक्षित्वा धर्म्यमाहारयेद्बलिम् ॥ ५० ॥

धान्येऽष्टमं विशां शुल्कं विंशं कार्षापणावरम् ।
कर्मोपकरणाः शूद्राः कारवः शिल्पिनस्तथा ॥ ५१ ॥

शूद्रस्तु वृत्तिमाकाङ्क्षन् क्षत्रमाराधयेद्यदि ।
धनिनं वाप्युपाराध्य वैश्यं शूद्रो जिजीविषेत् ॥ ५२ ॥

स्वगार्थमुभयार्थं वा विप्रानाराधयेत्तु सः ।
जातब्राह्मणशब्दस्य सा ह्यस्य कृतकृत्यता ॥ ५३ ॥

विप्रसेवैव शूद्रस्य विशिष्टं कर्म कीर्त्यते ।
यदतोऽन्यद्धि कुरुते तद्भवत्यस्य निष्फलम् ॥ ५४ ॥

प्रकल्प्या तस्य तैर्वृत्तिः स्वकुटुम्बाद्यथार्हतः ।
शक्तिं चावेक्ष्य दाक्ष्यं च भृत्यानां च परिग्रहम् ॥ ५५ ॥

उच्छिष्टमन्नं दातव्यं जीर्णानि वसनानि च ।
पुलाकाश्चैव धान्यानां जीर्णाश्चैव परिच्छेदाः ॥ ५६ ॥

न शूद्रे पातकं किञ्चिन्न च संस्कारमर्हति ।
नूस्याधिकारो धर्मेऽस्ति न धर्मात् प्रतिषेधनम् ॥ ५७ ॥

यथा यथा हि सद्बृत्तमातिष्ठत्यनसूयकः ।
तथातथेवं चासुं च लोकं प्राप्नोत्यनिन्दितः ॥ ५८ ॥

एते चतुर्णां वर्णानामापद्धर्माः पूकीर्तिताः ।

यान् सम्यगनुतिष्ठन्तो व्रजन्ति परमांगतिम् ॥ ५६ ॥

अथ एकादशोऽध्यायः ॥

सान्तानिकं यक्ष्यमाणमध्वगं सर्ववेदसम् ।

गुर्वर्थं पितृमात्रर्थं स्वाध्यायार्थ्युपतापिनौ ॥ १ ॥

नवैतान् स्नातकान् विद्याद्ब्राह्मणान् धर्मभिक्षुकान् ।

निःस्वेभ्यो देयमेतेभ्यो दानं विद्याविशेषतः ॥ २ ॥

एतेभ्यो हि द्विजाग्र्येभ्यो देयमन्नं सदक्षिणम् ।

इतरेभ्यो बहिर्वेदि कृतान्नं देयमुच्यते ॥ ३ ॥

सर्वरत्नानि राजा तु यथाहं प्रतिपादयेत् ।

ब्राह्मणान् वेदविदुषो यज्ञार्थं चैव दक्षिणाम् ॥ ४ ॥

धनानि तु यथाशक्ति विप्रेषु प्रतिपादयेत् ।

वेदवित्सु विविक्तेषु प्रेत्य स्वर्गं समश्नुते ॥ ५ ॥

यस्य त्रैवार्षिकं भक्तं पर्याप्तं भृत्यवृत्तये ।

अधिकं वापि विद्येन स सोमं पातुमर्हति ॥ ६ ॥

अतः स्वल्पीयसि द्रव्ये यः सोमं पिबति द्विजः ।

स पीतसोमपूर्वोऽपि न तस्याप्नोति तत्फलम् ॥ ७ ॥

शक्तः परजने दाता स्वजने दुःखजीविनि ।

मध्वापातो विषाखादः स धर्मप्रतिरूपकः ॥ ८ ॥

भृत्यानामुपरोधेन यत्करोत्यौर्ध्वदेहिकम् ।
तद्भवत्यसुखोदकं जीवतश्च मृतस्य च ॥ ९ ॥

वृद्धौ च मातापितरौ साध्वी भार्या शिशुः सुतः ।
अप्यकार्यं शतं कृत्वा भर्तव्या ममुरब्रवीत् ॥ १० ॥

यज्ञश्चेत्प्रतिरुद्धः स्यादेकेनाङ्गेन यज्वनः ।
ब्राह्मणस्य विशेषेण धार्मिके सति राजनि ॥ ११ ॥

यो वैश्यः स्याद्बहुपशुर्हीनकतुरसोमपः ।
कुटुम्बात्तस्य तद्द्रव्यमाहरेद्यज्ञसिद्धये ॥ १२ ॥

आहरेत्प्रीणि वा द्वे वा कामं शूद्रस्य वेदमनः ।
न हि शूद्रस्य यज्ञेषु कश्चिदस्ति परिग्रहः ॥ १३ ॥

योऽनाहिताग्निः शतगुरयज्वा च सहस्रशुः ।
तयोरपि कुटुम्बाभ्यामाहरेदविचारयन् ॥ १४ ॥

आदाननित्याच्चादातुराहरेदप्रयच्छतः ।
तथा यशोऽस्य प्रयतं धर्मश्चैव प्रवर्धते ॥ १५ ॥

तथैव सप्तमे भक्ते भक्तानि षडनश्चता ।
अस्वस्तनविधानेन हर्तव्यं हीनकर्मणः ॥ १६ ॥

खलात्क्षेत्रादगाराद्वा यतो वाप्युपलभ्यते ।
आख्यातव्यं तु तत्तस्मै पृच्छते यदि पृच्छति ॥ १७ ॥

ब्राह्मणस्य न हर्तव्यं क्षत्रियेण कदाचन ।
दस्युर्निष्क्रययोस्तु स्वमजीवन् हर्तुमर्हति ॥ १८ ॥

योऽसाधुभ्योऽर्थमादाय साधुभ्यः सम्प्रयच्छति ।
स कृत्वा प्लवमात्मानं संतारयति तावुभौ ॥ १९ ॥

यद्धनं यज्ञशीलानां देवस्य तद्विदुर्बुधाः ।
अयज्वनां तु यद्वित्तमासुरस्य तदुच्यते ॥ २० ॥

- न तस्मिन्धारेयदृष्टं धार्मिकः पृथिवीपतिः ।
 क्षत्रियस्य हि बालिद्याद्ब्राह्मणः सीदति क्षुधा ॥ २१ ॥
- तस्य भृत्यजनं ज्ञात्वा स्वकुटुम्बान्महीपतिः ।
 श्रुतशाले च विज्ञाय वृत्तिं धर्म्यां प्रकल्पं तु ॥ २२ ॥
- कल्पयित्वाऽस्य वृत्तिं च रक्षेदेनं समन्ततः ।
 राजा हि धर्मवद्भागं तस्मात्प्राप्नोति राक्षितात् ॥ २३ ॥
- यज्ञार्थमर्थं भिक्षित्वा यो न सर्वं प्रयच्छति ।
 स याति भासतां विप्रः काकतां वा शनं समाः ॥ २४ ॥
- देवस्य ब्राह्मणस्य वा लोभेनोपहिनस्ति यः ।
 स पापात्मा परे लोके गृध्रोच्छिष्टेन जीवति ॥ २५ ॥
- आपत्कल्पेन यो धर्मं कुरुते नापदि द्विजः ।
 स नाप्नोति फलं तस्य परत्रेति विचारितम् ॥ २६ ॥
- विश्वेऽथ देवैः सांध्यैश्च ब्राह्मणैश्च महर्षिभिः ।
 आपत्सु मरणाद्भीतैर्विधेः प्रतिनिधिः कृतः ॥ २७ ॥
- प्रभुः प्रथमकल्पस्य योऽनुकल्पेन वर्तते ।
 न साम्प्रदायिकं तस्य दुर्मतं विद्यते फलम् ॥ २८ ॥
- न ब्राह्मणो वेदयेत् किञ्चिद्वाजनि धर्मवित् ।
 स्ववीर्येणैव तान् शिष्यान् मानवानपकारिणः ॥ २९ ॥
- स्ववीर्याद्राजवीर्याच्च स्ववीर्यं बलवत्तरम् ।
 तस्मात्स्वेनैव वीर्येण निगृहीयादरीन् द्विजः ॥ ३० ॥
- विधाता शाम्भिता वक्ता मैत्रो ब्राह्मण उच्यते ।
 तस्मै नाकुशलं ब्रूयान्न शुष्काङ्गिरमीरयेत् ॥ ३१ ॥
- न वै कन्या न युवतिर्नाल्पविद्यो न बालिशः ।
 होता स्यादग्निहोत्रस्य नार्तो नासंस्कृतस्तथा ॥ ३२ ॥

नरके हि पतन्त्येते जुहन्तः स च यस्य तत् ।
तस्माद्वैतानकुशलो होता स्याद्वेदपारगः ॥ ३३ ॥

प्राजापत्यमदत्वाश्वमग्न्याधेयस्य दक्षिणाम् ।
अनाहिताग्निर्भवति ब्राह्मणो विभवे सति ॥ ३४ ॥

अग्निहोत्र्यपविध्याग्नीन् ब्राह्मणः कामकारतः ।
चान्द्रायणं चरेन्मासं वीरहत्यासमं हि तत् ॥ ३५ ॥

ये शूद्रादधिगम्यार्थमग्निहोत्रमुपासते ।
ऋत्विजस्ते हि शूद्राणां ब्रह्मवादिषु गर्हिताः ॥ ३६ ॥

तेषां सततमज्ञानां वृषलाग्न्युपसेविनाम् ।
पदा मस्तकमाक्रम्य दाता दुर्गाणि संतरेत् ॥ ३७ ॥

अकुर्वन्निहितं कर्म निन्दितं च समाचरन् ।
प्रसक्तश्चेन्द्रियार्थेषु प्रायश्चित्तीयते नरः ॥ ३८ ॥

अकामतः कृतं पापे प्रायश्चित्तं विदुर्बुधाः ।
कामकारकृतेऽप्याहुरेके श्रुतिनिदर्शनात् ॥ ३९ ॥

अकामतः कृतं पापं वेदाभ्यासेन शुद्ध्यति ।
कामतस्तु कृतं माहात् प्रायश्चित्तैः पृथग्विधैः ॥ ४० ॥

प्रायश्चित्तीयनां प्राप्य दैवात्पूर्वकृतेन वा ।
न संसर्गं व्रजेत् साद्धिः प्रायश्चित्तेऽकृते द्विजः ॥ ४१ ॥

इह दुश्चरितैः केचित्केचित्पूर्वकृतैस्तथा ।
प्राप्नुवन्ति दुरात्मानो नरा रूपविपर्ययम् ॥ ४२ ॥

सुवर्णचौरः कौनख्यं सुरापः श्यावदन्तताम् ।
ब्रह्महा क्षयरोगित्वं दौश्रर्म्यं गुरुतल्पगः ॥ ४३ ॥

पिशुनः पौतिनासिकयं सूचकः पूतिवक्रताम् ।
धान्यचौरोऽङ्गहीनत्वमातिरेक्यं तु मिश्रकः ॥ ४४ ॥

अन्नहर्ता मयावित्वं मौक्त्यं वागपहारकः ।
 वस्त्रापहारकः श्वेत्यं पङ्गुतामश्वहारकः ॥ ४५ ॥
 दीपहर्ता भवेदन्धः काणो निर्वापको भवेत् ।
हिंसया व्याधिभूयस्त्वमरोगित्वमहिंसया ॥ ४६ ॥
 एवं कर्मविशेषेण जायन्ते सद्विगर्हिताः ।
 जडमूकान्धबधिरा विकृताकृतयस्तथा ॥ ४७ ॥
 चरितव्यमतो नित्यं प्रायश्चित्तं विशुद्धये ।
 निन्द्यैर्हि लक्षणैर्युक्ता जायन्तेऽनिष्कृतैः नसः ॥ ४८ ॥
 ब्रह्महत्या सुरापानं स्तेयं गुर्वङ्गनागमः ।
 महान्ति पातकान्धाहुः संसर्गश्चापि तैः सह ॥ ४९ ॥
 अनृतं च समुत्कर्षे राजगामि च पैशुनम् ।
 गुरोश्चालीकृन्निर्वन्धः समानि ब्रह्महत्यया ॥ ५० ॥
 ब्रह्मोज्झता वेदानिन्दा कौटसाक्ष्यं सुहृद्वधः ।
 गर्हितानाद्ययोर्जग्धिः सुरापानसमानि षट् ॥ ५१ ॥
 निक्षेपस्यापहरणं नराश्वरजतस्य च ।
 भूमिवज्रमणीनां च रुक्मस्तेयसमं स्मृतम् ॥ ५२ ॥
 रेतः सेकः स्वयोनीषु कुमारीष्वन्त्यजासु च ।
 सख्युः पुत्रस्य च स्त्रीषु गुरुतल्पसमं विदुः ॥ ५३ ॥
 गोवधोऽघाज्यसंयाज्यपारदार्यात्मविक्रयाः ।
 गुरुमातृपितृत्यागः स्वाध्यायाग्न्योः सुतस्य च ॥ ५४ ॥
 कन्याया दूषणं चैव वार्धुष्यं व्रतलोपनम् ।
 तडागारामदारणामपत्यस्य च विक्रयः ॥ ५५ ॥
 व्रात्यता बान्धवत्यागो भृत्याध्यापनमेव च ।
 भृत्या चाध्ययनादानमपणयानां च विक्रयः ॥ ५६ ॥

सर्वाकरष्वधाकारो महायन्त्रप्रवर्तनम् ।
 हिंसौषधीनां स्याजीवोऽभिचारो मूलकर्म च ॥ ५७ ॥
 इन्धनार्थमशुष्काणां द्रुमाणामवपातनम् ।
 आत्मार्थं च क्रियारम्भो निन्दितान्नादानं तथा ॥ ५८ ॥
 अनाहिताग्निता स्तेयमृणानामनपक्रिया ।
 असच्छास्त्राधिगमनं कौशिलव्यस्य च क्रिया ॥ ५९ ॥
 ब्राह्मणस्य रुजः कृत्या घ्रातिरग्रेषमद्ययोः ।
 जैह्वयं च मैथुनं पुंसि जातिभ्रंशकरं स्मृतम् ॥ ६० ॥
 खराश्वोष्ट्रमृगेभानामजाविकवधस्तथा ।
 संकरीकरणं ज्ञेयं मीनाहिमहिषस्य च ॥ ६१ ॥
 निन्दितेभ्यो घनादानं वाणिज्यं शूद्रसेवनम् ।
 अपात्रीकरणं ज्ञेयमसत्यस्य च भाषणम् ॥ ६२ ॥
 कृमिकीटवयोहत्या मद्यालुगतभोजनम् ।
 फलैषः कुसुमस्तेयमधैर्यं च मलावहम् ॥ ६३ ॥
 एतान्येनांसि सर्वाणि यथोक्तानि पृथक् पृथक् ।
 यैर्यैर्जनैरपोह्यन्ते तानि सम्यक् निबोधत ॥ ६४ ॥
 ब्रह्महा द्वादश समाः कुटो कृत्वा वने वसेत् ।
 भैक्ष्याद्यात्मविशुद्ध्यर्थं कृत्वा शवशिरोध्वजम् ॥ ६५ ॥
 लक्ष्यं शस्त्रभृतां वा स्याद्विदुषामिच्छयात्मनः ।
 प्रास्येदात्मानमग्नौ वा समिद्धे त्रिरवाक् शिराः ॥ ६६ ॥
 दजेत वा इवमेधेन स्वर्जिता गोसवेन वा ।
 अभिजिह्विश्च जिह्वायां वा त्रिवृताग्निष्ठुतापि वा ॥ ६७ ॥
 जपन्वान्यतमं वेदं योजनानां शतं व्रजेत् ।
 ब्रह्महत्यापनोदाय मितश्रुद् नियतेन्द्रियः ॥ ६८ ॥

सर्वस्वं वेदविदुषे ब्राह्मणायोपपादयेत् ।
 धनं वा जीवनायालं गृहं वा सपरिच्छदम् ॥ ६९ ॥
 हविष्यभुग्वाऽनुसरेत् प्रतिस्रोतः सरस्वतीम् ।
 जपेद्वा नियताहारस्त्रिवै वेदस्य संहिताम् ॥ ७० ॥
 कृतवापनो निबसेद् ग्रामान्ते गोव्रजेऽपि वा ।
 आश्रमे वृक्षमूले वा गोव्रह्मणहिते रतः ॥ ७१ ॥
 ब्रह्मणार्थं गवार्थं वा सद्यः प्राणान् परित्यजेत् ।
 मुच्यते ब्रह्महत्याया गोप्ता गोव्रह्मणस्य च ॥ ७२ ॥
 त्रिवारं प्रतिरोद्धा वा सर्वस्वमवाजित्य वा ।
 विप्रस्य तन्निमित्ते वा प्राणालाभे विमुच्यते ॥ ७३ ॥
 एवं दृढव्रतो नित्यं ब्रह्मचारी समाहितः ।
 समाप्त द्वादशे वर्षे ब्रह्महत्यां व्यपोहति ॥ ७४ ॥
 शिष्टा वा भूमिदेवानां नरदेवसमागमे ।
 स्वमेनोऽवभृथस्नानो ह्यमेधे विमुच्यते ॥ ७५ ॥
 धर्मस्य ब्राह्मणो मूलमग्रं राजन्य उच्यते ।
 तस्मात्समागमे तेषामेनोविरूपाप्य शुद्ध्यति ॥ ७६ ॥
 तेषां वेदविदो ब्रूयुस्त्रयोऽप्येनः सुनिष्कृतिम् ।
 सा तेषां पावनाय स्यात्पवित्रा विदुषां हि वाक् ॥ ७७ ॥
 अतोऽन्यतममास्थाय विधिं विप्रः समाहितः ।
 ब्रह्महत्या कृतं पापं व्यपोहत्यात्मवत्तया ॥ ७८ ॥
 इत्वा गर्भमविज्ञातमेतदेवव्रतं चरेत् ।
 राजन्यवैश्यौ चेजानावात्रेयीमेव च स्त्रियम् ॥ ७९ ॥
 जन्मप्रभृति संस्कारैः संस्कृता मन्त्रवाचया ।
 गर्भिणीत्वथ वा स्यात्तामात्रेयीं च विदुर्बुधाः ॥ ८० ॥

उक्त्वा चैवानृतं साक्ष्ये प्रतिरुद्ध्य गुरुं तथा ।

अपहृत्य च निःक्षेपं कृत्वा च स्त्रीसुहृद्वधम् ॥ ८१ ॥

इयं विशुद्धिरुदिता प्रमाप्याऽकामतो द्विजम् ।

कामतो ब्राह्मणवधे निष्कृतिर्न विधीयते ॥ ८२ ॥

सुरां पीत्वा द्विजो मोहादग्निवर्णी सुरां पिबेत् ।

तथा स काये निर्दग्धे मुच्यते किल्बिषात्ततः ॥ ८३ ॥

गोमूत्रमग्निवर्णं वा पिबेदुदकमेव वा ।

पयोधृतं वा मरणाद्गोशकृद्रसमेव वा ॥ ८४ ॥

कणान् वा भक्षयेद्ददं पिण्याकं वा सकृन्निशि ।

सुरापानापनुत्त्यर्थं बालवासा जटी ध्वजी ॥ ८५ ॥

सुरा वै मलमन्नानां पाप्मा च मलमुच्यते ।

तस्माद्ब्रह्माणंराजन्यौ वैश्यश्च न सुरां पिबेत् ॥ ८६ ॥

गौडी पैष्टी च माध्वी च विज्ञेया त्रिविधा सुरा ।

यथैवैका तथा सर्वा न पातव्या द्विजोत्तमैः ॥ ८७ ॥

यक्षरक्षःपिशाचान्नं मद्यं मांसं सुरासवम् ।

तद्ब्राह्मणेन नात्तव्यं देवानामश्रता हविः ॥ ८८ ॥

अमेध्ये वा पतेन्मत्तो वैदिकं बाप्युदाहरेत् ।

अकार्यमन्यत्कुर्याद्वा ब्राह्मणो मदमोहितः ॥ ८९ ॥

यस्य कायगतं ब्रह्म मयेनाप्लाव्यते सकृत् ।

तस्य व्यपैति ब्राह्मण्यं शूद्रत्वं च स गच्छति ॥ ९० ॥

एषा विचित्राभिहिता सुरापानस्य निष्कृतिः ।

अत ऊर्ध्वं प्रवक्ष्यामि सुवर्णस्तेयनिष्कृतिम् ॥ ९१ ॥

सुवर्णस्तेयकृद्विप्रो राजानमभिगम्य तु ।

स्वकर्म कृपापयन् ब्रूयान्मां भवाननुशास्तिवति ॥ ९२ ॥

गृहीत्वा मुसलं राजा सकृद्धन्यात्तु तं स्वयम् ।
 वधेन शुद्ध्यति स्तेनो ब्राह्मणस्तपसैव तु ॥ ६३ ॥

तपसाऽपनुत्सुस्तु सुवर्णस्तेयजं मलम् ।
 चीरवासा द्विजोऽरण्ये चरेद्ब्रह्महणो व्रतम् ॥ ६४ ॥

एतैर्व्रतैरपोहेत पापं स्तेयकृतं द्विजः ।
 गुरुस्त्रीगमनीयं तु व्रतैरेभिरपानुदेत् ॥ ९५ ॥

गुरुतल्प्यभिभाष्यैनस्तप्ते स्वप्पादयोमये ।
 सूमीं ज्वलन्तीं स्वाश्लिष्येन् मृत्युना स विशुद्ध्यति ॥ ६६ ॥

स्वयं वा शिश्रवृषणावुत्कृत्याधाय चाञ्जलौ ।
 नैर्ऋतीं दिशमानिष्ठेदानिपातादजिह्मगः ॥ ९७ ॥

खट्वाङ्गी चीरवासा वा इमश्रुलो विजने वने ।
 प्राजापत्यं चरेत्कृच्छ्रमब्दमेकं समाहितः ॥ ९८ ॥

चान्द्रायणं वा त्रीन्मासानभ्यस्येन्नियतेन्द्रियः ।
 हविष्येण यवाग्वा वा गुरुतल्पापनुत्तये ॥ ९९ ॥

एतैर्व्रतैरपोहेयुर्महापातकिनो मलम् ।
 उपपातकिनोस्त्वेवमेभिर्नानाविधैर्व्रतैः ॥ १०० ॥

उपपातकसंयुक्तो गोघ्नो मासं यवान् पिबेत् ।
 कृतवापो वसेद्गोष्ठे चर्मणा तेन संवृतः ॥ १०१ ॥

चतुर्थकालमश्रीयादक्षारलवणं मितम् ।
 गोमूत्रेणाचरेत्स्नानं द्वौ मासौ नियतेन्द्रियः ॥ १०२ ॥

दिवानुगच्छेद्गस्तास्तु तिष्ठन्नूर्ध्वं रजः पिबेत् ।
 शुश्रूषित्वा नमस्कृत्य रात्रौ वीरासनं वसेत् ॥ १०३ ॥

तिष्ठन्तीष्वनुतिष्ठेत्तु व्रजन्तीष्वप्यनुव्रजेत् ।
 आसीनासु तथासीनो नियतो वीतमत्सरः ॥ १०४ ॥

आतुरामभिः शस्तां वा चौरव्याघ्रादिभिर्भयैः ।

पतितां पङ्कलग्नां वा सर्वोपायैर्विमोचयेत् ॥ १०५ ॥

उष्णे वर्षति शीते वा मारुते वाति वा भृशम् ।

न कुर्वीतात्मनस्त्राणं गोरकृत्वा तु शक्तितः ॥ १०६ ॥

आत्मनो यदि वान्येषां गृहे क्षेत्रेऽथवा खले ।

भक्षयन्तीं न कथयेत्पिबन्तं चैव वत्सकम् ॥ १०७ ॥

अनेन विधिना यस्तु गोघ्नो गामनुगच्छति ।

स गोहत्याकृतं पापं त्रिभिर्मासैर्व्यपोहति ॥ १०८ ॥

वृषभैकादशा गाश्च दद्यात्सुचरितव्रतः ।

अविद्यमाने सर्वस्वं वेदविद्भयो निवेदयेत् ॥ १०९ ॥

एतदेव व्रतं कुर्युरुपपातकिनो द्विजाः ।

अवकीर्णवर्ज्यं शुद्ध्यर्थं चान्द्रायणमथापि वा ॥ ११० ॥

अवकीर्णी तु काणेन गर्दभेन चतुष्पथे ।

पाकयज्ञविधानेन यजेत निर्ऋतिं निशि ॥ १११ ॥

हुत्वाग्नौ विधिबद्धोमानन्ततश्च समेत्यृचा ।

वातेन्द्रगुरुवह्नीनां जुहुयात्सर्पिषाहुतीः ॥ ११२ ॥

कामतो रेतसः सेकं व्रतस्थस्य द्विजन्मनः ।

अतिक्रमं व्रतस्याहुर्धर्मज्ञा ब्रह्मवादिनः ॥ ११३ ॥

मारुतं पुरुहूतं च गुरुं पावकमेव च ।

चतुरो व्रतिनोऽभ्येति ब्राह्मं तेजोऽवकीर्णिनः ॥ ११४ ॥

एतस्मिन्नेनासि प्राप्ते वसित्वा गर्दभाजिनम् ।

सप्तागारांश्चरेद्भैक्षं स्वकर्म परिकीर्तयन् ॥ ११५ ॥

तेभ्यो लब्धेन भैक्षेण वर्तयन्नेककालिकम् ।

उपस्पृशंस्त्रिषवणं त्वन्देन स विशुद्ध्यति ॥ ११६ ॥

जातिभ्रंशकरं कर्म कृत्वान्यतममिच्छया ।
 चरेत्सान्तपनं कृच्छ्रं प्राजापत्यमनिच्छया ॥ ११७ ॥
 संकरापात्रकृत्यासु मासं शोधनमैन्दवम् ।
 मलिनीकरणीयेषु तप्तः स्याद्यावकैस्त्यहम् ॥ ११८ ॥
 अकामतस्तु राजन्यं विनिपात्य द्विजोत्तमः ।
 वृषभैकसहस्रा गा दद्यात्सुचरितव्रतः ॥ ११९ ॥
 त्र्यब्दं चरेद्वा नियतो जटी ब्रह्महणो व्रतम् ।
 वसन्दूरतरे ग्रामाद् वृक्षमूलनिकेतनः ॥ १२० ॥
 एतदेव चरेदब्दं प्रायश्चित्तं द्विजोत्तमः ।
 प्रसाप्य वैश्यं वृत्तस्थं दद्याच्चैकशतं गवाम् ॥ १२१ ॥
 एतदेव व्रतं कृत्स्नं षण्मासान् शूद्रहा चरेत् ।
 वृषभैकादशा वापि दद्याद्विप्राय गाःसिताः ॥ १२२ ॥
 अन्नाद्यजानां सत्त्वानां रसजानां च सर्वशः ।
 फलपुष्पोद्भवानां च घृतप्राशो विशोधनम् ॥ १२३ ॥
 कृष्टजानामोषधीनां जातानां च स्वयं वने ।
 वृथालम्भेऽनुगच्छेद्गां दिनमेकं पयोव्रतः ॥ १२४ ॥
 एतैर्व्रतैरपोह्यं स्यादेनो हिंसासमुद्भवम् ।
 ज्ञानाज्ञानकृतं कृत्स्नं शृणुतानाद्यभक्षणे ॥ १२५ ॥
 आज्ञानाद् वारुणीं पीत्वा संस्कारेणैव शुद्ध्यति ।
 मतिपूर्वमनिर्देश्यं प्राणान्तिकमिति स्थितिः ॥ १२६ ॥
 अपः सुराभाजनस्था मद्यभाण्डस्थितास्तथा ।
 पठचरात्रं पिबेत्पीत्वा शङ्खपुष्पीश्रितं पयः ॥ १२७ ॥
 स्पृष्ट्वा दत्त्वा च मदिरां विधिवत्प्रतिगृह्य च ।
 शूद्रोच्छिष्टाश्च पीत्वापः कुशवारि पिबेत्त्यहम् ॥ १२८ ॥

ब्राह्मणस्तु सुरापस्य गन्धमाघ्राय सोमपः ।
 प्राणानप्सु त्रिरायस्य घृतं प्राश्य विशुद्ध्यति ॥ १२९ ॥
 अज्ञानात्प्राश्य विण्मूत्रं सुरासंस्पृष्टमेव च ।
 पुनः संस्कारमर्हन्ति त्रयो वर्णा द्विजातयः ॥ १३० ॥
 वयनं मेखलादण्डौ भैक्षचर्याव्रतानि च ।
 निवर्तन्ते द्विजातीनां पुनः संस्कारकर्माणि ॥ १३१ ॥
 अभोज्यानां तु भुक्तान्नं स्त्रीशूद्रोच्छिष्टमेव च ।
 जग्ध्वा मांसमभक्ष्यं च सप्तरात्रं यवान् पिबेत् ॥ १३२ ॥
 शुक्तानि च कषायांश्च पीत्वा मेध्यानपि द्विजः ।
 तावद्भवत्यप्रयतो यावत्तन्न व्रजत्यधः ॥ १३३ ॥
 अभोज्यमन्नं नात्तव्यमात्मनः शुद्धिमिच्छता ।
 अज्ञानभुक्तं तूत्तार्यं शोध्यं वाऽप्याशु शोधनैः ॥ १३४ ॥
 यो येन पतितेनैषां संसर्गं याति मानवः ।
 स तस्यैव व्रतं कुर्यात्तत्संसर्गविशुद्धये ॥ १३५ ॥
 एनस्त्रिभिरनिर्णयैर्नार्थं किञ्चित्सहाचरेत् ।
 कृतनिर्णयजनांश्चैव न जुगुप्सेत कर्हिचित् ॥ १३६ ॥
 बालघ्नांश्च कृतघ्नांश्च विशुद्धानपि धर्मतः ।
 शरणागतहन्तृंश्च स्त्रीहन्तृंश्च न संवसेत् ॥ १३७ ॥
 येषां द्विजानां सावित्री नानूच्येत यथाविधि ।
 तांश्चारयित्वा त्रीन् कृच्छ्रान्यथाविध्युपनाययेत् ॥ १३८ ॥
 प्रायश्चित्तं चिकीर्षन्ति विकर्मस्थास्तु ये द्विजाः ।
 ब्रह्मणा च परित्यक्तास्तेषामप्येतदादिशेत् ॥ १३९ ॥
 यद्गर्हितेनार्चयन्ति कर्मणा ब्राह्मणा धनम् ।
 तस्यात्सर्गेण शुद्ध्यन्ति जप्येन तपसैव च ॥ १४० ॥

जपित्वा त्रीणि सावित्र्याः सहस्राणि समाहितः ।

भासं गोष्ठे पयः पीत्वा मुच्यतेऽसत्प्रतिग्रहात् ॥ १४१ ॥

उपवासकृशं तं तु गोत्रजात्पुनरागतम् ।

पूणतं प्रतिपृच्छेयुः साम्यं सौम्येच्छसीति किम् ॥ १४२ ॥

सत्यमुक्त्वा तु विप्रेषु विकिरेद्यवसं गवाम् ।

गोभिः प्रवर्तिते तौर्धे कुर्युस्तस्य परिग्रहम् ॥ १४३ ॥

शरणागतं परित्यज्य वेदं विम्लान्य च द्विजः ।

सम्बत्सरं यवाहारस्तत्पापमपसेधति ॥ १४४ ॥

श्वशृगालखरैर्दष्टो ग्राम्यैः क्रव्याद्भिरेव च ।

नराश्वोष्ट्रवराहैश्च प्राणायामेन शुद्ध्यति ॥ १४५ ॥

शुना घ्रातोऽपलीढस्य दन्तैर्विदलितस्य च ।

अद्भिः प्रक्षालनं प्रोक्तमग्निना चोपचूलनम् ॥ १४६ ॥

षष्ठान्नकालता भासं संहिताजप एव वा ।

होमाश्च सकला नित्यमंपाङ्क्तयानां विशोधनम् ॥ १४७ ॥

वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥ १४८ ॥

अवगूर्य चरेत्कृच्छ्रमतिकृच्छ्रं निपातने ।

कृच्छ्रातिकृच्छ्रौ कुर्वीत विप्रस्योत्पाद्य शोणितम् ॥ १४९ ॥

अनुक्तनिष्कृतीनां तु पापानामपनुत्तये ।

शक्तिं चावेक्ष्य पापं च प्रायाश्चित्तं प्रकल्पयेत् ॥ १५० ॥

यैरभ्युपायैरेनांसि मानवो व्यपकर्षति ।

तान्वोऽभ्युपायान् वक्ष्यामि देवर्षिपितृसेवितान् ॥ १५१ ॥

त्र्यहं प्रातरुग्रहं सायं त्र्यहमद्याद्याचितम् ।

त्र्यहं परं च नाश्नीयात्प्राजापत्यं चरन् द्विजः ॥ १५२ ॥

गोमूत्रं गोमयं क्षीरं दधि सर्पिः कुशोदकम् ।

एकरात्रोपवासश्च कृच्छ्रं सान्तपनं स्मृतम् ॥ १५३ ॥

एकैकं ग्रासमश्नीयात्त्र्यहाणि त्रीणि पूर्ववत् ।

त्र्यहं चोपवसेदन्त्यमतिकृच्छ्रं चरन् द्विजः ॥ १५४ ॥

तप्तकृच्छ्रं चरन्विप्रो जलक्षीरघृतानिलान् ।

प्रतित्र्यहं पिबेदुष्णान् सकृत्स्नायी समाहितः ॥ १५५ ॥

यतात्मनोऽप्रभत्तस्य द्वादशाहमभोजनम् ।

पराको नाम कृच्छ्रोऽयं सर्वपापापनोदनः ॥ १५६ ॥

एकैकं हासयोत्पिण्डं कृष्णे शुक्ले च वर्धयेत् ।

उपस्पृशंस्त्रिषवणमेतच्चान्द्रायणं स्मृतम् ॥ १५७ ॥

एतमेव विधिं कृत्स्नमाचरेद्यवमध्यमे ।

शुक्लपक्षादिनियतश्चरंश्चान्द्रायणं व्रतम् ॥ १५८ ॥

अष्टावष्टौ समश्नीयात्पिण्डान्मध्यदिने स्थिते ।

नियतात्मा हविष्याशी यतिचान्द्रायणं चरन् ॥ १५९ ॥

चतुरः प्रातरश्नीयात्पिण्डान्विप्रः समाहितः ।

चतुरोऽस्तमिते सूर्ये शिशुचान्द्रायणं स्मृतम् ॥ १६० ॥

यथाकथञ्चित्पिण्डानां तिस्रोऽशीतीः समाहितः ।

मासेनाश्वन्हविष्यस्य चन्द्रस्यैति सलोकताम् ॥ १६१ ॥

महाव्याहृतिभिर्होमः कर्तव्यः स्वयमन्वहम् ।

अहिंसासत्यमक्रोधमार्जवं च समाचरेत् ॥ १६२ ॥

त्रिरहस्त्रिनिशायां च सवासा जलमाविशेत् ।

स्त्रीशूद्रपतितृणां चैव नाभिभाषेत कर्हिचित् ॥ १६३ ॥

स्थानासनाभ्यां विहरेदशक्तोऽधःशयीत वा ।

ब्रह्मचारी व्रती च स्याद्गुरुदेवद्विजार्चकः ॥ १६४ ॥

सावित्रीं च जपोन्नित्यं पवित्राणि च शक्तिः ।
 सर्वेष्वेव व्रतेष्वेवं प्रायाश्चित्तार्थमादृतः ॥ १६५ ॥
 एतैर्द्विजातयः शोध्या व्रतैराविष्कृतैः न सः ।
 अनाविष्कृतपापांस्तु मन्त्रैर्द्वौमैश्च शोधयेत् ॥ १६६ ॥
 रूपापनेनानुतापेन तपसाऽध्ययनेन च ।
 पापकृन्मुच्यते पापात्तथा दानेन चापदि ॥ १६७ ॥
 यथा यथा नरोऽधर्मं स्वयं कृत्वानुभाषते ।
 तथा तथा त्वचेवाहिस्तेनाधर्मेण मुच्यते ॥ १६८ ॥
 कृत्वा पापं हि संतप्य तस्मात्पापात्प्रमुच्यते ।
 नैवं कुर्या पुनरिति निवृत्त्या पूयते तु सः ॥ १६९ ॥
 एवं संचिन्त्य मनसा प्रेत्य कर्मफलोदयम् ।
 मनोवाङ्मूर्तिभिर्नित्यं शुभं कर्म समाचरेत् ॥ १७० ॥
 अज्ञानाद्यदि वा ज्ञानात्कृत्वा कर्म विगर्हितम् ।
 तस्माद्विमुक्तिमन्विच्छन् द्वितीयं न समाचरेत् ॥ १७१ ॥
 यस्मिन्कर्मण्यस्य कृते मनसः स्यादलाघवम् ।
 तस्मिंस्तावत्तपः कुर्याद्यावत्तुष्टिकरं भवेत् ॥ १७२ ॥
 तपो मूलमिदं सर्वं दैवमानुषकं सुखम् ।
 तपोमध्यं बुधैः प्रोक्तं तपोऽन्तं वेददर्शिभिः ॥ १७३ ॥
 ब्राह्मणस्य तपो ज्ञानं तपः क्षत्रस्य रक्षणम् ।
 वैश्यस्य तु तपो वार्ता तपः शूद्रस्य सेवनम् ॥ १७४ ॥
 ऋषयः संयतात्मानः फलमूलानिलाशनाः ।
 तपसैव प्रपश्यन्ति त्रैलोक्यं सचराचरम् ॥ १७५ ॥
 औषधान्यगदो विद्या दैवी च विविधा स्थितिः ।
 तपसैव प्रसिद्ध्यन्ति तपस्तपां हि साधनम् ॥ १७६ ॥

यद्दुस्तरं यद्दुरापं यद्दुर्गं यच्च दुष्करम् ।

सर्वं तु तपसा साध्यं तपो हि दुरतिक्रमम् ॥ १७७ ॥

महापातकिनश्चैव शेषाश्चाकार्यकारिणः ।

तपसैव सुतप्तेन मुच्यन्ते किल्बिषात्ततः ॥ १७८ ॥

यत्किञ्चिदेनः कुर्वन्ति मनोवाङ्मूर्तिभिर्जनाः ।

तत्सर्वं निर्दहन्त्याशु तपसैव तपोधनाः ॥ १७९ ॥

तपसैव विशुद्धस्य ब्राह्मणस्य दिवौकसः ।

इज्याश्च प्रतिगृह्णन्ति कामान्संवर्धयन्ति च ॥ १८० ॥

प्रजापतिरिदं शास्त्रं तपसैवासृजत्प्रभुः ।

तथैव वेदानृषयस्तपसा प्रतिपेदिरे ॥ १८१ ॥

इत्येतत्तपसो देवा महाभाग्यं प्रचक्षते ।

सर्वस्यास्य प्रपश्यन्तस्तपसः पुण्यमुत्तमम् ॥ १८२ ॥

ब्रह्मचर्यं जपो होमः काले शुद्धाल्पभोजनम् ।

अरागद्वेषलोभाश्च तपउक्तं स्वयंभुवा ॥ १८३ ॥

वेदाभ्यासोऽन्वहं शक्त्या महायज्ञक्रियां क्षमा ।

नाशयन्त्याशु पापानि महापातकजान्यपि ॥ १८४ ॥

यथैधस्तेजसा वह्निः प्राप्तं निर्दहति क्षणात् ।

तथा ज्ञानाग्निना पापं सर्वं दहति वेदवित् ॥ १८५ ॥

यथा महाहृदं प्राप्य क्षिप्तं लोष्टं चिनइयति ।

तथा दुश्चरितं सर्वं वेदे त्रिवृति मज्जति ॥ १८६ ॥

ऋचो यजूंषि चान्यानि सामानि विविधानि च ।

एष ज्ञेयस्त्रिवृद्देवो यो वेदैर्न स वेदवित् ॥ १८७ ॥

आद्यं यत्तज्यक्षरं ब्रह्म त्रयी यस्मिन्प्रतिष्ठिता ।

स गुणोऽन्यस्त्रिवृद्देवो यस्तं वेद स वेदवित् ॥ १८८ ॥

एष वोऽभिहितः कृत्स्नः प्रायश्चित्तस्य निर्णयः ।
निश्रेयसं धर्मविधिं विप्रस्येमं निबोधत ॥ १८९ ॥

अथ द्वादशोऽध्यायः ॥

चातुर्वर्ण्यस्य कृत्स्नोऽयमुक्तो धर्मस्त्वयानघ ।
कर्मणां फलनिर्वृत्तिं शंस नस्तत्त्वतः पराम् ॥ १ ॥

स तानुवाच धर्मात्मा महर्षीन्मानवो भृगुः ।
अस्य सर्वस्य शृणुत कर्मयोगस्य निर्णयम् ॥ २ ॥

शुभाशुभफलं कर्म मनोवाग्देहसंभवम् ।
कर्मजा गतयो नृणामुत्तमाऽधममध्यमाः ॥ ३ ॥

तस्येह त्रिविधस्यापि त्र्यधिष्ठानस्य देहिनः ।
दशलक्षणयुक्तस्य मनो विद्यात्प्रवर्तकम् ॥ ४ ॥

परद्रव्येष्वभिध्यानं मनसानिष्टचिन्तनम् ।
वितथाभिनिवेशश्च त्रिविधं कर्म मानसम् ॥ ५ ॥

पारुष्यमनृतं चैव पैशुन्यं चापि सर्वशः ।
असंबद्धप्रलापश्च वाङ्मयं स्याच्चतुर्विधम् ॥ ६ ॥

अदत्तानामुपादानं हिंसा चैवाविधानतः ।
परदारोपसेवा च शारीरं त्रिविधं स्मृतम् ॥ ७ ॥

मानसं मनसैवायमुपभुङ्क्ते शुभाशुभम् ।

वाचा वाचा कृतं कर्म कायेनैव च कायिकम् ॥ ८ ॥

त्रिविधं च शरीरेण वाचा चैव चतुर्विधम् ।

मनसा त्रिविधं कर्म दशाऽधर्मपथास्त्यजेत् ॥ ९ ॥

शरीरजैः कर्मदोषैर्याति स्थावरतां नरः ।

वाचिकैः पक्षिमृगतां मानसैरन्त्यजातिताम् ॥ १० ॥

शुभैः प्रयोगैर्देवत्वं व्यामिश्रैर्मानवो भवेत् ।

अशुभैः केवलैश्चैव तिर्यग्योनिषु जायते ॥ ११ ॥

वाग्दण्डो हन्ति विज्ञानं मनोदण्डः परां गतिम् ।

कर्मदण्डस्तु लोकांस्त्रीन्हन्यादपरिरक्षितः ॥ १२ ॥

वाग्दण्डोऽथ भवेन्मनैः मनोदण्डस्तबनाशनम् ।

शारीरस्य हि दण्डस्य प्राणायामो विधीयते ॥ १३ ॥

वाग्दण्डोऽथ मनोदण्डः कायदण्डस्तथैव च ।

यस्यैते निहिताबुद्धौ त्रिदण्डीति स उच्यते ॥ १४ ॥

त्रिदण्डमेतन्निक्षिप्य सर्वभूतेषु मानवः ।

कामक्रोधौ तु संयम्य ततः सिद्धिं नियच्छति ॥ १५ ॥

योऽस्यात्मनः कारयिता तं क्षेत्रज्ञं प्रचक्षते ।

यः करोति तु कर्माणि स भूतात्मोच्यते बुधैः ॥ १६ ॥

जीवसंज्ञोऽन्तरात्मान्यः सहजः सर्वदोहिनाम् ।

येन वेदयते सर्वं सुखं दुखं च जन्मसु ॥ १७ ॥

तावुभौभूतसंपृक्तौ महान् क्षेत्रज्ञ एव च ।

उच्चावचेषु भूतेषु स्थितं तं व्याप्य तिष्ठतः ॥ १८ ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥ १९ ॥

असंख्या मूर्त्यस्तस्य निष्पतन्ति शरीरतः ।
 उवाचचानि भूतानि सततं चेष्टयन्ति याः ॥ २० ॥
 पञ्चभ्य एव मात्राभ्यः प्रेत्य दुष्कृतिनां नृणाम् ।
 शरीरं यातनार्थीयमन्यदुत्पद्यते ध्रुवम् ॥ २१ ॥
 तेनानुभूयता यामीः शरीरेणेह यातनाः ।
 तास्वैव भूतमात्रास्तु प्रलीयन्ते विभागशः ॥ २२ ॥
 सोऽनुभूयासुखोदकीन्दोषान्विषयसङ्गजान् ।
 व्यपेतकल्मषोऽभ्यति तावेवोभौ महौजसौ ॥ २३ ॥
 तौ धर्मं पश्यतस्तस्य पापं चातन्द्रितौ सह ।
 याभ्यां प्राप्नोति संपृक्तः प्रेत्यह च सुखासुखम् ॥ २४ ॥
 यथाचरति धर्मं स प्रायशोऽधर्ममल्पशः ।
 तैरेव चावृतो भूतैः स्वर्गे सुखमुपाश्नुते ॥ २५ ॥
 यदि तु प्रायशोऽधर्मं सेवते धर्ममल्पशः ।
 तैर्भूतैः स परित्यक्तो यामीः प्राप्नोति यातनाः ॥ २६ ॥
 यामीस्ता यातनाः प्राप्य स जीवो वीतकल्मषः ।
 तान्येव पञ्चभूतानि पुनरप्येति भागशः ॥ २७ ॥
 एता दृष्ट्वास्य जीवस्य गतीः स्वेनैव चेतसा ।
 धर्मतोऽधर्मतश्चैव धर्मं दध्यात् सदा मनः ॥ २८ ॥
 सत्त्वं रजस्तमश्चैव त्रीन्विद्यादात्मनो गुणान् ।
 यैर्व्याप्येमान् स्थितो भावान् महान्सर्वानशेषतः ॥ २९ ॥
 यो यदैषां गुणो देहे साकल्येनातिरिच्यते ।
 स तदा तद्गुणप्रायं तं करोति शरीरिणम् ॥ ३० ॥
 सत्त्वं ज्ञानं तमोऽज्ञानं रागद्वेषौ रजः स्मृतम् ।
 एतद्व्याप्तिमदेतेषां सर्वभूताश्रितं कपुः ॥ ३१ ॥

तत्र यत्प्रीतिसंयुक्तं किञ्चिदात्मनि लक्षयेत् ।
प्रशान्तमिव शुद्धाभं सत्त्वं तदुपधारयेत् ॥ ३२ ॥

यत्तु दुःखसमायुक्तमप्रीतिकरमात्मनः ।
तद्रजोऽप्रतिपं विद्यात्सततं हारि देहिनाम् ॥ ३३ ॥

यत्तु स्थान्मोहसंयुक्तमव्यक्तं विषयात्मकम् ।
अप्रतर्क्यमविज्ञेयं तमस्तदुपधारयेत् ॥ ३४ ॥

त्रयाणामपि चैतेषां गुणानां यः फलोदयः ।
अग्रयो मध्यो जघन्यश्च तं प्रवक्ष्याम्यशेषतः ॥ ३५ ॥

वेदाभ्यासस्तपोज्ञानं शौचमिन्द्रियनिग्रहः ।
धर्मक्रियात्मचिन्ता च सात्त्विकं गुणलक्षणम् ॥ ३६ ॥

आरम्भरुचिताऽधैर्यमसत्कार्यपरिग्रहः ।
विषयोपसेवा चाजस्रं राजसं गुणलक्षणम् ॥ ३७ ॥

लोभः स्वप्नोऽधृतिः क्रौर्यं नास्तिक्यं भिन्नवृत्तिता ।
याचिष्णुता प्रमादश्च तामसं गुणलक्षणम् ॥ ३८ ॥

त्रयाणामपि चैतेषां गुणानां त्रिदु तिष्ठताम् ।
इदं सामासिकं ज्ञेयं क्रमशो गुणलक्षणम् ॥ ३९ ॥

यत् कर्म कृत्वा कुर्वश्च करिष्यंश्चैव लज्जति ।
तज्ज्ञेयं विदुषा सर्वं तामसं गुणलक्षणम् ॥ ४० ॥

येनास्मिन् कर्मणा लोके ख्यातिमिच्छति पुष्कलाम् ।
न च शोचत्यसंपत्तौ तद्विज्ञेयं तु राजसम् ॥ ४१ ॥

यत् सर्वेणेच्छति ज्ञातुं यन्न लज्जति चाचरन् ।
येन तुष्यति चात्माऽस्य तत्सत्त्वगुणलक्षणम् ॥ ४२ ॥

तमसो लक्षणं कामो रजसस्त्वर्थ उच्यते ।
सत्त्वस्य लक्षणं धर्मः श्रेष्ठ्यमेषां यथोत्तरम् ॥ ४३ ॥

येन यस्तु गुणेनैषां संसारान्प्रतिपद्यते ।
 तान् समासेन वक्ष्यामि सर्वस्यास्य यथाक्रमम् ॥ ४४ ॥
 देवत्वं सात्त्विका यान्ति मनुष्यत्वं च राजसाः ।
 तिर्यक्तं तामसा नित्यमित्येषा त्रिविधा गतिः ॥ ४५ ॥
 त्रिविधा त्रिविधैषा तु विज्ञेया गौणिकी गतिः ।
 अधमामध्यमाग्र्या च कर्मविद्या विशेषतः ॥ ४६ ॥
 स्थावराः कृमिकीटाश्च मत्स्याः सर्पाः सकच्छपाः ।
 पशवश्च मृगाश्चैव जघन्या तामसी गतिः ॥ ४७ ॥
 हस्तिनश्च तुरङ्गाश्च शूद्रास्लेच्छाश्च गर्हिताः ।
 सिंहा व्याघ्रा वराहाश्च मध्यमा तामसी गतिः ॥ ४८ ॥
 चारणाश्च सुपर्णाश्च पुरुषाश्चैव दाम्भिकाः ।
 रक्षांसि च पिशाचाश्च तामसीषूत्तमा गतिः ॥ ४९ ॥
 भल्ला मल्ला नटाश्चैव पुरुषाः शस्त्रवृत्तयः ।
 द्यूतपानप्रसक्ताश्च जघन्या राजसी गतिः ॥ ५० ॥
 राजानः क्षत्रियाश्चैव राज्ञां चैव पुरोहिताः ।
 बादयुद्धप्रधानाश्च मध्यमा राजसी गतिः ॥ ५१ ॥
 गन्धर्वा गुह्यका यक्षा विबुधाऽनुचराश्च ये ।
 तथैवाप्सरसः सर्वा राजसीषूत्तमा गतिः ॥ ५२ ॥
 तापसा यतयो विप्रा ये च वैमानिका गणाः ।
 नक्षत्राणि च दैत्याःश्च प्रथमा सात्त्विकी गतिः ॥ ५३ ॥
 यज्वान ऋषयो देवा वेदा ज्योतींषि वत्सराः ।
 पितरश्चैव साध्याश्च द्वितीया सात्त्विकी गतिः ॥ ५४ ॥
 ब्रह्मा विश्वसृजो धर्मो महानव्यक्तमेव च ।
 उत्तमां सात्त्विकीमेतां गतिमाहुर्भर्तृणां ॥ ५५ ॥

एष सर्वः समुद्दिष्टस्त्रिप्रकारस्य कर्मणः ।

त्रिविधस्त्रिविधः कृत्स्नः संसारः सार्वभौतिकः ॥ ५६ ॥

इन्द्रियाणां प्रसङ्गेन धर्मस्याऽसेवनेन च ।

पापान्संयान्ति संसारानऽविद्वांसो नराधमाः ॥ ५७ ॥

यथा यथा निषेवन्ते विषयान् विषयात्मकाः ।

तथा तथा कुशलता तेषां तेषूपजायते ॥ ५८ ॥

तेऽभ्यासात् कर्मणां तेषां पापानामल्पबुद्धयः ।

संप्राप्नुवन्ति दुःखानि तासु तासिह योनिषु ॥ ५९ ॥

तामिस्रादिषु चोग्रेषु नरकेषु विवर्तनम् ।

असिपत्रवनादीनि बन्धनच्छेदनानि च ॥ ६० ॥

विविधाश्चैव संपीडाः काकोलूकैश्च भक्षणम् ।

करम्भबालुकातापान् कुम्भीपाकांश्च दारुणान् ॥ ६१ ॥

सम्भवांश्च वियोनीषु दुःखप्रायासु नित्यशः ।

शीतातपाभिघातांश्च विविधानि भयानि च ॥ ६२ ॥

असकृद्भवासेषु वासं जन्म च दारुणम् ।

बन्धनानि च कष्टानि परप्रेष्यत्वमेव च ॥ ६३ ॥

बन्धुप्रियवियोगांश्च संवासं चैव दुर्जनैः ।

द्रव्यार्जनं च नाशं च मित्रामित्रस्य चार्जनम् ॥ ६४ ॥

जरां चैवाप्रतीकारां व्याधिभिश्चोपपीडनम् ।

क्लेशांश्च विविधांस्तांस्तान्मृत्युमेव च दुर्जयम् ॥ ६५ ॥

यादृशेन तु भावेन यद्यत्कर्म निषेवते ।

तादृशेन शरीरेण तत्तत्फलमुपाश्रुते ॥ ६६ ॥

एष सर्वः समुद्दिष्टः कर्मणां च फलोद्भवः ।

नैश्रेयसकरं कर्म विप्रस्येदं निबोधत ॥ ६७ ॥

वेदाभ्यासस्तपो ज्ञान मिन्द्रियाणां च संयमः ।
 अहिंसा गुरुसेवा च निश्रेयसकरं परम् ॥ ६८ ॥
 सर्वेषामपि चैतेषां शुभानामिह कर्मणाम् ।
 किञ्चिच्छ्रेयस्करतरं कर्मोक्तं पुरुषं प्रति ॥ ६९ ॥
 सर्वेषामपि चैतेषामात्मज्ञानं परं स्मृतम् ।
 तद्व्यग्रं सर्वविद्यानां प्राप्यते ह्यमृतं ततः ॥ ७० ॥
 षण्णामेषां तु सर्वेषां कर्मणां प्रेत्य चेह च ।
 श्रेयस्करतरं ज्ञेयं सर्वदा कर्म वैदिकम् ॥ ७१ ॥
 वैदिके कर्मयोगे तु सर्वाण्येतान्यशेषतः ।
 अन्तर्भवन्ति क्रमशस्तस्मिस्तस्मिन् क्रियाविधौ ॥ ७२ ॥
 सुखाभ्युदयिकं चैव नैश्रेयसिकमेव च ।
 प्रवृत्तं च निवृत्तं च द्विविधं कर्म वैदिकम् ॥ ७३ ॥
 इह चामुत्र वा काम्यं प्रवृत्तं कर्म कीर्त्यते ।
 निष्कामं ज्ञानपूर्वं तु निवृत्तमुपदिश्यते ॥ ७४ ॥
 अकामोपहतं नित्यं निवृत्तं च विधीयते ।
 कामतस्तु कृतं कर्म प्रवृत्तमुपदिश्यते ॥ ७५ ॥
 प्रवृत्तं कर्म संसेव्यं देवानामेति साम्प्रताम् ।
 निवृत्तं सेवमानस्तु भूतान्यत्येति पञ्च वै ॥ ७६ ॥
 सर्वभूतेषु चात्मानं सर्वभूतानि चात्मनि ।
 समं पश्यन्नात्मयाजी स्वाराज्यमधिगच्छति ॥ ७७ ॥
 यथोक्तान्यपि कर्माणि परिहाय द्विजोत्तमः ।
 आत्मज्ञाने शमे च स्याद्देदाभ्यासे च यत्नवान् ॥ ७८ ॥
 एतादृजं जन्म साफल्यं ब्राह्मणस्य विशेषतः ।
 प्राप्यैतत्कृतकृत्यो हि द्विजो भवति नान्यथा ॥ ७९ ॥

पितृदेवमनुष्याणां वेदश्चक्षुः सनातनम् ।
अशक्यं चाप्रमेयं च वेदशास्त्रमिति स्थितिः ॥ ८० ॥

या वेदवाह्याः स्मृतयो याश्च काश्च कुदृष्टयः ।
सर्वास्ता निष्फलाः प्रेत्य तमो निष्ठा हि ताः स्मृताः ॥ ८१ ॥

उत्पद्यन्ते च्यवन्ते च यान्यतोऽन्यानि कानिचित् ।
तान्यर्वाक्कालिकतया निष्फलान्यनृतानि च ॥ ८२ ॥

चातुर्वर्ण्यं त्रयो लोकाश्चत्वारश्चाश्रमाः पृथक् ।
भूतं भव्यं भविष्यं च सर्वं वेदात्प्रसिद्ध्यति ॥ ८३ ॥

शब्दः स्पर्शश्च रूपं च रसो गन्धश्च पञ्चमः ।
वेदादेव प्रसूयन्ते प्रसूतिर्गुणकर्मतः ॥ ८४ ॥

विभर्ति सर्वभूतानि वेदशास्त्रं सनातनम् ।
तस्मादेतत्परं मन्ये यजन्तोरस्य साधनम् ॥ ८५ ॥

सेनापत्यं च राज्यं च दण्डनेतृत्वमेव च ।
सर्वलोकाधिपत्यं च वेदशास्त्रविदर्हति ॥ ८६ ॥


यथा जातबलो वह्निर्दहत्याद्रानपि द्रुमान् ।
तथा दहति वेदज्ञः कर्मजं दोषमात्मनः ॥ ८७ ॥

न वेदबलमाश्रित्य पापकर्मरुचिर्भवेत् ।
अज्ञानाच्च प्रमादाच्च दहते कर्म नेतरत् ॥ ८८ ॥

वेदशास्त्रार्थतत्त्वज्ञो यत्र तत्राश्रमे वसन् ।
इहैव लोके तिष्ठन्स ब्रह्मभूयाय कल्पते ॥ ८९ ॥

अज्ञेभ्यो ग्रन्थिनः श्रेष्ठा ग्रन्थिभ्यो धारिणो वराः ।
धारिभ्यो ज्ञानिनः श्रेष्ठा ज्ञानिभ्यो व्यवसायिनः ॥ ९० ॥

तपो विद्या च विप्रस्य निःश्रेयसकरं परम् ।
तपसा किलिबधं हन्ति विद्ययाऽमृतमश्नुते ॥ ९१ ॥



प्रत्यक्षं चानुमानं च शास्त्रं च विविधागमम् ।
त्रयं सुविदितं कार्यं धर्मशुद्धिमभीप्सता ॥ ९२ ॥

आर्षं धर्मोपदेशं च वेदशास्त्राऽविरोधिना ।
यस्तर्केणानुसंधत्ते स धर्मं वेद नेतरः ॥ ९३ ॥

नैश्रेयसमिदं कर्म यथोदितमशेषतः ।
मानवस्यास्य शास्त्रस्य रहस्यमुपदिश्यते ॥ ९४ ॥

अनाम्नां तेषु धर्मेषु कथं स्यादिति चेद्भवेत् ।
यं शिष्टा ब्राह्मणा ब्रूयुः स धर्मः स्यादशङ्कितः ॥ ९५ ॥

धर्मेणाधिगतो यैस्तु वेदः सपरिवृंहणः ।
ते शिष्टा ब्राह्मणा ज्ञेयाः श्रुतिप्रत्यक्षहेतवः ॥ ९६ ॥

दशावरा वा परिषद्यं धर्मं परिकल्पयेत् ।
व्यवरा वाऽपि वृत्तस्था तं धर्मं न विचालयेत् ॥ ९७ ॥

त्रैविद्यो हैतुकस्तर्की नैरुक्तो धर्मपाठकः ।
त्रयश्चाश्रमिणः पूर्वं परिषत्स्याद्दशावरा ॥ ९८ ॥

ऋग्वेदविद्यजुर्विच्च सामवेदविदेव च ।
व्यवरा परिषज्ज्ञेया धर्मसंशयनिर्णये ॥ ९९ ॥

एकोऽपि वेदविद्धर्मं यं व्यवस्येद् द्विजोत्तमः ।
सविज्ञेयः पराधर्मो नाज्ञानामुदितोऽयुतैः ॥ १०० ॥

अव्रतानाममन्त्राणां जातिमात्रोपजीविनाम् ।
सहस्रशः समेतानां परिषत्त्वं न विद्यते ॥ १०१ ॥

यं वदन्ति तमोभूता मूर्खा धर्ममतद्विदः ।
तत्पापं शतधा भूत्वा तद्वक्त्रे ननुगच्छति ॥ १०२ ॥

एतद्वोऽभिहितं सर्वं निःश्रेयसकरं परम् ।
अस्मादप्रच्युतो बिप्रः प्राप्नोति परमां गतिम् ॥ १०३ ॥



एवं स भगवान् देवो लोकानां हितकाम्यया ।
धर्मस्य परमं गुह्यं ममेदं सर्वमुक्तवान् ॥ १०४ ॥

सर्वमात्मनि संपश्येत्सच्चासच्च समाहितः ।
सर्वह्यात्मनि संपश्यन्नाधर्मे कुरुते मनः ॥ १०५ ॥

आत्मैव देवताः सर्वाः सर्वमात्मन्यवस्थितम् ।
आत्मा हि जनयत्येषां कर्मयोगशरीरिणाम् ॥ १०६ ॥

खं संनिवेशयेत् खेषु चेष्टनस्पर्शनेऽनिलम् ।
पक्तिदृष्टयोः परं तेजः स्नेहेऽपो गां च मूर्तिषु ॥ १०७ ॥

मनसीन्दुं दिशः श्रोत्रे क्रान्ते विष्णुं बले हरम् ।
वाच्यग्निं मित्रमुत्सर्गे प्रजने च प्रजापतिम् ॥ १०८ ॥

प्रशासितारं सर्वेषामर्णियांसमणोरपि ।
रुक्माभं स्वप्रधीगम्यं विद्यात्तं पुरुषं परम् ॥ १०९ ॥

एतमेके वदन्त्यग्निं मनुमन्ये प्रजापतिम् ।
इन्द्रमेके परे प्राणमपरे ब्रह्मशाश्वतम् ॥ ११० ॥

एष सर्वाणि भूतानि पञ्चभिर्व्याप्य मूर्तिभिः ।
जन्मवृद्धिचयैर्नित्यं संसारयति चक्रवत् ॥ १११ ॥

एवं यः सर्वभूतेषु पश्यत्यात्मानमात्मना ।
स सर्वसमतामेत्य ब्रह्माभ्येति परं पदम् ॥ ११२ ॥

इत्येतन्मानवं शास्त्रं भृगुप्रोक्तं पठन् द्विजः ।
भवत्याचारवान्नित्यं यथेष्टां प्राप्नुयाद् गतिम् ॥ ११३ ॥

AND

GURUKULA SAMACHAR.

Edited by PROFESSOR RAMA DEVA, B. A.

A High Class English Monthly published at Gurukula Kangri, Hardwar, devoted to Vedic Religion, Sanskrit Philosophy Indian History and Literature, and to Education and Economics. It is Organ of the Gurukula Academy Hardwar. It has been Highly Spoken of by all sections of the Press. It is the cheapest Monthly of its kind. Paper, printing and get up all Excellent. Annual Subscription Rs. 3, Specimen copy free of charge. Price 5.

Apply to:—

MANAGER,

The Vedic Magazine, Gurukula,

P. O. Shampur,

(Bijnore).

* आरम्भ *

गुरुकुलपाठ्य-ग्रन्थ-माला ।

अन्यान्य पुस्तकों के अतिरिक्त निम्नलिखित संस्कृत की पुस्तकें भी गुरुकुल काङ्गड़ी में पढ़ाई की जाती हैं जो अन्यान्य पाठशालाओं तथा स्कूलों के विद्यार्थियों के लिये भी उपयोगी हो सकती हैं । इन महाग्रन्थों को इन पुस्तकों की आवश्यकता हो वे निम्नलिखित पते से मंगावें:—

१-संस्कृत प्रवेशिका

संस्कृत-साहित्य में प्रवेश कराने वाली यह पुस्तक बड़ी ही सरल संस्कृत में लिखी गई है । इसके प्रथमाध्याय में २० पाठ हैं । प्रत्येक पाठ के आरम्भ में कतिपय शब्द लिखे हुए हैं उन्हीं का प्रयोग पुनः वाक्यों में बतलाया है जिन में से अनेक वाक्य बालकों के लिये शिक्षाप्रद हैं द्वि-अध्याय में १९ पाठ हैं जो सभी शिक्षाप्रदायक हैं इन में कई ऐसी छोटी २ कहानियाँ हैं जो बालकों के मन प्रसन्न किये बिना नहीं रह सकती । मूल्य प्रति पुस्तक =)।

२-संस्कृत प्रथम पुस्तक

इस में बालकों के समझने योग्य संस्कृत व्याकरण के कतिपय नियम बतलाए गए हैं, तथा संस्कृत के कुछ शिक्षाप्रद तथा वस्तु गुण बतलाने वाले वाक्य लिखे गए हैं, मूल्य प्रति पुस्तक =)

३-बालनीति-कथा-माला

यह ४६ पृष्ठों की एक पुस्तक है जिस में बालकों के लिए उपयोगी मनोरंजक तथा सरल एवं प्रशस्त से उद्भूत की गई हैं मूल्य प्रति पुस्तक =)

४-संधि विषय

इस में संस्कृत व्याकरण के संधि के सरल नियम बतलाए गए हैं मूल्य प्रति पुस्तक =)

महापति पाणिनि कृत यह धातुपाठ है जो स्वयं प्रसिद्ध है, मूल्य प्रति पुस्तक १।)

६-संस्कृताङ्कुर

इस में ईश्वर, धर्म, ब्रह्मचारी के कर्तव्यादि, सदाचारादि विषयों पर सरल संस्कृत में पाठ है, मनुस्मृति से कतिपय सरल और शिक्षाप्रद श्लोक भी इस में उद्धृत किए गए हैं मू० प्र० पु० =)

७-आख्यातिक

“धृ आदि भिन्न २ धातुओं के रूपों की सिद्धि किस प्रकार होती है” इस के द्वारा बतलाई गई है, मूल्य प्रति पुस्तक ॥॥)

८-नामिक

इस में पड़लिङ्ग का विषय संक्षेपतः लिखा गया है मू० प्रति पुस्तक =)॥

९-आर्य्यसूक्तिसुधा

इस में प्रथम सातों विभक्तियों को उदाहरण सहित समझाया गया है । तदनन्तर आर्य्यसमाज के नियम श्लोकों में, आर्य्योद्देश्य रत्नमाला श्लोकों में, स्वमन्तव्यामतव्य प्रकाश संक्षिप्त रीति से श्लोकों में, व्यवहारभाण्ड का संक्षिप्त अनुवाद संस्कृत गद्य में, ब्रह्मचारियों की दिनचर्या संस्कृत श्लोकों में वर्णित है । अन्त में कई शिक्षाप्रद कथाएं आदि संस्कृत में लिखी हुई हैं मूल्य प्रति पुस्तक १।)

१०-काव्यलतिका

इस में किराताजुनीय, भट्टी तथा माघ से विशार्थियों के लिए उपयोगी श्लोक संग्रह किए गए हैं और उन पर पछिनाथ की टीका भी साथ ही छपी है, मूल्य प्रति पुस्तक ॥॥)

११-अष्टाध्यायी

सरल संस्कृत टीका सहित (पूर्वार्ध) मूल्य प्रति पुस्तक २।)

१२-अष्टाध्यायी

सरल संस्कृत टीका सहित (उत्तरार्ध), मूल्य प्रति पुस्तक १॥)

१३-अष्टाध्यायी, मूलमात्र

मूल्य प्रति पुस्तक १॥)

१४-Ideal of education Ancient and modern by Professor Ram Deva B.A. मूल्य-)

१५-भारतवर्ष का इतिहास

श्रीयुत प्रोफेसर रामदेव बी. ए. विरचित (छप रहा है) .

१६-विज्ञान प्रवेशिका

श्री सुख्याध्यापक गोवर्धन जी बी. ए. लिखित, (Balfour Stuart की फ़िज़िक्स प्राइमर का अनुवाद आर्य्य भाषा में किया गया है (छप रहा है)).

१७-देवनागरी-

की प्रथम पुस्तक (छप रही है) और द्वितीय पुस्तक तयार है मूल्य १।)

मुख्याधिष्ठाता

(गुरुकुल कांगड़ी हरिद्वार)



